

HISTORY OF THE MARÁTHÁS.

Translated into Marathi

FROM THE ORIGINAL ENGLISH WORK OF

CAPTAIN GRANT DUFF

FORMERLY RESIDENT AT SATARA,

BY

CAPTAIN D. CAPON

CORRECTED FOR THE PRESS BY

KESHAVA SAKHARÁM SHÁSTRÍ.

VOL II.

FOURTH EDITION.

BOMBAY :

PRINTED BY THOMAS GRAHAM.

1857

मराठ्यांची बखर

क्यापटन घांट डफ साहेब यांनीं इंग्रजी भाषेत केली,

तिचें भाषांतर

क्यापटन डेविड केपन साहेब

यांनीं

माहाराष्ट्र भाषेत केलें.

उतराई.

चवथा आवृत्ति,

केशव सखाराम शास्त्री यांनीं तपासली.

ती

मुंबईमध्ये

जामस ग्रॅहम यांनीं छापिली.

१८५७.

उतराढीची अनुक्रमणिका.

भाग अठरावा.

संन् सत्राशें छपन्नांशसून साठोपर्यंत.

१. रघुनाथराव लक्ष्मरासुद्धां हिंदुस्थानांत स्वारीस गेला, व पगवा कर्नाटकांत जाऊन श्रीरंगपट्टणचा खंड घेता झाला. २. खडापाजवळचे लढाईचा प्रकार. ३. असूरचा सरदार हैदर-अल्ली याचा उत्कर्ष, व हैदराबादचे दरबारीं कांहीं अभ्यंतरीं कृत्रिम झालें तें, व त्याचा शेवट. ४. इंग्रज लोकांनीं सुरत घेतली तें प्रकरण. ५. पुनः मराठे यांनीं कर्नाटकांत संचार केला तो प्रकार, व हैदराबादचे कांहीं विशेष वर्तमान. ६. सदाशिव-गवाच्या स्वभावाचें वर्णन. ७. त्या सदाशिवरावास मारिकरी घातला असतां तो बांचला तें प्रकरण. ८. सदाशिवराव सेनेचें मुख्यत्व पावून रघुनाथराव कारभार करूं लागला. व आमेद-नगर मराठ्यांनीं कृत्रिमकरून घेतलें तो प्रकार. व दक्षिणेंत मराठे व मोगल यांशीं युद्ध होऊन मराठ्यांस काय लाभ झाला तो प्रकार.

भाग एकुणिसावा.

संन् सत्राशें साठोपासून एकसठोपर्यंत.

१. आफगाणांचा बादशाह आमेदशाह अबदाली याणें हिंदु-स्थानांत येऊन दिल्लीशहर व मथुराशहर लुटलें. २. रघुनाथ-राव याणें मुलतान व लाहोर पेशव्याचे सत्तेत आणिलें तें प्रक-रण. ३. राणोजीशिंदे याच्या पुत्राचें कांहीं वर्तमान. ४. दि-ल्लीचा बादशाह अलमगीर यास शाबुद्दिन वजीर याणें मारून टाकिलें. ५. अबदाली बादशाह याणें मुलतान व लाहोर यांतून मराठ्यांस घालविलें, आणि आपण दिल्लीकडे चालिला. ६. त्याणें मराठे सरदार यांचा पराभव केला, त्यावरून सदाशिवराव त्या-च्या पारिपत्यास दक्षिणेहून निघाला. ७. तो पुढें जात असतां

त्यास कितीएक सरदार येऊन मिळाले, त्या योगें त्याचें सैन्य फार वाढलें. ८ मग त्यानें तिकडे जाऊन दिली हस्तगत केली, आणि नवा वादशाह स्थापिला. ९ पानपंताजवळची लढाई. १० त्यांत मराठ्यांचा बहुत नाश झाला. ११ आफगाण लोकांच्या क्रूरतेचें निरूपण. १२ बाळाजी बाजीराव पेशवा याचा मृत्यु. १३ त्याच्या स्वभावाचें कथन.

भाग विसावा.

सन् सत्राशें एकसष्टापासून सासष्टपर्यंत.

१ माधवराव बहाळ पेशवा झाला तें प्रकरण. २ ताराबाईचा मृत्यु. ३ निजाम अली मराठी लोकांत वैमनस्यें पडलीं अशी संधी पाहून त्यांस जिंकावयाकरितां निघाला. ४ टोंक्याच्या देवस्थानांचा भंग निजाम अलीनें केला तें प्रकरण. ५ तो निजाम अली पुण्याजवळ येऊन त्याशीं व पेशव्याशीं तह झाला. ६ रघुनाथराव व माधवराव पेशवे यांचा बिघाड झाल्यामुळें रघुनाथराव औरंगाबादेस गेला, तेथें त्यास मोंगलांची कुमक मिळून तो माधवरां पुण्यावर येत असतां माधवराव पेशवा आपल्या सुज्ञपणानें त्याच्या स्वाधीन झाला. ७ रघुनाथराव मुख्यत्व पावला असतां त्याच्या अनुचित आचरणेंकरून मोठमोठ्या लोकांचीं मनें विटलीं, तेंणेंकरून ते कितीएक जाऊन मोंगलास मिळाले. ८ त्यावर मोंगल ब्राह्मणाचें राज्य बुडवावयास उद्युक्त झाला. ९ मोंगल पुण्यास येऊन तें शहर लुटून तेथच्या कितीएक घरांचा खंड घेऊन कितीएक घरे जाळिलीं. १० शेवटीं रघुनाथराव चांगला समय पाहून मोंगलाच्या लश्कराचा अगदीं पराभव करिता झाला. ११ नंतर औरंगाबादेस पेशवे आणि मोंगल यांचा तह झाला. १२ हैदर अलीचा उत्कर्ष. १३ माधवराव फार युक्तीनें त्या हैदराचा पराभव करिता झाला. १४ पेशवा व निजाम अली मिळून जानोजी भोंसला याशीं युद्ध करून दिलेला मुलूख त्यापासून बहुतेक माधवरां घेते झाले.

भाग एकविसावा.

सन् सत्राशें सासष्ठांणसून बाहत्तरपर्यंत.

१ इंग्लिश सरकार कंपनी बहादुर या नामाचें अर्थ सूचन, व त्या इंग्लिशलोकांनीं हिंदूंच्या मुलखीं कोणे निमित्तें प्रथम प्रवेश केला तें प्रकरण. २ पुढें त्यांनीं आपल्या रक्षणार्थ राजमंडी घेतली. ३ मग त्यांशीं आणि निजाम अलीशीं स्नेह पडला ती गोष्ट. ४ माधवराव पेशवा करनाटकीं जाऊन तेथच्या खंडणीचें बहुत द्रव्य घेऊन माघारां पुण्यास आला, ५ रघुनाथरावानें हिंदुस्थानांत स्वारी केली तें व मल्हारराव होळकर याचा मृत्यु. रघुनाथराव गोहदच्या राण्याचें स्थान घ्यायास गेला तो तें सिद्धि न पावतां माघारां पुण्यास आला. ६ रघुनाथरावाचा पुतण्या माधवराव पेशवा याविषयीं त्याच्या मनांत काहीं अविश्वास उत्पन्न होऊन तो होळकर व दमाजी गाइकवाड व जानोजी भोंसला यांच्या साहाय्यानें युद्धें करून सर्व राज्य आपणास इच्छिता झाला. ७ मग मोठा युद्धप्रसंग होऊन रघुनाथराव माधवरावाचे कैदेत सांपडला तो प्रकार. ८ माधवराव व निजाम अली एकचित्त होऊन जानोजी भोंसल्याचे मुलखीं गेले. तो त्यांस शरण आल्यावर पेशव्यांस हितावह असा जानोजीशीं तह झाला तो विस्तार. ९ माधवराव यानें करनाटकांत जाऊन हैदर अलीचा बहुत मुलूख घेतला. १० मनवगळचा किल्ला घेते समयीं घाडगेकुळाच्या दोहों तक्षिमांचा पुरातन वाद पुनः उत्पन्न झाला ती कथा. ११ करनाटकांत माधवराव आपलें लश्कर त्रिबकराव मामाच्या स्वाधीन करून आपण माघारां पुण्यास आला. १२ त्या त्रिबकराव मामानें हैदरास जिंकून त्याशीं तह केला. १३ पानपतचे लढाईनंतर हिंदुस्थानांत काय काय वर्तमानें झालीं त्यांचा विस्तार. १४ दिल्लीच्या बादशाहानें इंग्लिशांचा आश्रय धरिला. १५ जाटांचा राजा सुरजमल याचा मृत्यु. १६ विसाजी कृष्ण सैन्यासहित हिंदुस्थानांत गेला. १७ नजीबअदवला यानें मराठ्यांशीं

तह केला. १८ दिल्लीचा बादशाह इंग्लिश लोकांचा आश्रय सोडून मराठी लोकांकडे गेला. १९ मुजाउदवला व रोहिले मिळून ते मराठे लोकांस मुलखांतून बाहेर घालवावयास सिद्ध झाले. २० दिल्लीचा बादशाह दक्षणी ब्राह्मणांच्या अतृप्त स्वभावास कंटाळून त्याने आपल्या सरदारांला सर्व मराठे हांकून घावयास सांगितले. २१ माधवराव पेशवा याचा मृत्यु, व त्याचे गुणांचे कथन. २२ रामशास्त्री यांची गोष्ट.

भाग बविसावा.

सन् सत्राशें बाहत्तरांपासून पंचाहत्तरांपर्यंत.

१ रघुनाथराव बंदीतून सुटला परंतु नारायणराव पेशव्याच्या कांहीं तंट्यामुळे पुनः बंदीत पडला. २ नागपुरच्या भोंसल्याची हकीकत. ३ नारायणराव मारंकरी यांनीं मारिला. ४ मराठ्यांचें सैन्य हिंदुस्थानांतून माघारे फिरलें. ५ रघुजी भोंसला यास सेनासाहेबमुभा या नामें पदवी प्राप्त झाली. ६ निजाम अलीबराबर रघुनाथराव यांचें युद्ध होऊन निजाम पराभव पावून त्यानें रघुनाथरावास दिलेला मुलूख यांनें त्यास माघारां दिला. ७ रघुनाथराव कर्नाटकांत गेला असतां कारभारी लोकांनीं त्यास अहित अशी कांहीं मसलत केली. ८ त्रिंबकराव मामा रघुनाथरावाशीं युद्ध करून पराभव पावला. मग रघुनाथरावानें हिंदुस्थानांत जाऊन इंग्लिश व होळकर व शिंदे यांशीं आपल्या साहाय्यार्थ कांहीं बोलणें लाविलें. ९ नारायणरावाचा पुत्र माधवराव नारायण तो पेशवा झाला. १० पुण्यांत कारभारी लोकांमध्ये वैमनस्यें पडून त्यांच्या दोन फळ्या झाल्या. ११ हैदर अलीनें करनाटकांतील मराठ्यांचा मुलूख घेतला. १२ विलायतेंतून कंपनीसरकारचे आज्ञेनें मुंबईहून कौणी वकील साहेब पुण्यांत राहावयास गेला. १३ इंग्लिशांनीं भडोंज किल्ला घेतला. १४ ठाणें नामें साष्टीचा किल्ला इंग्लिशांनीं घेतला. १५ शिंदे व होळकर यांनीं राघोबाचा पक्ष सोडिला, यास्तव राघोबा बडोद्यास गेला. १६ गाइकवाडाचे कुमकेचें कांहीं वृत्त.

१७ राघोबा व इंग्लिश यांचें बोलणें होउन तह झाला. १८ त्याप्रमाणें त्याचे कुमकेस इंग्लिशांचें लश्कर आलें. १९ तें व रघुनाथराव यांचें लश्कर मिळून कसें कसें वर्तलें तो विस्तार. २० आरासा जवळचे लढाईचा प्रकार. २१ जहाजांची लढाई. २२ फत्तेशिंग गाइकवाड याचा इंग्लिश व राघोबा यांशीं तह झाला. २३ रघुनाथराव याचा उत्कर्ष व माघवराव नारायण पेशवा याचा न्हास लोकांमध्ये दिसूं लागला.

भाग तेविसावा.

संन सत्राशें पंचाहत्तरांपासून एकुणऐशीपर्यंत.

१ रघुनाथराव मुंबई सरकारापासून आपलें कार्य करून घेत होता, तें कलकत्याचे मुख्य साहेब आणि त्याचे मंत्री हे मध्ये पडल्यामुळें सिद्धीस गेलें नाहीं. २ कलकत्याहून कोणी वकील साहेब पुरंदरास आला, त्याचें व पुरंदरचे कारभारी लोक यांचें वागणें व त्या वकीलाशीं त्या कारभारी मंडळीनें तह केला तो विस्तार. ३ सदाशिवराव भाऊचें सोंग घेणारा सदोबा याचा उत्कर्ष व पराभव आणि मृत्यु. ४ राजाराम राजा याचा मृत्यु व त्याचे जागीं त्रिंबकजी भोंसला याचा पुत्र शाहू महाराज नामें करून स्थापिला. ५ कोल्हापूरकर व मुधोजी भोंसला यांचें काहीं मागील वर्तमान. ६ पुण्यांत कारभारी लोकांमध्ये वैमनस्य पडून दुफळी झाली. ७ मोरोबा फडनवीस याची मंडळी मुख्यता पावून राघोबास आणवून तो मुख्य करावा अशी मसलत ठरली, मग नानाफडनविसानें आपला अर्थ साधावयासाठीं सकपट युक्ति केल्या त्यावरून राघोबाविषयीं मोरोबाचें मन फिरून त्यास रघुनाथरावाविषयीं इंग्लिश बोलत असतांही त्यानें राघोबाचें अगत्य टाकिलें. ८ नानाफडनवीस व त्याची मंडळी श्रेष्ठता पावून त्यांनीं तो मोरोबा फडनवीस व त्याची मंडळी कैद केली. ९ फ्रेंचांचा वकील पुण्यांत येउन प्रतिष्ठेनें वागला तो प्रकार. १० त्या निमित्तें कलकत्याहून सहा पलटणें मुंबईस येऊं लागलीं. ११ त्यावरून नानाफडनवीस याची तयारी

झाली. १२ नंतर मुंबई सरकारांत मसलत ठरली कीं राघोबास बळेंच पुण्यामध्ये स्थापवें, परंतु इकडे मुंबई सरकारचे मंडळींत वैमनस्य पडल्यानें राघोबाच्या कार्यास इंग्लिशांचें लश्कर विलंबेंकरून बोरघाटावर जमा झालें. १३ मग तेथून पुढे तळेगांवाजवळ मराठी लश्कराची गांठ पडली असतां त्या मुख्य साहेबांस कांहीं भय वाटून ते पुढें न जातां त्यांनीं मार्गे हटावें असा नेम केला. १४ त्यासंबंधें वडगांवाजवळ त्या इंग्लिश लोकांवर कांहीं अनर्थ गुदरला तो प्रकार. १५ बंगाल्याहून इंग्लिशांचें लश्कर मुंबईस येत होतें तो विस्तार. १६ महादजी शिंद्यानें रघुनाथरावाविषयीं काय काय वर्तणूक केली त्याचें कथन. १७ त्या शिंद्यानें सखाराम बापू व चितो विठ्ठल हे दोघे नानाफडनविसाच्या स्वाधीन केले. ते त्यास अनिष्टकारक झणून त्यानें त्यांस बंदींत ठेविलें असतां त्या प्रतिबंधांतच ते उभयतां मृत्यु पावले.

भाग चौविसावा.

सन् सत्राशें एकुणऐशींपासून पंचायशींपर्यंत.

१ जनरल गाड्डड साहेब व नानाफडनवीस यांचें तहाविषयीं कांहीं बोलणें झालें. २ इंग्लिश दुसऱ्याचा पक्ष न धरितां स्वयेंच मराठे लोकांशीं युद्ध करूं लागले. ३ मग बडोद्याजवळ दुभाय शहर आहे तेथें इंग्लिशांचें लश्कर जाऊन तें ठिकाण घेतलें. ४ फत्तेशिंग गाइकवाड याशीं तह केल्याचा प्रकार. ५ पेशव्यांच्या लोकांपासून अमदाबाद कोट इंग्लिशांनीं लढून घेतला. ६ मग गाड्डड साहेब यास जिकावयाकारितां शिंदे व होळकर गुजराथेंत गेले. ते कोणकोणत्या प्रकारें वागले तें प्रकरण. ७ बंगाल्याहून लश्कर येऊन ग्वालोर व लाहोर हे दोन्ही किल्ले घेतले. ८ कौकणांत इंग्लिश व मराठे युद्ध करिते झाले तो प्रकार. ९ दुधारा जवळची लढाई व वसई किल्ला इंग्लिशांनीं हस्तगत केला. १० जनरल गाड्डड साहेब कच्चे मसलतीनें बोरघाटास ठाणें धरून राहिला. मग मुंबईकडे त्यास

हटून जाणें प्राप्त झालें, त्यांत त्याचा कांहींसा नुश झाला. ११ बंगाल्याचें लश्कर शिंद्याच्या मुलखांत शिरलें तो प्रकार. १२ मद्रासचे कुमकेस कलकत्याहून लश्कर पायवाटेनें पाठविलें ते समयीं मुघोजी भोंसल्याचें लश्कर कलकत्यास होतें तत्संबंधें आपल्या लश्करास अडथळा न व्हावा द्व्यणून कलकत्याच्या साहेबानें तो मुघोजी स्वपक्षानुसारी केला. १३ सर्व मराठे व इंग्लिश यांचा महादजी शिंद्याच्या द्वारे तह झाला. १४ इंग्लिशानीं भडोंज किल्ला शिंद्यास दिला. १५ हैदर अली मरण पावल्यावर त्याचा पुत्र टिपू याचें वागणें. मद्रासेच्या इंग्लिशानीं सालप्याच्या तहाचा बेत ध्यानांत न आणितां टिपूशीं वेगळा तह केला. १६ नानाफडनवीस व निजाम यांची टिपूवर कांहीं मसलत झाली. १७ रघुनाथरावाचा मृत्यु व त्याच्या पुत्राची कांहीं गोष्ट. १८ सन सत्राशें व्याहत्तरांपासून दिलीकडे काय काय वर्तमान झालें तें प्रकरण, व सुजाअदवल्याचा मृत्यु. १९ नजीबखानाचा दत्तपुत्र यानें शिंद्याची कुमक मागितली, तेणेंकरून तो शिंदा दिलीमध्ये फार योग्यता पावला. २० त्या योगें शिंदा उन्मत्त होऊन त्यानें इंग्लिशांस कांहीं अमर्याद मागणें केलें, त्यावरून ते रुष्ट होऊन त्यांनीं शिंद्याची मध्यस्थी दूर करून आपला कोणी साहेब नेहमीं पुण्यास असा-वासा नेम केला.

भाग पंचविसावा.

सन सत्राशें पंचायशींपासून नव्वदपर्यंत.

१ टिपू नरगुंदच्या देसायाबरोबर कसकसा वागला तें प्रकरण. २ त्या टिपूनें हिंदूवर जुलूम करून त्यांस मुसलमान केलें. ३ नानाफडनवीस यानें टिपूला जिंकावया करितां इंग्लिशांचे कुमकेविषयीं यत्न केला परंतु तो सिद्धीस गेला नाहीं. ४ पुण्याहून मराठ्यांचें लश्कर निघालें तें निजामअली व मुघोजी भोंसले यांस मिळून टिपूवर चालिलें. ५ बदामोकि-ल्ल मुद्द करून मराठ्यांनीं घेतला. ६ तुकोजी होळकर कितुरा-

स जाऊन काय काय करिता झाला तो प्रकार. ७ सावनूरच्या नबाबाची काही गोष्ट. ८ टिपूने एकाएकी मराठ्यांशीं तहाचें बोलणें लाविलें तो विस्तार. ९ महादजी शिंदे दिल्लीमध्ये योग्यतेस चढूं लागला असतां त्यानें अन्यायकर्म केलीं त्यामुळें मुसलमान लोकां त्याचा द्वेष करूं लागले. १० त्या शिंद्यानें रजपुतांकडे खंडणी मागितली असतां ते सारे एकत्र मिळून त्याशीं युद्ध करिते झाले. त्या युद्धाचा प्रकार व त्याचा शेवट कसा झाला तें प्रकरण. ११ त्या शिंद्यास संकट प्राप्त झालें असतां तो कसकसा वागला तें प्रकरण. १२ त्यानें पुण्याहून कुमक आणविली. १३ आग्याजवळची लढाई. १४ इस्मायलबेगाचा पराभव आणि शिंद्याचा जय. १५ कोणी गुलामकादर मामा याचें आचरण व त्याचा मृत्यु. १६ शिंदे दिल्लीमध्ये पुनः मोठी योग्यता पावला. १७ त्यानें आपल्या लश्करचा काय काय बंदोबस्त केला तो विस्तार.

भाग सव्विसावा.

सन् सत्राशें नव्वदापासून व्याणवपर्यंत.

१ टिपूने पेशव्यांशीं तह केलेला मोडून फौजेची तयारी केली. २ नंतर टिपूने इंग्लिशांचा मित्र त्रावनकोरवाला याशीं युद्ध केलें असतां त्याच्या पारिपत्याविषयीं इंग्लिश व मराठे व मोंगल यांचें ऐक्य झालें. ३ इंग्लिशांची टोळी परशुराम भाऊस मिळून टिपूशीं युद्धाचा उपक्रम केला. ४ धारवाड किल्याच्या युद्धाचा प्रकार. ५ मद्रासेकडून इंग्लिशांचें लश्कर आलें त्याचें वागणें. ६ मोंगलाची वर्तणूक. ७ हरीपंत फडके व परशुराम भाऊ यांचें लश्कर इंग्लिशांस मिळालें तो विस्तार. ८ लार्ड कानवालिसानें टिपूचा पराभव करून श्रीरंगपट्टणास बेरा घालावयाची तयारी केली असतां अन्नतृणादिकांचे तोट्यामुळें त्यास तो उद्योग सोडावा लागला. ९ यानंतर इंग्लिश व मराठे व मोंगल यांचा टिपूच्या मुलखीं कसकसा संचार झाला तो प्रकार. १० लार्ड कानवालिसानें पुनः श्रीरंग-

पट्टणास घेरा घातया. ११ मग सला झाल्यावर.इंग्लिश व मराठे व मोंगळ यांस काय काय लभ झाला ती कथा. १२ पर-
शुराम भाऊ श्रीरंगपट्टणास विलंबेकरून आला तो विस्तार.
१३ त्यास तेथून माघारां पुण्यास जातांना वाटेनें बहुत उपद्रव
सोसावा लागला.

भाग सत्तासिखा.

सन् सदाशे व्याण्णवांपासून पंचाणवपर्यंत.

१. महादजी शिंदे पुण्यांतील कारभारी मंडळीपेक्षां वरचढ
होण्याविषयी पुण्यास गेला. २ पेशव्यास वेश करून ध्याव-
याविषयी त्यानें उद्योग कसकसा केला तो प्रकार. ३ पेशव्यास
वकील मुलक नामें पदवी प्राप्त होऊन पेशव्यानेंही महादजी
शिंद्यास आपला हस्तक करून तो दिगिच्या कामवर स्थापिला
तो विस्तार. ४ रजपुतांच्या मुलखांत शिंदे होळकर यांच्या
सरदारां सरदारांची लखेरजवळ लढाई झाली तें प्रकरण.
५ त्यामुळे पुण्यांतील वहिवाटींत कांहीं अंतर पडलें. ६ नाना
फडनवीस यांनें पेशव्याशीं एकंत करून आपली मुख्यता बळ-
कट केली. ७ महादजी शिंद्याचा मृत्यु. ८ त्याच्या स्वभा-
वाचें व बुद्धीचें वर्णन. ९ त्याचें जागीं त्याचा भावाचा नातू
दवलतराव शिंदे याची स्थापना. १० नागपुरच्या भोंसल्याची
गोष्ट. ११ बडोद्याचें वर्तमान व गोविंदराव गाईकवाड यास
बडोद्यांत अधिकार प्राप्त झाला तें. १२ महाराष्ट्र मुलखाचा
पश्चिमभाग समुद्रतीर तेथचे मंडळीधर्षित त्यांचीं वर्तमानें.
१३ त्यांनीं चांचपणा केल्या तो व त्यांचें निवारण. १४ मराठी
लोक पहिल्या लढाईची चाल टाकून पलटणांच्या भरंवशावर
लढूं लागल्यानें काय काय परिणाम झाला तो प्रकार. १५ हो-
ळकरांनें पलटणे चाकरीस ठेविलीं. १६ मराठी समुदाय
मिलून निजामाशीं बाकी ऐवज मागावयाचे निमित्तें दुद्दास सिद्ध
झालें. व खरड्याची लढाई. १७ निजामाचा मुत्र जो अली-
बहा तो मृत्यु पावला. १८ नाना फडनवीस याचा कांहीं गोष्ट.

भाग अष्टाविसावा.

सन् सत्राज्ञे पंचाण्णवापासून नव्याण्णवपर्यंत.

१ नाना फडनवीस माधवराव नारायण पेशवा यास कोणत्या प्रकारच्या बंदोबस्ताने वागवीत होता तें. व सातान्याचा राजा व रघुनाथरावाचें कुटुंब यांस कशा बंदोबस्तांत राखिलें तें प्रकरण. २ रघुनाथरावाच्या औरस पुत्रांत बाजीराव वर्डील त्याचे गुण व स्वरूप यांचें वर्णन. व त्या बाजीरावाविषयीं नानानें फार मत्सर केला तो प्रकार. माधवराव पेशवा व बाजीराव रघुनाथ हे दोघे नानाच्या बंदोबस्तांत होते यास्तव ते समदुःखी होऊन त्या उभयतांची भेत्री झाली. व तें नानास विदित होऊन त्यानें त्या उभयतांचा विशेष बंदोबस्त केला. ३ तें माधवरावास सहन न होतां त्यानें माडीवरून उडी टाकिली, आणि मृत्यु पावला. ४ नानानें बाजीराव गादीचा अधिकारी न व्हावा म्हणून यत्न केला तो प्रकार. ५ बाजीरावानें बाळोबा तात्या व शिंद्या यांस आपल्या पक्षाचे करून नानाची मसलत मोडावी असें केलें तें समजून नाना आपणच बाजीरावाला गादीवर बसवावयास उद्युक्त झाला. ६ तेव्हां बाळोबा तात्यानें बाजीरावाला शिंद्याच्या बंदींत ठेवून चिमणाजी आपास गादीवर बसवून परशुराम भाऊ पटवर्धन तो मुख्य कारभारी केला. ७ नव्या कारभारी मंडळीनें नानास मुख्य कारभारीकरितों असें मिष्ट करून त्यास दगा करावयाची मसलत केली. तें कृत्य नानास विदित होऊन तो सावध झाला, त्यांत तो नाना आणि बाजीराव यांचें एकच कार्य पडलें. ८ सरंजराव घाडगा व बाळोजी हुंजर हे नानाच्या उपयोगीं कसे पडले तें प्रकरण. ९ नंतर बाजीरावास गादीचा धणी करावयाकरितां त्या नानानें शिंद्या अनुकूल केला. १० ती गोष्ट सिद्दीस गेली नाहीं तोंच बाळोबा तात्यास विदित होऊन त्यानें बाजीरावास हिंदुस्थानांत पाठवावयाचें याज्ञिलें. तिकडे जाणें न होण्यासाठीं बाजीरावानें काहीं युक्ति केली तो प्रकार. ११ नानानें शिंद्याचे द्वारे बाळो-

बा तात्यास कैद केलें. व परशुराम भाऊ पुण्याहून पळाला ते समयीं त्याचे पाठीस लोक लागले हंते त्यांनीं त्यास धरिलें. १२ बाजीरावास पेशवे पदवी प्राप्त झाली, आणि चिमणाजी आपा यास कांहीं प्रायश्चित्त देऊन तो गुजराथचा अधिकारी केला तो प्रकार. १३ नानांनं करार केल्याप्रमाणें शिंद्या व रघुजी भोंसला यांस तें तें प्राप्त केलें, परंतु निजामास कबूल केल्याप्रमाणें बाजीराव देईना ह्मणून मशीरउलमुलुख फार रुष्ट होऊन तेथून निघून गेला. १४ तुकोजी होळकर याच्या मृत्यूनंतर त्याच्या पुत्रात गादीविषयीं वाद पडला तेव्हां मल्हारराव होळकर युद्ध करून मृत्यु पावला. व काशीराव होळकर यास शिंद्याचे द्वारे बापाचा सर्व अधिकार प्राप्त झाला. १५ नाना व शिंद्या या दोघांस टूर करावयाविषयीं बाजीराव यत्न करूं लागला. त्यांत शिंद्याच्या हातून नानास कैद करून तो नाना व त्याचे पक्षपाती लोक यांचीं घरे लुटावयाची आज्ञा दिली त्यायोगें सर्व शहरांत दंगा झाला. १६ त्यानंतर बाजीराव पेशवा याचा मुख्य कारभारी अमृतराव झाला.

१७ सखाराम घाडगा यानें आपली कन्या शिंद्यास दिली आणि त्याचा मुख्यत्वे कारभार आपण करूं लागला. आणि तो सज्जराव घाडगा व बाळोजी कुंजर हे दोघे बाजीरावाच्या अनुकूलतेनें पुण्यांतील कितीएकां मोठमोठ्या गृहस्थांस अत्यंत पोडा करून त्यांपासून पैका घेतें झालें. १८ अमृतरावानें शिंद्यास धरावयाची मसलत केली त्यास बाजीरावाची अनुकूलता होऊन शेवटीं त्या बाजीरावाच्या भित्तेपणामुळे सिद्धीस गेली नाहीं. १९ साताव्याचें काम परशुराम भाऊ पटवर्धनास सांगितलें त्यायोगें तो बंदीतून मुक्त झाला.

भाग एकुणतिसावा.

सन् सत्राशें अध्याण्णवापासून अठराशेंपर्यंत.

१ शिंद्याच्या बायांचें वर्तमान. २ त्या बाजांनीं दंगा उत्पन्न केला आणि अमृतरावाच्या लश्करांत आश्रय पावल्या. ३ पेशवे

व शिंदे यांचें वैमनस्य पडलें व शिंद्यानें नानास मुक्त केलें. ४ नंतर शिरा आणि पेशवा यांचें पुनः ऐक्य झालें व सजेंराव घाडगा यास शिंद्याच्या आज्ञेनें प्रतिबंध झाला. ५ इंग्लिशांनीं निजामअली व पेशवा यांशीं तह केला. ६ नाना फडनवीस व बाजीराव यांच्या कांहीं गोष्टी व बाजीरावाचें कुटिलवृत्त. ७ इंग्लिशांनीं श्रीरंगपट्टण घेतल्याचें वर्तमान. ८ त्या मुलखाची वांटणी केली तें प्रकरण. ९ इंग्लिश आणि निजामअली यांमध्ये नवा तह झाला. १० बाबांचे फार वाढलेले बंड ते मोडावयास शिंद्यानें बाळोबा तात्यास बंदीतून मुक्त केलें. ११ कोल्हापुरचें कांहीं वर्तमान. चतुराशिंग राजा यांनें युद्ध केलें तो प्रकार. १२ परशुराम भाऊ पटवर्धन युद्धांत पराजय पावून मृत्यु पावला.

भाग तिसऱ्या.

सन् अठराशेंपासून अठराशें तेनपर्यंत.

१ नाना फडनवीसाचा मृत्यु व त्याच्या स्वभावाचें वर्णन. २ बाळोबा तात्या याचा मृत्यु व धोंडीबा बाघ व नारायणराव बक्षी यांस निर्दयपणें पेशव्यानें मारिलें तें प्रकरण. ३ दक्षिणेंत धामधूम झाली तो प्रकार. ४ धोंडी बाबाचें बंड व त्याचें पारिपत्य इंग्लिशांनीं केलें तें. (पु यांनींल कांहीं वर्तमानें.) ५ शिंद्याची माळव्यांतीर कांहीं गोष्टी व यशवंतराव होळकराचा प्रादुर्भाव. ६ शिंद्या पुणें सोडून सिंदुस्थानांत चालिला. ७ नंतर त्याशीं व होळकराशीं युद्ध झालें तो विस्तार. ८ सजेंराव घाडगा पुणें सोडून शिंद्यास मिळून इंदुरावर जाऊन तेथे यशवंतराव होळकराचा पराभव कर्ता झाला. ९ यशवंतराव होळकर यांनें दक्षिणेंत संचार केला. १० नंतर तो पुण्याजवळचे लढाईत जय पावला. ११ बाजीराव पेशवा सिंहगडाहून निघून कोंकणांत जाऊन तेथें इंग्लिशांच्या जहाजांत बसून वसईस गेला. १२ सन् सत्राशें व्याणवांसून अठराशें दोहोंपर्यंत बडोद्यांत काय काय वर्तमानें झालीं तो प्रकार.

भाग एकतिसावा.

सन् अठराशें दोहोंपासून अठराशें आठपर्यंत.

१ होळकर पुणें मुक्कामीं जय पावल्यानंतर तेथच्या लोकांस उपद्रव न देतां नम्रतेनें वागल्याचें कारण. २ त्यांचे बाजीराव पेशवा याच्या गादीवर अमृतरावाचा पुत्र विनायकराव बसविला व पुणें शहरचे लोकांपासून खंडणी घेतली. ३ वसईत पेशवा व इंग्लिश यांचा तह झाला तो प्रकार. ४ त्या तहास विघ्न करावयाविषयीं शिंदे व रघूजी भोंसले एक मत होऊन त्यांनीं गुप्तपणें सैन्य जमा केलें. ५ इंग्लिशांच्या बळांनें बाजीराव पेशवा आपल्या गादीवर पुनः बसला. ६ रघूजी भोंसला व शिंदे यांशीं तहाचें बोलणें लाविलें तें सिद्धीस न जातां उभय-पक्षां मैत्री तुटली. ७ अहमदनगर विल्ला इंग्लिशांनीं घेतला. ८ असायी जवळची मोठी लढाई. ९ अशीरगड व भडोंज व पवनगड हे किल्ले इंग्लिशांनीं घेतले. १० हिंदुस्थानांतील युद्ध-प्रकार. ११ दिल्ली व अग्रे व लासबारी यांजवळच्या लढाईची गोष्ट. १२ दक्षिणेंत आरगांवाजवळ लढाई झाली तें प्रकरण. १३ देवगंवचा व सर्जी अंजिण गंवचा तह. १४ होळकर व इंग्लिश यांचें वैमनस्य पडून जनराल लेक् साहेबानें सैन्यामुद्धां त्याचे पाठास लागून त्यास त्याचे मुलखी घालविलें. १५ त्यानंतर तो होळकर पुनः येऊन त्यानें कार्नेल मानसन साहेब याच्या हात खालचें एक टाळीचा पराभव केला. १६ मग तो होळकर मांठया सैन्यासहित हिंदुस्थानांत शिरला. व त्या होळकराचें लश्कर दिल्लीजवळ पराभव पावले. व दिगाजवळची लढाई व तो विल्ला इंग्लिशांनीं घेतला. १७ होळकराचे दक्षिणेंतील किल्ले व त्याची राजधानी इंदूर इंग्लिशांचे हातीं लागले. १८ जनराल लेक् साहेबानें भरतपूर विल्ला घ्यावयाचा उद्योग केला, तो शेवटास न गेला तथापि त्या राजानें वकील पाठवून इंग्लिशांशीं तह केला. १९ शिंदेनें होळकराचा पक्ष स्वीकारिला यास्तव त्याशीं व इंग्लिशांशीं वैमनस्य पडलें. २० होळ-

कर पंजाबाकडे पळाला, त्याचे पाठीस लेक् साहेब लागल्यामुळे त्या उभयतांचा तह झाला. २१ तेच समयी शिंद्यानेही इंग्लिशशी तह केला. २२ होळकर पंजाबांतून आल्यावर त्यास वेड लागून तो मृत्यु पावला. २३ त्याच्या स्वभावादिकांचें वर्णन.

भाग बतिसावा.

सन् अठराशें तिर्हिापासून अठराशें सत्रापर्यंत.

१ यशवंतराव होळकर मेल्यानंतर त्याचा कारभार अमीर-खानानें मुख्यत्वे केली तें प्रकरण. २ शिंदे व नागपूरकर भोंसले यांचें वर्तमान. ३ पेंढारी लोकांची कांहीं गोष्ट. ४ बाजीराव पेशवा पुनः गादीवर बसल्यानंतर कसकसा वागला तें. ५ प्रतिनिधीचें बंड. ६ बाजीराव पेशवा यानें माधवराव रास्त्याशीं व वरकड जहागीरदार यांशीं कोणे प्रकारें कृत्रिम ठेविलें तो विस्तार. ७ सदाशिव माणकेश्वर व कुसुरुजी मांदी यांच्या वहिवाटीचा प्रकार. ८ त्रिबकजी डेंगळा योग्यतेस चढल्याचा प्रकार. ९ बाजीरावानें आपल्याजवळ द्रव्य जमा केलें तें. १० त्यानें इंग्लिशांस बुडवावयाविषयी कशी मसलत केली तें प्रकरण. ११ त्या बाजीरावाशीं व बडोदेकराशीं वहिवाट झाली तें. १२ गंगाधरशास्त्रा पटवर्धन याचा वध. १३ त्यापुढे त्रिबकजी डेंगळा इंग्लिशांच्या बंदीत पडलेला असतां पळून गेला. त्यास बाजीराव पेशव्यानें गुप्तपणें आश्रय दिला. १४ त्यावर इंग्लिशांनीं काय काय केलें तें प्रकरण.

भाग तेहेतिसावा.

सन् अठराशें सत्राच्या आरंभापासून समाप्तीपर्यंत.

१ बाजीराव पेशवा व बापू गोखला यांनीं एकमतें इंग्लिशांच्या नाशाविषयी मसलत केली. २ इंग्लिश व पेशवे यांचा स्नेह तुटून पुण्याजवळ युद्ध झालें. ३ बाजीराव पेशवा युद्ध टाकून पळाला. ४ कोरेगांवची लढाई. ५ बापू गोखला अष्टयाजवळ इंग्लिशांवर हल्ला करून मृत्यु पावला. ६ नाग-

पूरकराचें कृत्य. ७ सीताबळदी जवळची लढाई. ८ नागपूर-
 कर आपा साहेब तो इंग्लिशांशीं स्नेह करून आपल्या गादीवर
 बसला. ९ चिंतू पेंढारी यास होळकरांनें आश्रय दिला यास्तव
 मेहदपुरापाशीं होळकरांची व इंग्लिशांची लढाई झाली. १० मग
 तो होळकर शरण येऊन त्याचा व इंग्लिशांचा तह झाला,
 ११ पेंढारी यांचे मुख्य सरदार इंग्लिशांनीं धरिले. १२ आपा
 साहेब पुनः गादीवर बसल्यानंतर कसकसा वर्तला तें. १३ सेव-
 नीपाशीं बाजीरावाचा व इंग्लिशांची गांठ पडली. १४ बाजीराव
 पेशवा इंग्लिशांचे हस्तगत होऊन त्यांनीं त्यास ब्रह्मावर्ती ठेविलें.
 १५ मराठी राज्य इंग्लिशांनीं घेतल्यानंतर कसकसा बंदोबस्त
 केला तें प्रकारण.

मराठ्यांची बखर.

उत्तरार्द्ध.

भाग अठरावा.

संन् सत्राशें छप्पन्नांपासून संन् सत्राशें साठपर्यंत
झालेलीं वर्तमानें.

१ संन् सत्राशें छप्पन्नांचा पर्जन्यकाळ गेल्यावर पेशव्यानें आपला भाऊ रघुनाथराव याजबरोबर फौज देऊन त्याची दिवाणगिरी सखाराम बापूला सांगून त्यास हिंदुस्थानांत पाठविलें, आणि आपण मोठें सैन्य जमा करून कर्नाटकाकडे चालिला. तो संन् सत्राशें सत्तावन्नांत अकस्मात श्रीरंगपट्टणचे किल्याजवळ प्रगट होऊन आमचा बाकी खंड येणें राहिला आहे असें निमित्त करून तथेच्या अधिकाऱ्याजवळ अमर्याद पैका मागूं लागला. तो तिकडे जात असतां स्वर्पाचा नवाब खेरीज करून कृष्णेचा दक्षिण कांठचे जे नवाब होते ते त्याला सर्व अनुकूल झाले, आणि घोरपडाही सहा हजार स्वारांनिशीं येऊन त्यास मिळाला. नंदजीराज नामें म्हैसूरच्या राजाचा दिवाण तो बलेंच श्रीरंगपट्टणाचा अधिकार आपण चालवीत होता, त्यानें तें पेशव्याचें मागणें पहिल्यानें मान्य केलें नाहीं, परंतु तोफांच्या मारापुढें निरुपाय होऊन आर्जवानें त्याशीं बोलून तें देणें फार हलकें ठरवून त्यापैकीं तत्काळ नग्नद पांच लक्ष रुपये दिले, बाकीचा ऐवज जमा होई तोपर्यंत यांनीं काहीं

मुलूख बहिवाटावा असें केलें. त्यानंतर पेशव्याच्या मनांत आलें कीं, पूर्वी मराठ्यांच्या स्वाधीन जितका कर्नाटकचा मुलूख होता तितका आपल्या सत्तेत आगावा; मग त्यानें शिरा परगणा घेतला, आणि पाऊसकाळ पुढें समीप आला ह्मणून बहुतेक लश्कर दरोदर घेऊन माघारां पुण्यास येऊं लागला. तेव्हां बाकी फौज बळवंतराव मेहेंदळ्याचे स्वाधीन करून उसकटा व बंगलोर व बालासूर व कोल्हार इतके परगणे घ्यावयासाठीं तेथें ठेविली. त्यानंतर खर्पाच्या नवाबापासून बळवंतरावानें उसकटा घेतला, आणि अर्कटच्या नवाबापाशीं चौथ व सरदेशमुखी याबद्दल बहुत वादप्रतिवाद करून दोन लक्ष रुपये नगद व अडीच लक्ष मुलखांसून वसूल करून घ्यावे असा ठराव ठरविता. त्या अर्कटच्या नवाबास मद्रासचे इंग्रेज लोक अनुकूल होते, त्यांनीं त्यास खंडणी न पडावी ह्मणून बळवंतराव यास सांगितलें कीं, तुझाला फ्रांशिसांच्या* मुलखीं स्वांगी करावयास हा उत्तम समय आहे. असें त्या इंग्रेजांचें सांगणें बळवंतरावानें न मानिल्यामुळे त्यानें जो ठराव केला होता तो पैका त्या नवाबास द्यावा लागला.

२ यानंतर खडापापाशीं खर्पाचा व करनाळचा या दोहों नवाबांनीं मिलून त्या मेहेंदळ्याशीं युद्धप्रसंग केला, परंतु ते जय न पावतां खर्पाचा नवाब मृत्यु पावला, आणि मराठ्यांनीं त्याची राजधानी लुटली, तथापि तत्पक्षीं जे लोक होते त्यांनां युद्ध करून तो मुलूख मराठ्यांचे हातीं लागूं दिला नाहीं.

* फ्रांशिस व इंग्रेज यांचें त्या समयीं युद्ध लागलें होतें.

३ इतक्यांत म्हैसूरचे दरबारीं हैदरअली, जो पुढें मो-
 छ्या योग्यतेस येगारा, त्याचे मसलतीने त्या लोकांनीं पूर्वीच्या
 खंडणी पैकीं कांहीं नगद पैका देऊन बाकी ऐवजास मु-
 लूख लावून दिला होता तो माघारा घेतला. त्यावहून
 पुण्यामध्ये पेशव्याने सैन्य तयार करून गोपाळ हरीस त्याव-
 रोदर देऊन ते भेदेदब्याचे कुमकेस पाठविले, परंतु औरं-
 गाबादेत मुख्य प्रधान शानवाजखान होता त्यानें कांहीं म-
 सलत करून बादशाहास कैदेत ठेवून त्याचे जागीं त्याचा
 भाऊ स्थापावा व त्याचे सहाय्य करणारे फ्रांशीस लोक दक्षि-
 णेतून काढून द्यावे अशी योजना केली. त्या मसलतीस
 पेशवे मुळापासून अनुकूल असतील ह्मणून गोपाळ हरी श्री-
 रंगपट्टणास हैदरअलीवर जात होता, तो माघारा फिरवून
 औरंगाबादेकडे पाठविला. नंतर त्या नवाजखानानें यो-
 जिलेलें कृत्रिम शेवयस न जावां तो फ्रांशीस लोकांचे हा-
 तूनच मेला गेला. त्याचे जागीं बादशाहाचा भाऊ सला-
 वतजंग प्रधान केला. दुसरा भाऊ निजाम अली तो प-
 लून गेला, आणि फ्रांशीस लोक यांचें बळ वाढलें. इत-
 क्यांत ते फ्रांशीस यांचा कोणी नवा मुखत्यार आला त्यानें
 इंग्रजांचें युद्ध समाख्यायास त्या फ्रांशिसांसबोलाविलें, तेव्हां
 तो बरी फौजेसहित स्वसंगीं दौलताबाद किला सोडून
 दक्षिणेतून निघाया. ते समर्थी त्यांशीं संधा करणारे हिंदू
 व इतर कोणी होते त्यांस भोज चमत्कार व आनंद वाटला;
 आणि सगळजंग यास त्यांसासून उपयोग होई, तो त्याचा
 गेल्यालें तो फार श्रमी झाला.

४ ते वेळेत सराडे लोक पुण्यास चाळिले असे औरंगा-
 बादेकडचे वर्तमान असतां पुढीलच्या इंग्रजांनीं सुरत घ्याव-

याची मसलत करून त्याप्रमाणे तयारी केली. त्या वेळेस पेशवा औरंगाबादेच्या कामांत गुंतल्यामुळे त्याला त्या इंग्रेजांचे निवारण करावयास अवकाश सांपडला नाही, परंतु त्याने चातुर्येकरून ते काम सिद्धीस जाऊं न दिलें. तो प्रकार असा, कल्याणचा सुभेदार शंकराजीपंत यास आज्ञा केली कीं, हात्तीं आढ्याला रिकामपणा नाही, आढी या कामांतून मोकळे होऊं तोंपर्यंत तुम्ही इंग्रेजांस भुलथापी देऊन तसेच राखावे. त्यावर त्यानें विनंती केली कीं, ते चालावयाचे नाही, कां कीं, ते लोक आपला अर्थ शेवटास नेतील. त्यावरून बाळाजी बाजीरावाने आपले लश्कर कि-नीएक मजला पश्चिमेकडे चालविलें, आणि पुण्यामध्ये इंग्रेजांचा वकील कोर्गी हिंदू होता त्याकडून इंग्रेजांस असे कळविलें कीं, पेशवा लश्करतुद्धां मुंबईवर येतो. त्या वेळेस इंग्रेजांनीं दक्षिणी कारभार किमपि न जागल्यामुळे ते वर्तमान खरे मानून मुंबईच्या बंदोबस्तास लढाऊ गलबते सिद्ध करून व कांहीं सुरतेस होती तींही आणवून मोठ्या तयारीने पेशव्याची मार्गप्रतीक्षा करीत तेथेंच राहिले. अशा कारणाने त्या वेळेस ते काम न झालें, परंतु पुढें थोडकेसे महिने गेल्यावर त्यांना सुरत घेतली. त्या कामांत इंग्रेजांचे शिपाई व सरदार बहुत मंले गेले. याप्रमाणें सन् सत्राशें एकुणसाठांच्या चौथ्या महिन्याचे चवथेतारिखेस इंग्रेजांचे हातीं सुरत लागली.

५ पेशवा माघारां पुण्यास आल्यावर पर्जन्यकाळ गेल्यानंतर द्वैसुरकराने खंडणीपैकीं ऐवजास लावून दिलेला मुलूख त्यानें माघारां घेतला होता तो घ्यावयाकारां गोपाळ हरीस पाठविलें. त्यानें ते कार्य करून बंगलोरास घेरा

घातला. ते समयीं त्रैसूरच्या लश्कराचा मुख्य हैदराबली झाला होता त्याने पहिल्या कराराप्रमाणें सोळा लक्ष रुपयांचें सोने तोलून दिलें आणि सोळा लक्षांच्या हुंडीचिठ्या दिल्या. तेव्हां बाकी वसुलाविषयीं वहिवाटीस लावून दिलेला मुलूख सोडून मराठ्यांनीं त्याशीं सला केला.

यानंतर गोपाळ हरी तेथून निघाला तो मद्रासेस गेला, तेथें इंग्रेज होते त्यांसभोवता वेढा घालून फ्रांशीस त्यांशीं युद्ध करीत होते, त्या दोघांपासून खंडणी घ्यावयाचा तो उद्योग करूं लागला, परंतु त्या उभयतांनीं त्याचा धिक्कार करून त्यास लावून दिलें. तो सड उगवावयाकरितां फ्रांशिसांचे स्वाधीन त्रिपुटीचें देवस्थान होतें तें त्यानें घेतलें. तेथचे यात्रेत पैका बहुत वसूल होत असे तो जमा करणार होता, परंतु त्याला पुण्याहून माघारें बोलावणें गेलें तेव्हां तेथें थोडेकेसे लोक ठेवून तो तेथून निघाला. नंतर अर्काटच्या नवाबानें ते लोक तेथून काढून दिले.

फ्रांशीस लोक दक्षिणेंतून गेल्यावर सलावतजंगाचा भाऊ निजामअली पदवीस चढूं लागला. त्यास पेशवा अनुकूल होता. याशिवाय निजाम उल्मुत्तुखाशीं आणि फ्रांशिसांशीं पहिलाच द्वेष असे, त्या निजामाचा पुत्र ह्मणून इंग्रेज लोकही त्याची कृपा संपादन करावयास इच्छीत होते. नंतर त्या निजाम अलीला समजलें कीं, सलावतजंग हैदराबाद सोडून इंग्रेज व फ्रांशीस हे दोघे लढताना तिकडे आपण फ्रांशिसांचे कुमकेस चालिला, तेव्हां तो निजामअली आधीं औरंगाबाद घेऊन पुढें हैदराबादेस जाऊं लागला, तेव्हां सलावतजंग माघारां अपल्या ठिकाणीं आला. नंतर निजामअलीस प्रधानकी प्राप्त झाली,

आणि सल्लावतजंग आपलें पहिलें ठिकाण आंदोणी एथें गेला.

६ पुण्यामध्ये मुख्यत्वे कारभार सदाशिवराव भाऊ करीत होता, त्याचा कारभारी रामचंद्रबाबा शेणवी तो पूर्वी चार पांच वर्षे मेला होता. त्याचें द्रव्य पुष्कळ होतें तें त्याने आपल्या भावाजवळ दिलें असे. त्यांतला तिसरा वांटा त्या भावानें धर्मकृत्यास लाविला, आणि उरले जे दोन वांटे त्यांतून एक रामचंद्रबाबाच्या पुत्रास दिला आणि एक आपण घेतला.

सदाशिवराव मोठा लोभी आणि उतावळा होता, परंतु सावध व चतुर असे, व स्वभावेंकरून अहंकारी आणि कांहींसा निर्दय असे, तथापि तो सुबुद्धीचा आणि स्वकीयांविषयीं सुशील होता. तो लोकांपासून पैका खाऊन कामें करी हा एक त्यास मोठा दोष होता. कां कीं, सरकारचा जो चाकर त्यानें चांगलेंही काम करून मध्यें कांहीं खाऊं नये; परंतु मराठ्यांमध्ये कारभार्यानें चांगल्या कामांत पैका खाल्ला असतां तो दोष मानीत नाहींत, ही चाल सर्वथा अनुचित होय. असें आहे कीं, जो उत्तम कामें करून द्रव्य खाईल तो समय विशेषीं लोभेंकरून वाईट कामही करील.

७ रघुनाथराव हिंदुस्थानांतून आल्यावर तो व सदाशिवराव यांमध्ये युद्धाचें साहित्य व सैन्याचा खर्च यासंबंधें कांहीं भांडण लागलें. कां कीं, तो सरकार खजिन्यास कांहीं द्रव्य न आणितां कर्ज घेऊन माघारां आला. त्या कलहांत रघुनाथराव कोपेंकरून बोलिला कीं, एवढें चातुर्य तुझ्यांमध्ये असेल तर दुसरे स्वारीस तूझीच जा. त्या दिव-

सापासून तो कलह वाढतां वाढतां त्या कुळांतही दोन फळ्या होऊन त्या गोष्टी लोकांत प्रसिद्धीस येऊं लागल्या. शेवटीं ज्यास पेशवा चाकरीस ठेवीत होता ते समयीं हा माणूस योग्य नव्हे असें सदाशिवरावानें ह्मटलें होतें, तो मुजफरखान याचा कोणी शिपाई, संगमावर सदाशिवराव भाऊ आपल्या कचेरीच्या डेन्यांत बसला होता तेथें हळूच त्याच्या जवळ जाऊन, एकाएकीं खंजीर काढून त्यास मारूं लागला. तो त्याचा कोणी माणूस जवळ होता त्यानें हात धरून पलीकडे सारला, त्यायोगें त्या सदाशिवरावाचें शरीर वांचलें, कांहींसें पाठीस मात्र तें शस्त्र लागलें. तेव्हां तो मारेकरी धरून त्यास मारहाण करून पुसतांच तो कबूल झाला कीं, मला मुजफरखानां सांगितलें, त्यावरून मुजफरखानास आणून विचारिलें, ते समयीं तो किमपि नाकबूल न जातां हें मीं केलें असें ह्मणाला. मग तो मारेकरी व तो मुजफरखान या दोघांस तेथून बाहेर काढून ठार मारिलें. ते वेळेस कोणीएक परभू त्या मुजफरखानाचा चाकर होता त्याजकडेही या प्रकरणीं कांहीं अन्याय लागू झाला, त्यावरून त्याला किल्यावर टाकिलें, त्यापुढें त्याचें कांहीं वर्तमान प्रसिद्धीस आलें नाहीं. यांत कांहीं आश्चर्य नाहीं, कां कीं, मराठे लोक यांची पूर्वापार चाल अशीच आहे कीं, जो सरकारचा अपराधी तो एकदा किल्यावर टाकिला ह्मणजे पुनः त्याचें कांहीं वर्तमान दुसऱ्यास कळत नाहीं.

८ मग पेशव्याचे दरबारीं असा नेम ठरला कीं, रघुनाथरावानें पुण्यांत राहून मुलखी कामें करावीं, आणि सदाशिवरावानें स्वारीस जावें. नंतर सदाशिवराव लश्करसहित उत्तरेकडे जावयास सिद्ध झाला, ते समयीं असें वर्तमान

आलें कीं, पूर्वी सदाशिवरावानें कपटेंकरून आमदेनगर घ्यावयाची मसलत केली होती त्याप्रमाणें भोंगलाच्या किल्लेदारानें लांच खाऊन तो जागा सदाशिवरावाच्या कारकुनाचे स्वाधीन केला. हें वर्तमान सलावतजंग व निजामअल्ली यांस कळलें, तेव्हां ते फार क्रुद्ध होऊन पेशव्याशीं युद्ध करावें असें मनावर घेते झाले, परंतु ते समयी त्यांजपाशीं युद्धाजोगा बंदोबस्त नीट नव्हता; तथापि तें नगर निजामशाही बादशाहींतली पुरातन राजधानी, आणि महाप्रयासेंकरून आपल्या हातास आलेली, ती व्यर्थ गेली हा मोठा अपमान जाणून निश्चय केला कीं, याच समयी विलंबन करितां युद्धास जावें. ते वेळेस जे लोक मिळाले ते लागलेच पुढें रवाना केले; त्यांजबरोबर मोठ्या मोठ्या तोफाही चालत्या केल्या. ते लोक बेदरावरून धारुरास जाऊन पोंहचल्यावर मागून सलावतजंग व निजामअल्ली हे दोघे सात हजार फौज बरोबर घेऊन जात होते, ते समयी सदाशिवराव यानें भीमाशिरीं जाऊन बहादूरगड घेतला होता, इतक्यांत त्यास हे दोघे भाऊ थोडकें सैन्य बरोबर घेऊन जाताहेत असें वर्तमान कळलें, तेव्हां त्यानें त्यांस मधूनच धरून न्यावयाकरितां आपली एक फौजेची टोळी पाठविली. ते वेळेस त्या दोघां भावांनीं मोठी त्वरा करून आपल्या थोरल्या फौजेत जाऊन मिळवें तें न करितां ते उदगीर येथें ठाणें धरून राहिले. तेथें सदाशिवरावाचे विनीवाले पुढें येऊन पोंहचले, त्यांशीं त्या दोघां भावांनीं लढाई करून आपली दारू व गोळी उगीच खरचली. ते विनीवाले तर मागून सदाशिवराव येऊन पोंहचावा ह्मणून कालक्रमणार्थ हलकें हलकें युद्ध करीत होते. मग सदाशिवराव ये-

ऊन पोहचला, त्याजबरोबर चाळीस हजार स्वार होते, व इब्राहिमखान* नांमै गादीं पलटणी लोकांचा सरदार होता, त्याजवळ कवाईत शिकविलेले लोक ५००० होते, त्यांस गारदी ह्मणत, तोही येऊन पोहचला. त्या समयीं ते दोघे भाऊ समजले कीं, आम्हां ठाणें धरून राहिलों हें ठीक झालें नाहीं. मग निजामअल्ली तह करावयास सिद्ध झाला. परंतु सदाशिवराव ऐकेना. तेव्हां त्या दोघां भावांनीं मोठ्या निकरानें इब्राहिमाच्या पलटणावर हल्ला केला, आणि त्याचीं अकरा निशाणें घेतलीं. ते समयीं ते पलटणी लोक फार नाश पावले, आणि बहुतेक मेले. तथापि त्या जयाचें फळ त्यांनीं फार वेळ न भोगिलें; कां कीं, इतकें होत आहे तों मराठ्यांचा मोठी एक टोळी येऊन तिनें त्यांचे मोंगल सुमारे तीन हजार मारिले. असें झाल्यावर निजामअल्लीनें आपलें अधिकाराचें मोर्तब सदाशिवरावाकडे पाठविलें. त्यांत अर्थ असा कीं, आतां तुमच्या चिन्तास येईल तें करावें. तेव्हां सदाशिवरावानें तह केला तो असा कीं, दौलताबाद व शिवनेरी व अशीरगड व विजापूर इतकें मराठ्यांकडे असावें; याशिवाय मराठ्यांनीं आमदनगर जें घेतलें त्याविषयीं मोंगलांनीं वाद करूंच नये, याखेरीज विजापूर परगण्यांतील हिंसा व वेदरचा कांहीं भाग व औरंगाबाद शहरावांचून तो प्रांत हरसोल व शीता-

* इब्राहिमखान फ्रांशिसांचे हाताखालीं शिकलेला आणि मुजफरखान याचा तो नातलग होता; तो पूर्वीं सलाबनजंग व निजामअल्ली यांचे वांकडें पडलें त्या समयीं निजामअल्ली जवळ होता, मग ते दोघे एक झाल्यावर निजामअल्लीनें त्यांस निरोप दिला. त्या समयीं त्या इब्राहिमखानाला सदाशिवरावानें आपल्या चाकरीस ठेविलें.

राशिवाय इतकें मराठ्यांच्या स्वाधीन असावें. याप्रमाणें तह होऊन जितका मुलूख मराठ्यांचे स्वाधीन झाला तितक्याचें उत्पन्न वर्षास बासष्ट लक्ष रुपये होत असे. त्यांतून एके-चाळीस लक्ष रुपयांचा मुलूख पेशव्यानें आपल्या लश्करी सरदारांस जहागोर करून देऊन त्याबद्दल फौजेसुद्धां चाकरी करावी असें कबूल करून घेतलें. त्यांची अशी चाल होती कीं, आपणांस मुलूख मिळाला असतां त्यांतील कांहीं विभाग आपल्या सरदारांस असावा. यांत अर्थ इतका कीं, तो सरदार आपली चाकरी संभाळून मुलखाचा बंदोबस्त चांगला ठेवील आणि सावध असेल.

याप्रमाणें तह झाल्यावर दक्षिणेंत मुसलमानांचा विभाग होता तो त्यांच्या मुलखापासून बहुत दूर आणि त्या सभोवता मराठ्यांचा मुलूख, त्यावरून असें दिसूं लागलें कीं, तो विभाग कांहीं उशीर न लागतां मराठ्यांचे हातीं जाईल. आणि तो सारा मुलूख एकत्र झाल्यानें पूर्वी शेंकडों वर्षें दुसऱ्याचे आज्ञेत वागलेले जे ब्राह्मण लोक ते स्वतंत्रपणें वागतील, असाहि अर्थ दिसूं लागला.

असें मराठ्यांचें प्राबल्य झाल्यानें प्रजेस सुख किंवा स्वस्थता झाली नाहीं. कां कीं, जेथें जेथें त्यांची सत्ता होई तेथें तेथें लूट व जुलूम व नाश हीं तीनही व्हावयाचींच. ते लोक धर्मेकरून प्रजापालन करावयाचा अर्थ मनास आणीतच नसत. अशा अनर्थांत रयतेस सुख कोठून, परंतु जे लोक लश्कराशीं संबंध न ठेवितां शेतेंकरून आपल्या नीतीनें वागतात, ते जें मिळेल तें खाऊन सुखी असतात, आणि ते आपापल्यांत एकमेकांविषयीं प्रीतियुक्त असून परस्परें विश्वास ठेवितात, ते लोक आपल्या खेरीज दुस-

ज्याशीं व्यवहार करूं लागले असतां दुसरे लोक त्यांच्या रीतीसारिखे न चालिले तर ते त्यांस दूषण ठेवत नाहीत.

बाळाजी बाजीराव आपल्या भावाच्या उद्योगेंकरून इच्छे-
सारिखा जय पावला असतां हिंदुस्थानांतून पराजयसूचक
कांहीं वर्तमान आले, ते पुढचे भागीं विदित होईल.

भाग एकुणिसावा.

संन् सत्राशें साठांपामून संन् सत्राशें एकसष्टपर्यंत
झालेलीं वर्तमानें.

१. संन् सत्राशें चौपन्नांत दिल्लीमध्ये शाबूद्दीन यानें
कृत्रिमेंकरून दुसरा अलमगोर नामें नवा तत्काधिपति केला,
त्यास दिल्लींत ठेवून त्याच्या पुत्र अलीगोर नामें होता त्यास
बरोबर घेऊन तो मुलतान व लाहोर यांजकडे गेला, त्याच्या
मनांत होतें कीं, आफगाणांचा बादशाह आमेदशाह अब-
दाली यानें हे दोन्ही प्रांत आमचे घेतले आहेत ते माघारे
घ्यावे. ते अबदालीनें घेतले ते समयीं तेथें दिल्लीच्या बाद-
शाहाचा ठेवणाईत मीरमनू नामें होता त्यानें तर ते दोन्ही
प्रांत पहिल्यानें रक्षिले, मग त्याचा उपाय चालेनासा झाला,
तेव्हां तो त्या आमेदशाह अबदालीचीच चाकरी स्वीकारून
त्याकडून ते प्रांत आपणाकडेसच घेऊन त्याच ठिकाणीं
राहिला. पुढें तो मेल्यावर त्याचा पुत्र लहान होता ह्मणून
अबदालीनें ते प्रांत मीरमनूचे स्त्रीचे स्वाधीन ठेविले. मग
तिचें स्वामित्व झाल्यावर त्या प्रांतांची फार अव्यवस्था होऊन
तेथचे रयत लोक निर्धन झाले. तेव्हां त्यांबील कितीएक
लोक ते प्रांत टाकून दूर जाऊन शीख लोकांच्या मंडलींत

मिलाले. त्या समयीं त्या बाईला तिचाच कोणीएक सरदार यानें कैद करून तिनें आपणास निमें राज्य द्यावें असा करार करून घेऊन सोडलें, आणि त्याप्रमाणें केलें. हें वर्तमान शाबूदिनाला समजलें तेव्हां तो तें राज्य घ्यावयास हा उत्तम समय आहे असें जाणून त्या प्रांताकडे चालिला. तो तेथें जाऊन पोंचतांच त्यानें तेथें एक फितुरी माणूस याची मैत्री केली. अबदालीची स्वारी त्या मुखर्खां प्रथम होण्याचें कारण तोच मनुष्य, त्याचें नांव आदीनावेगो, त्याशीं स्नेह करून ती मीरमनूची स्त्री धरून दिल्लीस पाठविली, आणि तो आदीनावेगो तेथचा सुभेदार केला.

हें वर्तमान त्या आमेदशाह अबदालीला कळतांच तो फार क्रुद्ध होऊन मोठें सैन्य बरोबर घेऊन निघाला, तो अटकनदी उतरून निर्भयपणें दिल्लीस पोहचला. तेथील मुख्य वजीर मीरशाबूदीन यानें आपली गरीबाई दाखवून त्याचें बहुत आर्जव केलें ह्मणून त्या आमेदशाहानें क्षमा केली, परंतु त्यानें तें शहर लुटून फार नाश केला आणि मथुरा शहरचीहि तीच दशा केली. पुढें आग्रें शहर याचीहि तीच वाट झाली असती, परंतु त्या आफगाणांच्या लश्करांत असा रोग उत्पन्न झाला कीं, त्या अबदालीला तें वारें बदलावयाकरितां आपल्या काबुल प्रांतीं जावें लागलें. ते समयीं त्या आमेदशाह अबदाली बादशाहानें आपला पुत्र तिमोरशा तोच, मुलतान व लाहोर यांसुद्धां पंजाब मुलखाच्या अधिकारावर, आपला हस्तक करून पाठविला; आणि दिल्लीमध्ये कोणी मोठ्या योग्यतेस आलेला रोहिला नजीब-आदवला नामें होता त्यास मीरउल्उमरा पद देऊन मीरब-क्षाची जागा दिली. तें शाबूदिनाचे मनास ठीक वाटलें

नाहीं. याजकरितां अवदाली गेल्यावर त्यास पदच्युत करून तें पद आपला कोणी इष्ट यास द्यावें अशी इच्छा शाबूदिनानें धरिली, परंतु अलमगीर बादशाह त्यास अनुकूल होता, आणि दिल्ली शहर त्या दोघांचे स्वार्थीन असे; म्हणून शाबूदिनानें आपला अर्थ शेवटास न्यावयासाठीं असा निश्चय केला कीं, आधीं दिल्ली शहर आपण घ्यावें. इतकें होतें तों रघुनाथराव संन् सत्राशें छप्पन्नांचे समाप्तीस माळव्यांत गेला होता, त्याशीं त्यानें कांहीं बोलणें लावून त्यास आणून दिल्ली घेतली, आणि अलमगीर बादशाहही आपल्या स्वार्थीन ठेविला. मग तो अवदालीचा ठेवणाईत नजीब आदवला यास होळकर याच्या आश्रयानें जीव संरक्षणाकरितां पळून जावें लागले.

२ यानंतर रघुनाथराव कितीएक दिवस दिल्लीजवळ डेरे देऊन राहिला होता, तों लाहोरां आदीनावेगोनें आज्ञेत कांहीं अंतर केल्यामुळे तें लाहोर ठिकाण सोडून तो तेथून जवळच्याच डोंगरां जाऊन राहिला. तेथें राहून ज्यांस पाहल यागाभ्यासावाचून दुसरकांहीं ठाऊक नव्हतें अस जे शाखलोक त्यांस युद्धकर्मांत कुशल करून मग आपणास धरावयाकरितां आले जे अवदालीचे लोक त्यांस मार्गे हटवून रघुनाथराव यास निरोप पाठविला कीं, या समयीं तूं माझे साहाय्य कर आणि हा सारा मुलूख घे. त्यावरून तो संतोषानें तात्काळ तिकडे गेला. मग अवदालीचे जे मुख्य होते ते सर्व जिंकून मोठा जयवंत होताता लाहोरांत शिरला. असें संन् सत्राशें अठ्ठावन्नांत झालें. त्या काळीं रघुनाथराव त्या आदीनावेगोस मुलतान व लाहोर यांचा सर सुभेदार करून त्याच्या मदतीस कितीएक मराठे लोक

ठेवून आपण तेथून निघून पुण्यास आला. त्यानें हिंदु-स्थान सोडिल्याचे पूर्वी दिल्लीजवळ जनकोजी नामें जयापा शिंद्याचा पुत्र याजपाशीं कांहीं लश्कर समयविशेषीं लाहोरच्या लोकांस कुमक करावयास व रजपुतांपासून खंडणी घ्यावयास ठेविलें. मालव्याच्या बंदोबस्तास मल्हारराव होळकर व दत्तोजीशिंदा यांस ठेविलें. तो रघुनाथराव सर्वत्र जय पावला. त्यानें आपणास व मराठ्यांस मोठी योग्यता संपादिली, परंतु त्याजवळ ऐवज किमपि नव्हता, ऐशीं लाख रुपये कर्ज होतें त्यावरून त्याशीं आणि सदाशिवरावाशीं भांडण लागलें.

३ यानंतर जोतपुरचा राजा आभीशिंग मेला, तेव्हां त्याचे दोघे पुत्र रामशिंग व बेर्जाशिंग, तक्तासाठीं भांडूं लागले, तेव्हां रामशिंगानें पेशवा सहाय केला. त्यानें राणोजीशिंदा,* जो पूर्वी बाजीरावाचे वेळेस मोठा विख्यात झाला होता, त्याचा पुत्र जयापाशिंदा त्यास आज्ञा केली कीं, रामशिंगास मदत करून त्यांचा कलह तोडावा. मग त्या जयापाशिंद्याच्या आश्रयानें तो रामशिंग असें करिता झाला कीं, नागोर किल्ल्यांत आपला भाऊ असतां त्या किल्ल्यास घेरा घातला. ते समयीं त्या बेर्जाशिंगानें, त्याचा बाप आभीशिंग यानें पिलाजी गाडकवाड जसा घातानें मारिला तसाच आपला भाऊ रामशिंग मारेकरी घालून मारविला.

* राणोजीशिंदा शाहू महाराज मेल्यावर पुढें थोडक्या आवकाशानें मेला; त्याचे तीन पुत्र, एक जयापा, एक दत्ताजी, एक जोंतिबा; हे तिघे आणि दोघे दासीपुत्र, एक तुकोजी, व एक महादजी. तुकोजी तो असतांच मेला होता.

त्यावर जयापाचें लश्कर मागें हटलें, परंतु पुढें. रघुनाथ-
रावानें अजमीर घेऊन जोतपुरची खंडणी ठरविली.

रघुनाथरावानें हिंदुस्थान सोडिलें ते समयीं तेथें दत्ताजी व महादाजी शिंदे ठेविले, त्यांस शाबुद्दिनानें रोहिले जिंकावयास योजिलें. त्यांना प्रथम नजीबआदवला जिंकावा लागला. तो आपणावर एवढें मोठें सैन्य आलेंस पाहून आपल्या रोहिल्यांसहित गंगेच्या कांठीं ठाणें धरून राहिला आणि त्यानें अयोध्येचा नवाब सुजाउदवला यास आपल्या कुमकेस बोलाविलें. त्याचें व रोहिले यांचें पूर्वीपासून वैमनस्य होतें, परंतु मराठ्यांचें प्राबल्य त्या उभयतांस सारखेंच बाधक असें समजून त्यानें त्यास सहाय्य मागितलें. तो त्यास साहाय्य होऊन समीप आल्यावर, दत्ताजी शिंद्यानें, बुंदेल खंडचा सुभेदार पेशव्यांचा ठेवणाईत गोविंदपंत बुंदेला, यास सांगितलें कीं, रोहिल्यांचे मुलखां जाऊन त्या मुलखाचा अगदीं नाश करावा. त्यावरून तो त्या मुलखां जाऊन तत्काळ त्यानें गंगेच्या पूर्वेकडचे त्यांचे मुलूख लुटले; व दुवाब नामें एक त्यांचा मुलूख होता तोही लुटून उद्धस्त केला. ते वेळेस तेथच्या मुख्याला तेथून जाऊन कमाऊ नामें डोंगर आहे त्याचा आश्रय करावा लागला; परंतु त्या समयीं सुजाउदवला यानें गोविंदपंताचें लश्कर जवळ नेटलें असें पाहून आपल्या लश्कराची गोसवी लोकांची मोठी टोळी पाठवून त्याचा अगदीं मोड केला, आणि त्यास गंगेचे पार घालविलें.

त्या वेळेस दत्ताजीला असें वर्तमान समजलें कीं, आमे-
दशाह अवदाली मोठें सैन्य घेऊन मुलतान व लाहोर
माघारें घ्यावयास येतो, त्यावरून त्यानें त्या रोहिल्यांशीं तह

केला आणि आपण लाहोरचे मराठे यांची मदत कराव
यास निघाला.

४ असें रोहिले व मराठे व अयोध्येचा नवाब यांचें
वर्तमान असतां दिल्लीमध्ये शाबुदीन यानें अलमगीर बादशाह
व आपला सोयरा इतिजामआदवला व हलीं दिल्लीवर येतो
आहे जो आमेदशाह अवदाली तो हे तिघे एकमत आ-
हेत असें लोकांस विदित करून तो बादशाह व आपला सो-
यरा या दोघांस मारून ठाकिलें आणि त्या बादशाहाचे
जागीं औरंगजेबाच्या कनिष्ठ पुत्राचा पुत्र याचें शहाजहान
असें नांव ठेवून तो तत्काधिपत्ति केला. एवढें दुष्कर्म करून
मग मराठे व अवदाली यांच्या युद्धांत कोण जय पावेल तें
पाहावयाकरितां जाटांचा राजा सुरजमल यास तो शरण
गेला आणि त्याच्या आश्रयानें राहिला.

५ तिकडे लाहोरामध्ये रघुनाथरावाचे मराठे लोक
होते त्यांस होळकर व दत्ताजीशिंदे यांच्या कुमक येऊन
पोंहचल्याचे अगोदरच त्या आमेदशाह अवदालीनें त्यांचा
पराभव करून हटविलें, आणि आपल्या लश्कराची विनी
त्यांचे पाठीस लाविली होती. मग दत्ताजीशिंदे व मल्हार-
राव होळकर आपल्या मराठ्यांचा कुमकेस येऊन पोंचले,
आणि तेथें सुभार पाहूं लागले तों आपली दोघांची फौज
तीस हजार, आणि ते अवदालीचे विनीवाले पाठीस लागून
आले त्यांचा मोठा जमाव असें समजून मार्गे हटले. ते
यमुनेच्या पश्चिम कांठीं चालतांना त्यांचें लक्ष आपल्या
समुरच्या विनीवाल्यांकडेसच असतां दिल्लीजवळ आमेद-
शाह अवदाली यानें यमुना उतरून एकाएकीं दत्ताजीशि-
ंद्याच्या लश्करावर पडून त्या सैन्याचे दोन हिसे मारून

टाकिले, बाकी एक हिस्सा उरलां तो पळून गेला. त्या युद्धांत दत्ताजीशिंदा व त्याचा भाऊ जोतीबा हे दोघे मारले गेले.

असें ऐकतांच होळकर आपल्या सेनेसहित लवकर लवकर मागें हटूं लागला तो यमुनेच्या पूर्वेकडे शिखंद्र शहर आहे तेथें पोहचल्यावर तें स्थळ निर्भय असें समजून राहिला. तथापि त्या ठिकाणींही आफगाणांची एक टोळी आपलें मोठें सैन्य सोडून त्याचे पाठीस लागत फार लांबून आली ती एकाएकीं त्यावर पडली, आणि त्याचा बहुत नाश केला.

६ मागल्या भारीं लिहिलें कीं, पेशव्यास पराजयसूचक कांहीं वर्तमान समजलें तें पुढेचें भारीं लिहिलें जाईल. तो प्रकार हा—हें वर्तमान, पेशवा हैदराबादसंबंधें मोठा लाभ मिळवून संतोषेकरून सदाशिवरावासह वर्तमान मांजरा नदीच्या तिरां डेरा देऊन राहिला होता, तेथें त्यास समजलें. तेव्हां सदाशिवराव नुकता जय पावला होता त्यामुळें तो अत्यंत आनंदानें आणि गर्वानें युक्त होऊंसाता वोलिला कीं, मी व विश्वासराव यांस या समयीं हिंदुस्थानांत नेमलें असतां आह्मी गेलेलें यश पुनः मिळवून आफगाण लोकांस अटकेचे पार घालवून देऊं, असें ह्मणतांच पेशव्यानें त्यांस आज्ञा दिली, तेव्हां सैन्य तयार होऊं लागलें. ते समयीं लोकांस असें वाटलें कीं, हे मोठा जय मिळवितील, परंतु ते असें न समजले कीं, हा एवढा मोठा लढाऊ होऊन चालिला पण यास युद्धाचें कौशल्य किमपि नाहीं; बनायासें जो जय प्राप्त झाला तितक्यानेंच तो गर्वास चढला. त्या सदाशिवरावास एकाएकीं मोठी पदवी प्राप्त

होऊन युश आलें. जर लहान कार्येंकरून त्याचा पराजय झाला असता तर तो पुढें सावधपणानें वागता. तस्मात् एकाएकीं मोठ्या पदास चढला जो मनुष्य त्याचें जें अज्ञान तें त्याची सेना व राज्य यांस परम अपायकारक झाल्यावाचून नष्ट होत नाहीं.

● सदाशिवराव व विश्वासराव यांजबरोबर हिंदुस्थानांत सरदार व फौज गेली तो प्रकार असा. निवडक घोडेस्वार मराठे वीस हजार, व कवाईत शिकविलेले पायदळ गार्दीलोक इब्राहिमखान गार्दी याचे व तोफखान्याचे मिळून दहा हजार, यांखेरीज ते चंबळा नदीचे कांठीं पोहचले नाहींत तों बाळाजी बाजीरावाचे आशेनें मल्हारराव होळकर व जनकोजीशिंदे व दमाजी गाइकवाड व यशवंतराव पवार व आपाजीराव आठवले व अंताजी माणकेश्वर व गोविंदपंत बुंदेले वगैरे सरदार आपआपली सेना घेऊन त्यांस मिळाले; याशिवाय बहुतेक रजपूत राजांनीं आप-आपल्या स्वारांची एक एक टोळी पाठविली; याखेरीज पेंढारी पुष्कळ होते.

सदाशिवरावाबरोबरचे जे सरदार होते त्यांत बळवंतराव गणपत मेहेंदळे व समशेर बहादर व नारोशंकर व विठ्ठल शिवदेव विंचुरकर व त्रिंबक सदाशिव पुरंदरे व कितीएक मराठे कुळांतील मोठे मोठे मानकरी लोक होते; आणि होळकराच्या स्नेहास्तव जाटांचा राजा सुरजमल तो तीस हजार सैन्यासहित येऊन मिळाला. ते समयीं सदाशिव भाऊच्या लश्कराचा सरंजाम असा थाटाचा केला होता कीं, जसा पूर्वी औरंगजेबानें केला साप्रमाणें कांहींसा

असे. त्यापूर्वी मराठे तसा सरंजाम कधीं घेत नव्हते, कामापुरता मात्र घेत.

८ तें लश्कर पुढें चालतें झालें असतां युद्धाविषयीं परम कुशल असा सुरजमल्ल यानें जाणलें कीं, भाऊचे स्वाधीन मोठमोठ्या तोफा फार व पायदळ बहुत आणि बुणगें-ही पुष्कळ यामुळें स्वारांस त्याबरोबर राहावें लागेल, आणि युद्धांत त्यांस अडचण पडेल, ह्मणून त्यानें अशी मसलत केली कीं, मोठ्या मोठ्या तोफा व बुणगें एखाद्या किल्ल्याच्या आश्रयानें ठेवावें, आणि आपले व भाऊचे स्वार मिळून पुढें जाऊन त्या अब्दालीच्या लश्कराचे आसमंतात् उपद्रव करून त्याच्या धान्यादि साहित्याचा नाश करावा, तेणें करून तो आपल्या आपणच मार्गें हटेल. या मसलतीस होळकरही मिळाला होता, परंतु सदाशिवरावाचा स्नेही रामचंद्रबाबा शेणवी त्याचें व होळकर याचें वैमनस्य होतें ह्मणून त्या होळकराची सदाशिवरावावर प्रीति नव्हती, यास्तव त्या होळकराची मसलत सदाशिवरावास आवडेना, आणि जाटाचें व होळकरांचें इष्टत्व होतें त्यावरून त्या सुरजमल्ला-विषयींही भाऊच्या मनांतून कांहींशी अप्रीति झाली. अणखी त्यानें कवाईत शिकविलेले पलटणी लोक फ्रांशीस लोकांस बहुत उपयोगीं पडलेले पाहिले होते, या सर्व कारणांनीं हद्दास पेटून होळकर आणि जाट यांची अत्यंत हितावह अशी जी मसलत ती न घेतां तो स्वबुद्धीनें वागूं लागला. मग त्यानें त्या लश्करासहित पुढें जाऊन प्रथम तोफांचे मोर्चे लावून दिलो घेतली. नंतर पुढें जावें परंतु यमुनेला पाणी बहुत आलें होतें तेणेंकरून पलीकडे जाव्याची सोय नाहींशी झाली, ह्मणून तेथेंच डेरा देऊन राहिला. त्या

वेळेस त्याच्या मनांत आलें कीं, विश्वासराव यांस दिल्लीचा बादशाह करून सुजाउदवला यास त्याची वजिरी द्यावी, परंतु त्या समयीं तें काम कांहीं निमित्तेंकरून राहिलें.

यानंतर त्या भाऊसाहेबाचें लश्कर बेसुमार व बुणगेंही पुष्कळ यामुलें थोडक्याच दिवसांनीं दिल्लीच्या आसमंतात धान्यादिकांचा तोटा पडूं लागला; आणि भाऊपाशीं द्रव्याचा तोटा पडेल असा सुमार झाला. त्यानें आपल्याबरोबर दक्षिणेंतून येते समयीं दोन कोटि रुपये आणिले होते; याशिवाय होळकर व शिंदे व गोविंदपंत व रजपूत यांजवळ तीन कोटि रुपये होते; तथापि भाऊस वाटलें कीं, खर्चास तोटा पडेल, याकरितां त्याच्या मनांत आलें कीं, बादशाह याचा दिवाणखाना सोन्यारूप्यानें मढविलेला आहे तो मोडून द्रव्य करावें. त्यावरून होळकर व सुरजमल यांस फार वाईट वाटून त्यांनीं आग्रहानें विनंती केली कीं, हें आचरण केवळ अयोग्य आणि नाशकारक होय, असें बहुतप्रकारें सांगितलें तरी तो ऐकेना. मग त्यानें ती सर्व शोभा नष्ट करून सोनें रूपें जवाहीर काढून घेतलें तरी त्यास फार लाभ न झाला, सारे सत्ता लक्ष रुपये उत्पन्न झाले. त्या भाऊच्या अशा दुष्ट आचरणानें तो सुरजमल आपलें लश्कर घेऊन तेथून निघून चालिला. यानंतर त्या लश्करचे रजपूत लोक यांचे मोंगलांच्या लश्करांत कोणी स्नेही होते तेही त्यांच्या बोलण्यावरून तें लश्कर सोडून निघून गेले.

इतक्यांत आमेदशाह अवदाली लश्करसुद्धां गंगेचे कांठीं येऊन अनूप शहरासमोर डेरें देऊन उतरला. तो तेथें असतां त्यानें सुजाउदवला आपणाकडे करून घेतला.

९ मग पर्जन्यकाल कांहींसा शांत झाल्यावर त्या सदाशिवरावाने अलंनगीर नामे दिल्लीचा बादशाह तो ते समयीं तेथे नसतां त्याचा पुत्र मीरजवानखान यास तत्का-
धिपती करून सुजाउदवला* त्याचा वजीर असें लोकांस विदित केलें. त्यानंतर नारोशंकरास दिल्लीच्या किल्यांत ठेवून आपण लश्करासहित गंजपुरा नामे कोणीएक कोट आहे तिकडे गेला. त्यामध्ये पुष्कळ शिपाई लोक व सामान यथास्थित होतें, त्यास तोफा लावून तो कोट पाडून तें स्थान घेतलें. इतक्यांत आमेदशाह त्या ठिकाणच्या लोकांचीं कुमक करावी, ह्मणून फार उत्सुक झाला, परंतु यमुनेस उतार अगदीं नव्हता ह्मणून निरुपाय झाला, तथापि तो लश्करसहित यमुनेच्या कांठाजवळ जाऊन राहिला. तेथे तह करावयाचें निमित्त करून त्यानें भाऊला बहुत भुलथापी दिल्या. नंतर दिल्लीपासून दाहा कोसांवर एक यमुनेत उतार शोधून काढिला, आणि आपलें लश्कर बहुतेक यमुनेच्या पार उतरून लाविलें. त्या समयीं कोणी तें वर्तमान भाऊस कळविलें, परंतु त्याचें लश्कर बहुतेक उतरून येई तोंपर्यंत तें भाऊ सत्य मानीना. शेवटीं संन् सत्राशे साठांचा महिना दाहावा अक्टोबर याचे पंचविसावे तारिखेस ते सर्व मुसलमान लोक यमुनेच्या आलीकडे आले.

मग दुसरे दिवशीं प्रातःकाळीं त्या दोहीं लश्करांच्या विवाल्यांचा मोठा युद्धप्रसंग झाला. त्यांत दोघेही आप-
आपला जय झाला असें ह्मणत होते, परंतु ते दोन्ही पक्ष

* सुजाउदवला ते वेळेस आमेदशाह अबदाली याचा पक्षपाती झाला असतांही तो त्या युद्धांत पहिल्यापासून तहांचें द्वार झाला होता, ह्मणून त्याची प्रीति संपादन करावयासाठीं सदाशिवराव उद्योग करित असें.

सामानची असत. ते समयीं मराठ्यांच्या लश्करांत मसलत झाली कीं, उद्यां मुसलमान लोकांवर एकाएकीं हल्ला करावा, परंतु होळकर ह्मणे कीं, हें ठीक नव्हे, प्रथम त्यांस अनेक प्रकारें उपद्रव करून त्यांस धान्यादिकांचा तोटा पाडावा. या मसलतीस तात्काळ इब्राहिमखान गार्दी अमान्य होऊन बोलला कीं, ही तुमची मसलत माझे पायदळ व तोफा शत्रूचे हातीं शीघ्र सांपडावयास कारण होईल अशीच आहे. यास्तव जो कोणी या मसलतीस मान्य होईल त्यावर मी तोफांचा भडिमार करीन, असें त्या इब्राहिमखानाचें बोलणें होतांच तो व होळकर यांचें वितुष्ट मोठें पडलें; ते महाप्रयासानें मिटविलें. तोंपर्यंत मराठ्यांचें लश्कर मार्गे हटत हटत पानपतपर्यंत गेलें. तेथें इब्राहिमखानाचे मसलतीनें सदाशिवराव भाऊ यानें आपल्या लश्करासभोंवता खंदक पाडिला. तो खोल आठ हात आणि रुंद तेहतीस हात याप्रमाणें केला. ते वेळेस आमेदशाह अब-दालीही त्या लश्कराच्या जवळ येऊन उतरला. त्यानें आपल्या लश्करासभोंवतीं मोठीं मोठीं झाडे पाहून आंत शत्रूचा प्रवेश न होई अशी अडचण केली.

ते समयीं मुसलमानांचें सैन्य एकेचाळीस हजार आठशें स्वार् व पायदळ अडतीस हजार इतकें निवडक सैन्य होतें. याखेरीज स्वतंत्र शिपाई लोक जे त्याच्या पक्षाचे तेही त्या निवडकांखालोखाल होते; त्याशिवाय तोफा सत्या-हान्तर होत्या.

मराठ्यांकडे पंचावन्न हजार स्वार् व पंधरा हजार पाय-दळ आणि दोनशें तोफा; याखेरीज पेंढारी व बुणगें मिळून दोन लक्ष सुमारानें असतील.

याप्रमाणें दोन्हीं लश्करें बंदोबस्तानें ठाणें धरून राहिल्यानंतर गोविंदपंत बुंदेला यास मोंगलांच्या धान्यादि साहित्याचा नाश करावयाकरितां सदाशिवरावानें पाठविलें. तो तेथें जाऊन एका आंबराईत आपण हजार लोकांसहित गुप्त राहून बाकीच्या लोकांकडून तें धान्यदि साहित्य लुटावयाचें काम बहुत युक्तीनें करवीत असतां कोणीएक आमेदशाह अबदालीचा सरदार येऊन एकाएकीं त्यावर पडून उभयतांची मोठी तोडातोडी होऊन त्यानें गोविंदपंताचें डोकें तोडून आमेदशाह अबदालीकडे पाठविलें. मराठ्यांचा ते वेळेस इतकाच नाश झाला असें नाहीं, त्या गोविंदपंताच्या मरणानंतर कितीएक स्वार दर असामी एकेक रुपयांची थैली घेऊन दिलीहून आपल्या मराठ्यांच्या लश्करांत येत होते. ते रात्रीस वाट चुकून आफगाण लोकांच्या लश्करांत गेले, ते त्या लोकांमध्ये शिरतांच त्यांनीं त्यांस मारून तें द्रव्य घेतलें. प्रथम गोविंदपंत बुंदेला मारला गेला त्यापूर्वीं मराठे व मुसलमान यांचा तह होईलसा दिसत होता; कां कीं, त्या दोन्ही लश्कराचे सरदार येऊन एकमेकांस भेटत होते. मग तो मेल्यानंतर युद्धाखेरीज उभयपक्षां दुसरा उपाय नाहींसा झाला. मग तें युद्ध सन् सत्राशें साठांचा महिना अकरावा नवेंबर याचे एकुणतिसावे तारिखेस सुरू झालें. तो प्रकार असा, मराठे लोक पंधरा हजार सुमारे मोठ्या धैर्येंकरून अबदालीच्या लश्कराचे डावे बाजूस जेथें आमेदशाह अबदालीचा वजीर ठाणें धरून राहिला होता, त्यावर पडून आपल्या मोठ्या मारापुढें त्यास उभें राहवेनासें केलें. त्यांत त्या अबदालीचे लोक आफगाण दोन हजारांवर मेले गेले. त्यानंतर

त्या वजिरास कुमक चहुंकडून आली, ते समयीं मराठ्यांस मागें हटावें लागलें. ते वेळेस त्यांचेही सुमारें हजार लोक मेले गेले. त्या लढाईत मुख्यत्वे होळकर होता. त्या दिवसापासून रोजरोज शिपाई व सरदार यांत ज्यांच्या मनास येईल ते इकडून व तिकडून कोणी बाहेर येऊन लढत, असें नित्यशः दिसेंवराचे तेविसावे तारिखेपर्यंत होत गेलें. मग एके दिवशीं त्या अवदालीचा वजीर शावलीखान तो आपल्याबरोबर स्वारांची टोळी घेऊन तेथून निघून जवळ एक मशीद होती, तेथें जात असतां त्यास पाहून सदाशिवराव व बळवंतराव मेंहेंदळे व विश्वासराव होळकर वगैरे लश्करसहित कितीएक सरदार यांनीं त्यावर जाऊन पडावयास त्यासभोंवता घेरा घातला; तें पाहून त्याचे कुमकेस अवदालीकडचे लोक व नजीबआदवला व दुसरेही कितीएक सरदार येऊन त्यांवर जाऊन पडले, तेव्हां त्या उभयतांचें युद्ध मोठ्या निकराचें झालें. त्यांत नजीबआदवला त्या समयीं आपल्या लोकांपेक्षां फार पुढें होऊन लढत होता, तेव्हां बळवंतराव मेंहेंदळा त्यावर मोठ्या त्वरेनें जाऊन पडला, ते समयीं त्याजवळचे तीन हजार रोहिले मारिले गेले, आणि तोही मराठ्यांचे हातीं लागतां लागतां इकडे गोळी लागून तो मेंहेंदळा मृत्यु पावला. तेव्हां सदाशिवरावास ती मोठी हानि वाटली, त्यायोगें तो फार कष्टी होऊन युद्ध न करितां तें प्रेत माघारें छावणीस नेलें; तेव्हां नजीबआदवला यास मागें सरावयाची संधी सांपडली; ते वेळेस युद्ध तसेंच राहिलें. नंतर नित्य नित्य उभयपक्षां टोळ्यां टोळ्यांचीं युद्धें होत, असें असतां रोहिले लोक व सुजाउदवला हे सर्व मिळून एकदांच उठून

मोठें युद्ध व्हावें ह्मणून बादशाहाजवळ फार आग्रह करीत होते; परंतु तो बादशाह फार शहाणा आणि सावध होता, त्यानें आपल्या लश्करांत धान्य पुर्तें नाहीं, तथापि मराठ्यांपेक्षां अधिक आहे, असें असून आपले लोक युद्धाविषयीं अधीर आणि मराठे तर फारच उतावले असें समजून त्याविषयीं दिरिंग लाविला. त्याची कल्पना ठीक होती, कीं, मराठे यांजकडील धान्यादि साहित्य अगदीं खर्चून ते पुढें उपाशीं मरणार आहेत. असें असतां कोणेएके रात्री त्यांच्या लश्करांतील वृणग्याची टोली आपल्या बायकांमुलांस अन्न नाहीं याकरितां घैर्येंकरून खंदकांतून पलीकडे उतरली, नंतर पुढें जाऊन ते लोक धान्याचा शोध करीत असतां आफगाण लोकांनीं येऊन त्यांस भोंवता वेढा घालून ते सर्व मारून टाकिले. त्यावर सर्व मराठे लोक आपापल्या सरदारांस बोलूं लागले कीं, आतां आझीं एथें उपाशीं मरावें हें ठीक नाहीं, आझ्यास या युद्धांत मरूं द्या. असें त्यांचें बोलणें ऐकून सरदारांनीं भाऊला सांगितलें, तेव्हां त्यानेंही तें मान्य केलें, आणि सांगितलें कीं, उद्यां लढाई करावी. अशी आज्ञा देऊन ते दिवशीं रात्रीस सरकार कोठांत जितका धान्यसंग्रह होता तितका सर्वत्रांस वांटून दिला; कां कीं, इतके दिवस धान्याचा तोटा होता, आतां आजरात्रीं सर्वांनीं स्वस्थ भोजन करून युद्धास सिद्ध व्हावें. मग दुसरे दिवशीं उजेडावयाचे पूर्वीं दोन घटका रात्रीस संन् सत्राशें एकसष्टांचा पहिला महिना जानेवारी त्याचे साहाये तारिखेस सर्व लश्कर सिद्ध होऊन आपले छावणीपासून डावे बाजूनें निघालें. तें असें, पुढें तोड्या व जेजाला व उंटावरचे जंवरे व बाणदार असें चालतें करून त्याबरो-

बरच इब्राहिमखान गार्दी व त्याचीं पलटणें, त्यामागून दमाजी गाईकवाडाचे स्वार चालविले, त्यामागून बरकड जे मराठे सरदार त्यांचे स्वार; अशा बंदोबस्तानें ते अबदालीच्या लश्करावर जाते वेळेस मराठे असे दिसत होते कीं, ते लोक केवळ मरणाचाच निश्चय करून जाताहेत. आपण जय पावूं ही गोष्ट त्यांच्या मनांत आहे असें त्यांचें चिन्ह दिसत नव्हतें; कां कीं, त्यांचीं पागोटीं पदर सुटलेलीं, आणि तोंडास व हातास हळद लाविलेली असे ते होते. ते त्यांवर चालून जात असतां तिकडे अबदालीच्या लश्करांत वर्तमान कळलें, ते समयीं बादशाहानें तो शोष घ्यावयास घोड्यावर बसून आपला तळ सोडून अर्धा कोस पुढें जाऊन पाहिलें तंव त्याच्या मनांत आलें कीं, मराठी लश्कर फार बंदोबस्तानें जसें तळ सोडून निघालें तसेंच उभें एथें आहे, असें दिसतें. त्यांत तोफा मात्र पुढें समूर केल्या होत्या, आणि जनकोजीशिंदा तो लश्करचे उजवे बाजूवर होता, आणि इब्राहिम गार्दी तो डावे बाजूवर होता मग इकडे अबदालीचें लश्कर तयार झालें त्याचा बंदोबस्त असा, त्यांनींही तोफा समूर लाविल्या, आणि त्याच्या लश्कराचे उजवे बाजूस आमेदखान बंगष व रोहले व कितीएक मोठे मोठे सरदार होते, मध्यभागीं शाहू वलीखान वजीर, व डावे बाजूस आफगाण लोक व सुजाउदवला व नजीबअदवला. या सर्वांचे डावे बाजूस एक आफगाणांची निवडक टोळी होती, तिचा सरदार शाहू पसंदखान नामें होता. या प्रकारें उभयपक्षां लश्करांचा बंदोबस्त असतां प्रथम परस्परे दोहींकडून तोफा चालू झाल्या, इतक्यांत तीं दोन्हीं लश्करें एकमेकांवर चालून येऊं लागलीं. ते उभयपक्षांचे

लोक तोफा टाकून पुढें सरले असतां मराठ्यांनीं एकाएकीं मोठा हरहर असा शब्द केला, ज्याची ध्वनी आकाशांत भरली. तेव्हां इब्राहिमखान गार्दी दमाजी गाइकवाडासहित आपल्या समूरच्या रोहिल्यांवर घैर्यानें चालून गेला, ते वेळेस तो आपल्या डाव्या बाजूनें शत्रूचे लोक येतात, असें पाहून खांकडे दोन पलटणे यांचा रोख दाखवून आपण पुढें सरला; तो रोहिल्यांवर पडून त्यानें आठ हजार रोहिले मारून ठाकिले; परंतु त्याचेही अर्धे अधिक लोक मारिले गेले; आणि त्या इब्राहिमखानासही जखमा लागल्या, परंतु जय मिळाला. मध्यभागीं सदाशिवराव होता त्यानें आपल्या समूर मुसलमानांच्या लश्कराचे मध्यभागीं शानवाजखान होता, त्यावर सैन्यासहवर्तमान मोठ्या वेगानें चाल केली. ते समयीं त्या शानवाजखानाचे जवळ दहा हजार स्वार होते, त्यांनीं त्या सदाशिवरावावर चालून जावें, तें न करितां ते आपल्या ठिकाणींच उभे राहिले, तेणेंकरून ते स्वार व त्यांतील पायदळ यांचा अगदीं मोड करून मराठे त्यांतून पार गेले. त्यांत मराठ्यांचेही स्वार दोहीं लश्करी लोकांचे धक्का धक्कांनें कितीएक पडले. ते समयीं स्वकीय किंवा परकीय असें त्या उभयपक्षां लोकांस समजेना, आणि जी धूळ उडाली तेणेंकरून कांहीं त्या गर्दीत दिसेना असें झालें. तेव्हां मराठे व मुसलमान हातघाई करून संपूर्ण एकत्र होऊन आपआपल्यांसच मारूं लागले. ते समयीं कोणी कोणास वळखीना असें झालें. तेव्हां त्यांतील खूण इतकीच कीं, मराठ्यांकडील हरहर आणि मुसलमानांकडील दीन दीन असा शब्द होई, तेणेंकरून मात्र वळखून मारीत, पण कोणाचे तोंड कोणास दिसेना. शेवटीं त्या गर्दीत आफगाण

लोक कांहींसे मागें हटूं लागले, तें पाहून शाहू वलीखान आंगांत चिलखत चढविलेला होता तसाच घोड्यावरून उडी टाकून मोठी आरोळी देऊन बोलिला कीं, हे मित्रहो, तुझी पळतां कोठें? तुमचा मुलूख एथून जवळ आहे कीं काय ? असें बोलून ते लोक आपले बरोबर घेऊन ते समयीं त्यानें आपल्या जिवाचें संरक्षण केलें. याप्रमाणें मुसलमान लोकांचे लश्करच्या मध्यभागची व उजवे बाजूची अवस्था झाली, परंतु त्याची डावी बाजू हालली नव्हती. त्यांतील सरदार शापसंदखान यानें चालून जाते वेळेस असें पाहिलें कीं, कदाचित् मोड झाल्यास पाठीमागें यावें लागेल, याकरितां त्यानें जागोजागीं चर खणून मातीच्या वर्चड्या करून भिर्तासारिखे आश्रय जागोजाग करून ठेविले होते. असें असतां बादशाहास लश्करची खबर दोन प्रहरीं कळली तेव्हां त्यानें आपल्या खासगीच्या शिपायांतून निवडक लोक होते त्यांस लश्करचे छावणीचे जागीं पाठवून त्यांस सांगितलें कीं, जे कोणी पळून जाऊन छावणीचे जागीं उभे असतील त्यांस हांकून युद्धास पाठावावें, असें सांगून उजवे बाजूचे लोकांचे कुमकेस कितीएक लोक पाठविले, आणि शाहू नवाजखानास निरोप पाठविला कीं, दहा हजारां स्वारांची एकेक टोळी करून मोठ्या वेगानें मराठ्यांचे लश्कराच्या मध्यभागावर हल्ला करावा. अशी आज्ञा झाली ते समयीं त्यानें तसेंच केलें, आणि त्याचे बरोबर शापसंदखान व नजीबआदवला यांनींही हल्ला केला. तो वेग मराठ्यांनीं बहुत वेळ सोसून आफगाण लोकांस कितीएक वेळां मागें हटविलें. शेवटीं हातघाईचे वेळेस ते आफगाण लोक शरीरानें पुष्ट आणि बळकट त्यांपुढें मराठ्यांचा उपाय

चालेना, तथापि त्या दिवशीं मल्हारराव होळकर. खेरीज-
करून मराठे सरदार आपआपल्या सामर्थ्यानुरूप लढले.
आणि मल्हारराव आपल्या शक्तीप्रमाणे न लढला ह्मणून
कोणा कोणाच्या मनांत आहे कीं, हा होळकर क्रांती कृ-
त्रिमी आहे.

१० यानंतर अडीच प्रहर दिवसाचे सुमारे विश्वासराव
यास जबर जखम लागली, ते पाहून सदाशिवराव भाऊने
आपल्या हत्तीवरून खालीं उतरून होळकरास निरोप पाठ-
विला कीं, मी तुझ्यास पहिले जें सांगितलें होतें तें आतां
करावें, याप्रमाणे सांगून पाठविल्यावर मग तो भाऊसाहेब
आपल्या घोड्यावर बसून युद्धाच्या गर्दीत शिरला, तो पा-
हतां पाहतां लोकांस दिसेनासा झाला. इकडे त्याचा निरोप
होळकरास पोहचला तेव्हां तो रणभूमी सोडून निघाला;
त्याजबरोबर दमाजी गाइकवाडही निघाला; ते वेळेस मराठे
लोक युद्ध करावयाचें टाकून आपल्या जिवाच्या रक्षणा-
साठीं पळूं लागले. तेव्हां हजारों शिपाई तरवारीनें तोडले
गेले व कितीएक छावणीकडे पळाले, त्यांस गर्दीमुळे त्या
ठिकाणांत जावयाची वाट सांपडेना, तेव्हां त्या खंदकांत
एकमेकांवर पडून दडपून मेले गेले. त्या ठिकाणापासून
जवळच पानपत नांवे गांव होतें, तेथें त्या मराठी लश्कर-
च्या बायका व मुलें व कितीएक बुणग्यांतील लोक व कि-
तीएक शिपाई एकदाच शिरले, त्या योगें त्या सगळ्या
गांवभर दाटी झाली. नंतर दिवस मावळला तेव्हां आफ-
गाण लोक येऊन त्या पानपतासभोंवता घेरा घालून रात्र-
भर तेथें राहिले. मग प्रातःकाळ झाल्यानंतर सर्व लोक
बाहेर काढून त्यांस आफगाणांनीं आपल्या ठिकाणीं नेऊन

त्यांतील बायका व मुलें वांटून घेतलीं, आणि पुरुषांच्या दावणी करून त्यांच्या मस्तकांचे ढीग आपल्या डेऱ्यांपुढे घातले.

११ अशा निर्दयपणाच्या आचरणानें त्या लोकांची या पृथ्वींत निरंतर निंदा राहिली, व त्या योगें मनुष्य जाती-सही बद्ध लागला. कां कीं, असे निर्दयप्राणी मनुष्यांत उत्पन्न होतात इतकें कळलें.

नंतर त्या लढाईत विश्वासरावाचें प्रेत सांपडलें, तें आमे-दशाह अवदाली यानें पहावयास आपले जवळ आणविलें, ते समयीं त्यास पहावयाकरितां आफगाण लोक मोठा शब्द करीत येऊन बहुत जमले, ते वेळेस त्या लोकांची फार दाटी झाली, त्यांत असा शब्द उठला कीं, आमच्या धर्माहून वेगळे जे लोक त्यांच्या बादशाहाचें हें प्रेत, यास्तव आम्ही याला बाळवून यामध्ये गवत भरून आपल्या काबुलप्रांतीं घेऊन जाऊं. असें नानाप्रकारें बोलत असतां रोहिले लोक व सुजाउदवला यांनीं बादशाहाजवळ अर्ज करून तें प्रेत हिंदूंचे स्वाधीन कराविलें, मग तें हिंदूंनीं जाळून टाकिलें. त्या समयीं सुजाउदवला यानें जनकोजीशिंदा व इब्राहिमखान गार्दी हे दोघे जखमी होऊन बादशाहाचे कैदेत सांपडले होते त्यांचाहि प्राण वांचावयाविषयी अर्ज करावयासाठीं उद्योग केला, परंतु सिद्दीस गेला नाहीं. तेव्हां त्या लोकांनीं असें केलें कीं, इब्राहिमखान गार्दी हा असत्य-धर्मी लोक यांचा पक्ष स्वीकारून सत्यधर्मी लोकांशीं लढला; हें त्याचें मोठें दुष्कर्म जाणून त्याचा शिरच्छेद केला; शिंदा आणि नजीबुआदवला या उभयतांचा फार द्वेष होता या-स्तव तोही मारिला गेला.

मग त्या रणभूमीच्या एके बाजूस एक शिर कापलेलें
 थड सांपडलें, तें सदाशिवरावाच्या आकृतीप्रमाणेंच दिसत
 होतें, त्या समयीं हेंच भाऊचें शरीर असेल असें ह्मणूं ला-
 गले; याशिवाय त्या भाऊचें विशेष कांहीं वर्तमान नाहीं.
 दुसरें यशवंतराव पवार तो त्या रणभूमीतून जखमी होऊन
 जिवाच्या भयास्तव पळत असतां त्यास कोणी गांवकरी
 यांनीं मारिलें. मग विठ्ठल शिवदेव विंचुरकर व दमाजी
 गाडकवाड व नारोशंकर व आणखी कितीएक शिपाई सर-
 दार दिल्लींतून माघारे आपले मुलखीं स्वस्थपणें आले. त्या
 मराठी लश्करचे जे लोक परत आले त्यांचा सुमार असा
 आहे कीं, जितके गेले तितक्यांचा चतुर्थांश माघारें आले.
 याप्रमाणेंच बुणग्याचा प्रकार झाला. यावरून असें वा-
 टतें कीं, त्या भाऊसाहेबाचे लढाईसंबंधें सुमारें दोन लक्ष
 मराठी लोक मेले गेले. त्यांतून कितीएक लोक पळून
 सुरजमलाकडे गेले, त्यांस त्यानें आपल्या मुलखीं कृपा
 करून राखिलें; ती त्याची कीर्ति अद्यापि मराठे लोकांत
 आहे.

१२ असा वृत्तांत हिंदुस्थानांत झाला, तें वर्तमान पेश-
 व्यास कांहींसें कळलें, तेव्हां तो आपले खासगीचें सैन्य व
 दहा हजार सैन्यासहित जानोजी भोंसला यास बरोबर
 घेऊन हिंदुस्थानांत जावयाकरितां निघाला. तो त्या वर्षा-
 च्या जानेवारीचें मध्यभागीं नर्मदा उतरत होता तेव्हां त्या-
 च्या लोकांस कोणीएक सावकार याचा जासूद औरंगाबा-
 देस जात होता तो भेटला, त्यानें मराठ्यांच्या पराभवाचें
 वर्तमान सांगितल्यावरून त्याला पेशव्याजवळ नेलें, तेव्हां
 पेशवा यानें त्याजवळचे कागद उघडून पाहिले, त्यांत संके-

तानें लिहिलें होतें कीं, दोन मोतीं गळून गेलीं, आणि सत्ता-
 बीस मोहरा सांडून गेल्या, आणि रुपये व खुर्दा किती हर-
 वला त्याची संख्या लागत नाहीं. यावरून सदाशिवराव
 व विश्वासराव आदिकरून मंडळीची दशा काय झाली ती
 पेशवा समजला. त्यानंतर थोडक्याच अवकाशानें त्यास
 त्या लढाईतून आलेले लोक भेटले, त्यांत बाबुरावाचा पुत-
 ण्या बाळाजी जनार्दन तो प्रथम भेटला, पुढें तोच नाना-
 फडनवीस या नांवानें लोकांत प्रसिद्ध झाला. मग पेशवा
 त्या अनर्थाचा प्रकार पुरतेपणें समजून घेऊन हळू हळू मा-
 घारां पुण्यास येऊं लागला. मग त्या दुःखेंकरून त्याचे
 बुद्धीस कांहीं अंतर पडलें, आणि त्या दिवसापासून त्याच्या
 शरीरास दिवसानदिवस असमाधान होत चालिलें. मग
 त्याच वर्षाच्या पांचव्या महिन्यांत जुनाचे अखेरीस तो पर्व-
 तीच्या देवळांत मरण पावला; तें देऊळ त्यानेंच बांधिलें होतें.

तो सदाशिवराव भाऊचा अनर्थ सर्व मराठी लोकांस
 दुःख शोकादिक होण्याचें कारण झाला; मग पेशवाहि
 मरण पावला, त्या योगें अधिकच अवघड पडलें.

१३ तो बाळाजी बाजीराव फार योग्यतेस चढला, परंतु
 केवळ आपल्या सामर्थ्यानें योग्य झाला असें नाहीं; त्याचे
 आगोदरचे पुरुषांचें कृत्य त्याचे वेळेस शेवटास गेलें. तो
 राजनीति इत्यादि कामांत निपुण होता, असें त्यास त्याचे
 लोक ह्मणत, परंतु ही त्यांची चूक होय, कारण बहुधा
 कुटिल वर्तनास ते लोक बुद्धि असें मानीत; पण असें
 नव्हे, सत्यतेनें जें वागणें तीच बुद्धि.

बाळाजी बाजीरावाचे वेळेस प्रजेला काय काय सुख
 होतें, तो शोध केला असता असें दिसतें कीं, मल्लाप्या

मलतीची चाल मोडली, व कोणी लुटारू आला असता
 मंत्रकरी यांनीच मारावा; असे शिकविले, तेणेकरून प्रजा
 सुख पावली असेल. मग पेशव्याने प्रांतांत जागोजाग सुभे-
 तार व मामलतदार ठेवून त्यांचे चवकशीवर सरसुभेदारही
 ठेले; आणि वसूल जमा करणारांची पाहाणी व्हावी असा-
 ती त्याने बेत ठेविला होता. याशिवाय जो हिशेब देईना
 प्राचे पारिपत्य करून हिशेब घेत असत. पुण्यांत बाळकृष्ण
 शास्त्री गाडगीळ ह्मणून मोठा कुलीन ग्रहस्थ होता तो
 आयाधीशकेला, त्या योगें शहरचे लोक फार सुख पावले.
 या सर्व उत्तम रीतींचें मूळ रामचंद्र बाबा शेणवी, तो मेल्या-
 नंतर सदाशिवरावानेही तसेच चालविले. त्या राज्यांत
 ब्राह्मणांचीं कुळे बहुतेक योग्यतेस आलीं, आणि त्या रा-
 ज्यांत प्रजाही सुख पावून लोक नानासाहेब पेशवा धन्य प्रभु
 असे ह्मणू लागले. ती कीर्ति अद्यापि त्या लोकांत आहे.

भाग विसावा.

सन् सत्राशें एकसष्टांपासून सासष्टपर्यंत

झालेलीं वर्तमानें.

सन् सत्राशें एकसष्टाचा नववा महिना सप्टेंबर याचे
 अखेरीस रघुनाथराव यानें आपला पुतण्या बाळाजी बाजि-
 रावाचा दुसरा पुत्र माधवराव यास बरोबर घेऊन साता-
 न्यास जाऊन राजापासून त्या मुलाचे नांवें पेशवाई संपा-
 दिली; ते समयीं त्या माधवरावाच्या वयास सत्रावें वर्ष होतें.
 १८२२ त्या पुढें तीन महिन्यांनीं ताराबाई मृत्यु पावली; ते
 वेळेस तिचें वय शायशीं वर्षाचें होतें. तिनें राजाराम

राजा कैदेत ठेबलो, तो त्या दिवसापासून तसाच होता. ती ताराबाई मरणपर्यंत बाळाजी बाजीराव पेशवा व सदाशिवराव भाऊ यांचा द्वेष करीत होती, ती मरणसमयी बोलली की, हे दोघे दुर्दशा होऊन मेले तेणेंकरून माझे मनोरथ पूर्ण झाले.

३ बाळाजी बाजीराव मेला, हें वर्तमान सलाबतजंग व निजामअल्ली यांस बेदर मुकामीं कललें; तेव्हां निजामअल्ली तो आपणास दिवाण ह्मणवी, आणि सलाबतजंग यास नांवाचा मात्र धनी असें करून आपण सर्व राज्यसुखाचा अनुभव घेत होता. तेव्हां तो समजला कीं, मराठ्यांनीं आपला मुलूख घेतला आहे, तो या समयीं सोडवावयाविषयीं सुलभ पडेल, ह्मणून त्यानें कांहींएक निमित्त करून औरंगाबादेच्या आसमंतात मोठी फौज जमा केली. ही त्याची कल्पना खरोच होती, कां कीं, त्यापूर्वीं चालीस वर्षे त्यास अशी संधी सांपडली नाहीं. तो प्रकार असा, पानपतचे लढाईत मराठे पराभव पावले, त्यामुळे ब्राह्मण व मराठे मोठे मोठे सरदार एकमेकांत परस्परे त्या नाशाचें कारण कल्पून भांडूं लागले, त्या योगें आपआपणांत फार वैमनस्यें पडलीं; आणि रघुनाथराव तो आपला पुतण्या माधवराव पेशवा याचें वय लहान ह्मणून राज्य कारभार आपण चालवीत असे. त्या वेळेस त्यापार्शीं सैन्य त्या निजामअल्लीच्या निवारणास पुरे असें नव्हतें, हें वर्तमान त्यास कळतें तर तो मोठा लाभ पावता, परंतु तें त्याला पुरतेपणें समजलें नव्हतें.

४ या शिवाय त्यानें दक्षिणेंत येऊन प्रथम टोंक्यामध्ये हिंदूंचीं देवस्थानें होतीं तीं फोडलीं, तेव्हां त्याचे मुसलमान

शोक व सो असे समजला कीं, हें आर्त्ती केलेलें कर्म ईश्व-
रास संतोषकारक झालें, परंतु तेणेंकरूनच त्या निजाम
अलीचा नाश झाला. कां कीं, त्याचे लश्करांत रामचंद्र
जाधव वगैरे हिंदू सरदार जे त्याचे चाकरीस होते, ते रुष्ट
होऊन बहुतेक त्यापासून निघून गेले; आणि पेशव्याकडे
जाऊन राहिले. त्यांनीं मीर मोगल नामें निजामउल्मुल्-
खाचा कनिष्ठ पुत्र होता तोही बरोबर नेला.

५. त्यानंतर निजामअलीचें लश्कर पुण्यावर येऊं ला-
गलें; त्याचें निवारण करण्याविषयीं दिवसंदिवस मराठ्यांचा
उद्योग वृद्धिंगत होत गेला. शेवटीं तो पुण्याजवळ एका
मजलेवर आला, तेव्हां त्याचें पहिलें मानस होतें कीं, मरा-
ठ्यांपासून आपला सर्व मुलूख सोडवावा, तें टाकून इतकें
मात्र केलें कीं, बेदर व औरंगाबाद यांपासून सत्तावीस
लाख रुपये मराठे घेत होते ते त्यांनीं घ्यावे. त्यावर नि-
जामअली बेदराकडे मार्गें गेला, तो तेथें जाऊन त्यानें
आपला भाऊ सलाबतजंग तो संन् सत्राशें बासष्टाच्या जु-
लई महिन्यांत कैद करून त्यापुढें पंधरा महिन्यांनीं जिवें
मारून टाकिला. अशी जी त्यानें बंधुहत्या केली, ती
व्यर्थ केली असें दिसतें; कां कीं, सलाबतजंग केवळ गरीब
होता, त्याच्या हातून किमपि नाश झाला नसता.

६. ते मुसलमान लोक पुण्यापासून दूर गेल्यावर सदा-
शिव चिमणाजी भाऊ याचा मामा त्रिंबकराव तो दक्षिणे-
तील वसूल जमा करून माथारां पुण्यास आला; नंतर
पेशव्याचा चुलता रघुनाथराव यास ह्मणूं लागला कीं, तु-
झींच सर्व कारभार करितां यांत कांहीं माझा भाग असा-
वा, तेव्हां त्या उभयतांचा वाद पडला. मग तो रघुनाथ-

राव व सखाराम बापू वगैरे जे मुख्य कारभारी होते, त्यांस पेशवा श्रेष्ठ मानीत असे, यावरून ते आपल्या मनांत समजले कीं, आपणांचाचून कारभार चालणार नाहीं, ह्मणून ते सारे क्रुद्ध होऊन कारभार सोडून आपले घरीं स्वस्थ बसले; आणि दुसरें समजले कीं, आह्मांचाचून कामांत अडचण पडूं लागली ह्मणजे हा आपणच आमचें आर्जव करूं लागेल; परंतु माधवरावानें त्यांचें आर्जव न करितां त्या मामास तात्काळ जवळ बोलावून आणून दिवाणगिरीचें काम त्यास सांगितलें, तेव्हां त्यानें गोपाळराव गोविंद पटवर्धन मिरजकर याचे विद्यमानें कबूल केलें. तें सर्व समजून रघुनाथराव* व सखाराम बापू यांच्या मनांत त्या मामाविषयीं हेवा व द्वेष उत्पन्न झाला. त्यावरून रघुनाथराव पुणें सोडून नाशिकास गेला. मग तो तेथून पुढें औरंगाबादेस जाऊन त्या शहराच्या मुख्य अधिकारी मुरादखान होता, त्यानें त्याचा मोठा सन्मान करून त्यास मोगलांची कांहीं फौज दिली; त्यानंतर त्याला मराठेही पुष्कळ जाऊन मिळाले. त्यावर तो पुण्यास येऊं लागला तेव्हां त्याच्या लश्कराची आणि माधवराव पेशव्यांच्या लश्कराची गांठ पुणें व आमेदनगर यांचे मध्यभागीं पडली, ते समयीं पेशव्याचें लश्कर रघुनाथरावाच्या लश्करापेक्षां फार कमी असें समजून ते लोक त्यांशीं युद्धास उभे राहिले नाहींत. त्या वेळेस त्या रघुनाथरावाचे कुमकेस निजामअलीही येत होता, आणि बराडातून जानोजी भों-

* रघुनाथरावाच्या मनातील द्वेष वाढावयाचें कारण आनंदी बाई, ती रघुनाथराव यांची स्त्री. माधवरावाच्या मनातील द्वेष वाढावयास कारण गोपिकाबाई, ती त्याची मातुशी, तिचा तो माधवराव पुत्र.

सला तोही सेनेसहित पुण्याकडे येऊं लागला होता, परंतु तो कोणाचा पक्ष स्वीकारील तें समजलें नाहीं. हें सर्व जाणून माधवराव यानें परम दक्षतेनें व शाहणपर्णेकरून मनांत निश्चय केला कीं, या समयीं आपण काकाचे स्वाधीन व्हावें. मग आपल्या बरोबरच्या लोकांस सांगितलें कीं, तुम्ही आपआपले प्राण संरक्षणास पाहिजे तिकडे जावें. नंतर आपण जाऊन काकास भेटून त्याच्या समोर उभा राहून बोलिला कीं, आपल्या राज्यांत विभाग व कलह नसावा, याकरितां मी तुमचे स्वाधीन झालों. तेव्हां रघुनाथरावानें त्यास बंदींत ठेविलें, परंतु त्याचा असा मान रक्षिला कीं, तो बंदींत असतांही त्याची जेवढी प्रतिष्ठा होती, तेवढी पुढें रघुनाथराव मोठी योग्यता मिळवून निरंकुशपर्णे मोठे पदवीस चढला तरी त्यास मिळाली नाहीं.

यानंतर मोगलांनीं कुमक केली, यास्तव रघुनाथरावानें कबूल केलें होतें कीं, दवलताबाद व शिवनेरी व आशीरगड व आमेदनगर व एकावन्न लक्ष रुपये प्रतिवर्षीं उत्पन्न होत असा मुलूख देईन, त्याप्रमाणें त्यांस द्यावयाची तात्काळ आज्ञा दिली; परंतु तें त्यांचे स्वाधीन झालें नाहीं तो मध्येंच कांहीं निमित्त उत्पन्न झालें, तो प्रकार पुढें लिहिण्यांत येईल. ते वेळेस तर मोगलांस दवलताबाद मात्र दिली. मग निजामअल्ली पेरगांवीं येऊन रघुनाथराव यास मिळाला, तेव्हां त्याला समजलें कीं, हे चुलते पुतणे एक झाले, त्यावरून त्यानें असें दर्शविलें कीं, हें तुमचें ऐक्य पाहून मी संतुष्ट झालों.

७ याप्रमाणें रघुनाथरावाची सत्ता झाल्यावर त्यानें सखाराम बापू व नीळकंठ महादेव पुरंदरे हे दोघे आपले

मुख्य कारभारी केले. त्या वेळेस जगजीवनराव प्रतिनिधीचा पुतण्या श्रीनिवासरारव तो प्रतिनिधि असतां त्यास दूर करून रघुनाथरावानें आपला पुत्र भास्करराव तो फार लहान बीळक होता त्यास प्रतिनिधि करून नारोशंकर हा त्याचा मुतालीफ केला; आणि कान्होजी मोहिते यांस सरलशंकर पदवी दिली. पेशव्याचे फडणवीस बाळाजी विश्वनाथापासून भानूच्या कुळांतले झाले, त्यांतील मोरोबापूरावभानू यापासून ती फडनविशी घेऊन चिंतोविठ्ठल यास दिली.

याप्रमाणें रघुनाथरावानें प्रतिनिधि आदिकरून नवे केले, तेणेंकरून तो थोरांच्या मनांतून उरला. असें असतांही आपला पूर्वीचा सूड उगवावयासाठीं गोपाळराव पटवर्धन याचा किल्ला मिरज लढून घेता झाला, त्या योगें मोठमोठ्या लोकांचें मन फारच विटलें. मग गोपाळराव पटवर्धन व जे त्या रघुनाथरावापासून दुःख पावलेले सरदार ते निजामअलीचा वजीर विठ्ठल* सुंदर याच्या बोलण्यावरून निजामअलीस जाऊन मिळाले. त्यांत रामचंद्रजाधवही होता, तो धनाजीचा नातू, त्यास रघुनाथरावानें सेनापतित्व दिलें असतांही गुजराथेच्या आधिपत्याविषयीं त्याला इच्छा होती, त्याप्रमाणें तें न मिळालें ह्मणून तो तिकडे गेला. मग त्या मुरादखानानें केलेला पेरगांवचा तह मोडून मराठे लोक

* विठ्ठल सुंदर यजुर्वेदी ब्राह्मण होता, त्यास निजामानें आपला भाऊ बंदीत घातला ते समयी दिवाणगिरी दिली. पुढें मुरादखानाच्या योगें मराठे व मुसलमान यांचा तह झाला, तेव्हांपासून तो विठ्ठल सुंदर त्या मुरादखानाच्या स्त्रियास्तव पुनः नवें युद्ध उत्पन्न करायलास उद्युक्त झाला होता.

व मुसलमान लोक पुनः संन् सत्राशें सदसष्टांत युद्धाचा प्रसंग करिते झाले.

८ ही एवढी घटना होईलशी त्या रघुनाथरावाची अटकळ झाली नाही, ह्मणून त्यानें युद्धाची तयारी केली नव्हती. त्या वेळेस माधवराव बंदींत असतांही त्यानें आपल्या शक्तीप्रमाणें काकाची कुमक केली; आणि मल्हाराव होळकर व दमार्जा गाइकवाड हे दोघे रघुनाथरावाकडेस होते, असें असतांही तें लश्कर मुसलमानांच्या समूर लढावयाजार्गे नव्हतें. ह्मणून त्या लोकांच्या समूर युद्धास गेल्यासारिखें भासवून मग एकीकडे जाऊन मोंगलांचें लश्कर आपल्या पाठीमार्गे टाकून औरंगाबादेस जाऊन त्या शहराचे तटास शिडी लावून आंत शिरावयाचा उद्योग केला, परंतु तो सिद्धीस गेला नाही. नंतर तो निजाम-अल्ली पाठीस लागला असा पाहून वराडप्रांतीं जाऊन जानोजी भोंसल्याचा मुलूख लुटतां लुटतां मलकापुराची खंडणी साठ हजार रुपये घेतली. त्यानंतर मोंगलांच्या प्रांतीं जाऊन फार नाश केला. ते समयीं तो निजाम-अल्ली त्या रघुनाथरावाचे पाठीस लागून बहुत वेळ झाल्यावर समजला कीं, हा आपल्या हातीं लागत नाही; तेव्हां तो सूड उगवावयास त्यानें निश्चय केला कीं, पुण्यास जाऊन तें शहर अगदीं लुटून जाळून टाकावें. हें वर्तमान रघुनाथरावास कळलें ते समयीं त्यानेंही तो सूड घ्यावयासाठीं हैदराबाद जाळावयाची मसलत केली, आणि तो तिकडे चालिला.

९. पुण्यांतील लोकांस वर्तमान कळलें कीं, मोंगल पुणें शहर जाळावयास येतो, तेव्हां तेथचे बहुतेक लोक

आपलीं घरें टाकून आपल्या सामर्थ्याप्रमाणें संसार खटलीं घेऊन डोंगरी किल्ल्यांतून व कोकणांत जाऊन राहिले. मग निजामअल्ली येऊन पुण्याजवळ उतरला; नंतर ज्या ज्या घरांची खंडणी त्यास न मिळाली तीं तीं घरें कांहीं मोडलों व कांहीं जाळिलीं. मग पुरंदराकडे जाऊन भीमा नदीपर्यंत मुलूख उद्वस्त केला. त्यानंतर पाऊसकाळ जवळ आल्यामुळे तो बेदरास जाणार होता, परंतु जानोजी भोंसल्याचे मसलतीनें औरंगाबादेस जावयास नेम ठरला.

१० इकडे रघुनाथराव हैदराबादेस गेला, तेव्हां त्या शहरासभोंवता तट होता; त्याजमुळे तें शहर घेतां येईना, तेव्हां बाहेरच्या पेंठेची खंडणी एक लक्ष ऐशीं हजार रुपये घेतली. मग हैदराबाद मोडून निजामअल्लीचें काय वर्तमान आहे तो शोध घ्यावयास आला; त्यानें त्या वेळेस निजाम अल्लीकडचे जे मराठे सरदार होते, त्यांशीं कांहीं बोलणें करून सुमार पाहिला कीं, जो त्यांजकडील मराठ्यांतील मुख्य जानोजी तो आपले कडचा होईल, कां कीं, तो निजामास मिळाला ते समयीं जसा त्याचा मनोरथ होता त्याप्रमाणें त्यास लाभ झाला नाही. तेव्हां रघुनाथरावानें प्रतिवर्षीं तुह्यास बत्तीस लक्ष रुपये देऊं, असें कबूल करून तो समयीं आपल्या पक्षाचा होईलसा करून ठेविला.

मग मोगलसहित निजामअल्ली औरंगाबादेस जात असतां तीन चार मजली तो त्याचे पाठीमागें होता, तो गोदावरीस जाऊन पोहचला, ते समयीं आपण व बहुतेक लोक मिळून पलीकडे उतरून गेला, तेव्हां आलीकडे आपला दिवाण व कांहीं लोक राक्षसभुवन गांवाजवळ तो सर्व खटला उतरून पार जाई तोपर्यंत ठेविले. ते वेळेस जानोजीभोंसला

आपले फौजेस कांहीं दरमाहा न पोंहचल्याचें निमित्त करून त्या दिवाणास सोडून त्यापासून कांहीं अंतरानें उतरला. तें वर्तमान रघुनाथरावास कळलें, तेव्हां तो समजला कीं, हें चिन्ह आपणास हितावह आहे. त्यावरून तो मोठमोठ्या मजला करून अकस्मात् मोंगलांच्या लश्करावर जाऊन पडला, तेथें मोठ्या निकराचें दोन दिवस युद्ध* होऊन त्यांत मोंगल लोक बहुतेक मेले गेले; त्यांत दिवाणही मृत्यु पावला. त्या प्रसंगीं माधवराव होता, तो आपल्या शौर्येकरून व सावधपणानें आणि चातुर्येकरून मोठा विख्यात झाला. ते समयीं निजाम अली गोदावरीचे पलीकडे होता, त्याच्यानें त्या दिवाणास कुमक करवेना; तेव्हां त्याच्या लश्कराचा नाश पाहून आपण औरंगाबाद शहरांत शिरला, त्याचेही पाठीस मराठे लागून त्यांनीं औरंगाबादेवर पुनः हल्ला केला, तेव्हांही त्यांचे लोक फार मेले गेले, परंतु अर्थ सिद्धीस गेला नाहीं.

११ त्यानंतर निजामअली, फार पश्चात्ताप पावल्याच्या आकारेंकरून रघुनाथरावाचे भेटीस आला, आणि आपण जें कृत्य केलें तें सर्व दिवाणानें करविलें, असें रघुनाथरावास समजावून त्याचें मन असें सुप्रसन्न केलें कीं, त्यानें जानोजीभोंसल्यास जो बत्तीस लक्ष रुपये उत्पन्न होतसा मुलूख देऊं केला होता, तो वजा करून बाकीचा एकावन्न लक्ष रुपये उत्पन्नाचा जो पूर्वीं लावून दिलेला मुलूख होता, त्याचे भरतीचा एकुणीस लक्षांचा राहिला, तो दावयास सिद्ध झाला; परंतु त्याच्या कारभारी लोकांनीं हें ठीक नव्हेसें समजाविलें, त्यावरून त्यानें त्यास दहा लक्ष रुपये उत्पन्नाचा

* त्या युद्धास मराठे तें दळजीचें युद्ध झणतात.

मात्र दिला. याप्रमाणें पूर्वीच्या करारापैकीं नऊ लक्ष रुपयांचा मुलूख दिला नाही. तो पेशव्यास लाभला. मग त्या निजाम अलीशीं आणि पेशव्याशीं अक्टोबर महिन्यांत नवा तह झाला, ते समयीं जानोजी भोंसल्यास बत्तीस लक्षांच्या मुलखाची सनद देतांना रघुनाथराव त्यास बोलिला कीं, तूं आपल्या वडिलांचें महत्व जेणेंकरून वाढलें, असें जें मराठ्यांचें राज्य तें बुडवावयाचें कृत्य केलेंस, आणि निजामाचा आश्रय संपादिलास, मग त्याचाही घात केलास. याप्रमाणें त्यास निषेधून कराराप्रमाणें सनद दिली. त्या वेळेस भास्करराव प्रतिनिधि मरण पावला, तेव्हां ती जागा भवानराव प्रतिनिधि यास पुनः प्राप्त झाली; आणि गोपाळराव पटवर्धन यास मिरजेचा किल्ला रघुनाथरावानें पुनः माघारां दिला; तेच समयीं मोरोबा फडनवीस याचा अधिकार त्यास न देतां त्याचा चुलत भाऊ बाळाजी जनार्दन भानू यास तो अधिकार दिला.

१२ पूर्वीं ह्येसूरचें वर्तमान लिहिलें त्यांत हैदरअलीचा प्रकाश आला. तो हैदर कोणे प्रकारें विख्यात झाला तो विस्तार असा, मराठे लोक पानपतच्या लढाईला दक्षिणेंहून उत्तरेस गेले, ते समयीं सलाबतजंग आपणास स्वतंत्रपणें राज्य मिळवावयास हाच उत्तम समयसा जाणून करनाटकांत गेला, आणि तेथच्या हैदरअलीशीं स्नेह केला. नंतर त्या सलाबतजंगानें कांहीं एकही मुलूख घेतला नाहीं तोंच त्या हैदरअलीनें तो शेराप्रांतीचा नवाब केला. मग ते दोघे बरोबर जाऊन उसकटा व शेरा व बडाबाळापूर इतकीं घेतलीं. नंतर सलाबतजंग यानें आपला भाऊ निजामअली याच्या भयास्तव हैदरअली याची संगत सोडिली, आणि

आंदोणी नांम आपलें राहावयाचें पहिलें ठिकाण तेथें गेला; परंतु हैदरअली त्यासारखा न भिऊन तेथेंच राहिला; आणि तें राज्य आणखी साधावयास उद्युक्त झाला. मग त्यानें कितीएका पाळेगारांपासून खंडणी घेऊन बेदनूर प्रांत आपल्या सत्तेत आणिला. त्यापुढें संन् सत्राशें चौसष्टांत त्यानें सावनूरचा नवाब जिंकिला. मग कांहीं कारणानिमित्त त्या हैदराला बेदनुरीं जावें लागलें; ह्मणून तेथें एक सरदार ठेविला, त्यानें धारवाड घेतलें, आणि हैदराचें ठाणें कृष्णातीरानजीक बसविलें.

१३ तो हैदरअली असा पराक्रम करीत असतां मराठे उगेच बसले नाहींत. त्यांनीं त्याचा उत्कर्ष आपल्या नाशास कारण असें समजून संन् सत्राशें चौसष्टांतच पुण्यामध्ये मोठें सैन्य जमा केलें, मग मे महिन्यांत ती फौज घेऊन माधवराव करनाटकांत शिरला. ते समयां हैदरअलीचें लश्कर मोठें बळकट स्थळ करून अनवती नामक जाग्यावर छावणी करून राहिलें होतें. माधवराव आपल्या सैन्यासुद्धां तेथून पुढें दुसरी एक युद्धाचे उपयोगीं अशी बळकट चांगली जागा पाहून राहिला. त्या हैदराजबळ बीस हजार घोडेस्वार व पायदळ चाळीस हजार होतें, त्यांत बीस हजार कवाईत शिकविलेले पलटणी लोक असत. तेथें मराठ्यांचें लश्कर जवळ जाऊं लागलें, तेव्हां त्या मराठी लोकांनीं मसलत केली कीं, याचें ठाणें बळकट आहे यास्तव समूर जाऊन लढूं नये. अगोदर त्यानें वर्धनदीचे उत्तरेस ठाणीं बसविलीं आहेत, तीं उठवार्वीं ह्मणजे तो बाहेर निघून मोठी लढाई झाली असतां त्यांत आपलें हित होईल. तें एकून त्या हैदरानें मसलत केली कीं, आपण

ठाणें सोडून जातों, असें दाखवून बाहेर निघून मराठे आंगावर आले असतां मागें हटून त्यांस पुरते आंगावर घेऊन एकदांच हल्ला करून मारून टाकावें. अशी कल्पना करून तो त्याप्रमाणें उद्योग करूं लागला. मराठेही ते समयां तो त्याचा संपूर्ण मतलब जाणून आपण भित्तों असें दाखवून मागें मागें हटूं लागले. याप्रमाणें करतां करतां यांनीं त्यास पुरता आपल्या आंगावर घेऊन मग एकाएकीं त्याच्या लड्ढासभोंवतीं आपले स्वारांची दाटी करून त्याचा बहुत नाश केला. तो असा कीं, शेवटीं त्याला आपलें पहिलें ठिकाण अनवतीजागची छावणी मोठ्या प्रयासेंकरून प्राप्त झाली. असा हैदराबादीचा पराभव झाल्यानंतर मुराररावघोरपडा पेशव्यास जाऊन मिळाला, त्या मुराररावाचा मूळ पुरुष संताजी घोरपडा त्याचें स्वरूप राजा रामराजा याच्या वेळेस अनीतीमुळे प्रकट झालें नाहीं, यास्तव या समयीं त्याचा वंशज मुरारराव जाणून सेनापतीची पदवी यास दावी हें सुनीतीस योग्य असें ठरून तो मुरारराव घोरपडा सेनापति केला.

यानंतर तें युद्ध समाप्तीस जाऊन मराठे यश पावतील, असें निश्चित समजलें असतांही माधवरावानें आपल्या काकास निरोप पाठविला कीं, आपण येऊन हें काम शेवटास न्यावें, यांत त्या माधवरावाची परम सुशीलता प्रकट झाली; परंतु ती राजनीति नव्हें; कां कीं, आपणास यश येत असतां त्याचा अधिकारी दुसऱ्यास करणें हें साधुमार्गास फार योग्य आहे, आणि राजास तर अहितच; असा त्या माधवरावाच्या निरोप गेल्यावर तो रघुनाथराव येऊन त्यास

मिळाला, ते वेळेस ते लश्कर वरधानदी उतरून, पलीकडे जाऊं लागलें. असें सत्राशें छप्पन्नांत घडलें.

ते मराठ्यांचें लश्कर वरधानदी पलीकडे जाऊन अनवती समीप दाट रान होतें, ते तोडून आपणांस तिकडे जाण्याची मोठी वाट करून हैदराबादीचें लश्कर व बेदनूर यांच्या मध्यभागीं ठाणें घालावयाचा बेत करीत होतें. ते वर्तमान हैदरास कळतांच तो मोठ्या त्वरेनें बेदनुराकडे जाऊं लागला. त्या समयीं मराठे तो मुलूख झाडींमुळें आंत शिरावयास फार कठीण झणून हैदराच्या लश्करास दोन दिवस फारसा उपद्रव न देतां यथाशक्ति कांहींशी खटपट करीत राहिले. मग तिसरे दिवशीं मैदान मुलूख लागला तेव्हां मराठ्यांच्या लश्कराची एक टोळी त्याच्या लश्करापलीकडे जाऊन बेदनुराच्या आलीकडे अगोदरच उभी राहिली होती, तेथें जाऊन पोहचला, ते समयीं त्या हैदरास युद्धाविषयीं उभें राहाणें प्राप्त झालें. तेव्हां मराठे त्यावर मोठ्या वेगेंकरून हल्ला करूं लागले असतां हैदराबादी याचे बहुतेक लोक रानांतून पळून गेले. मग हजार पायदळ व अडीच हजार स्वार इतक्या फौजेनिशीं तो बेदनुरास पोहचला. त्याचे पाठीमागून मराठेही मुलूख घेत घेत गेले. शेवटीं रघुनाथराव यानें हैदराकडून कबूल करविलें कीं, पेशव्यास बत्तीस लक्ष रुपये द्यावे, व घोरपडे यांचा मुलूख त्यानें घेतला होता तो त्यास माघारां द्यावा; याशिवाय सावनुरच्या नवाबापासून खंडणी वगैरे कांहीं घेऊं नये. असा तह रघुनाथराव यानें केला, तो माधवराव याच्या मनास आला नाहीं; परंतु त्यावर सर्व कुरभार सोंपविला होता; झणून त्या वेळेस त्याला किमपि प्रतिकूल

न बोलतां. त्याचे दुसरे वर्षी फेब्रुवारी महिन्यामध्ये तो माधवराव करनाटक सोडून कृष्णेपलीकडे गेला.

१४ मग त्याच वर्षी निजामअल्ली व पेशवा हे दोघे एकचित्त होऊन वराडास जाऊन जानोजीभोंसला याशी युद्ध करून तो अगदीं नम्र केला, आणि त्याने पेशव्याशी व निजामअल्लीशीं दगलबाजी करून मुलूख संपादिला. तो बत्तीस लक्षांचा होता, त्यापैकी त्याला चवथाई ठेवून बाकी सर्व घेतला. त्यांतून पंधरा लक्षांचा मुलूख माधवरावाने निजामअल्लीस दिला, तो त्याचे मैत्रीसाठीं दिला. असें पुण्याचे बखरींत लिहिले आहे, परंतु असें दिसते कीं, करनाटकीं आपण स्वारी करून हैदरअल्लीला जिंकणार त्या कार्यास निजामअल्लीने सहाय व्हावे, ह्मणून माधवरावाने त्याशीं गुप्तपणे कांहीं बोली केली, त्यावरून पंधरा लक्षांचा मुलूख दिला, त्यांतही तो संबंध असेल.

भाग एकाविसावा.

सन् सत्राशे सासष्टांपासून बाहात्तरपर्यंत

झालेलीं वर्तमानें.

१ पूर्वी हिंदूच्या मुलखांत इंग्लिश* व फ्रेंच यांचे कितीएक वेळां युद्ध होऊन शेवटीं इंग्लिशांनीं फ्रेंच लोकांस जिंकिले. ते इंग्लिश आपली विलायत सोडून प्रथम हिंदूच्या मुलखीं आले तो प्रकार असा. तेथचे कितीएक

* इंग्लिश लोकांस मराठे लोक इंग्रेज असें ह्मणतात, आणि फ्रेंचांस फ्रांसिस असें ह्मणतात, परंतु इंग्लिश व फ्रेंच हे शब्द शुद्ध.

द्रव्यवंत लोक मिळून एकचित्त होऊन त्यांनीं असा बेत केला कीं, हिंदूंच्या मुलखीं जाऊन कांहीं उदीम करावा, मग त्याच्या साधनार्थ ते आपल्या बादशाहाजवळ जाऊन विनंती करिते झाले कीं, आह्मी इतकेजण मिळून आपलें द्रव्य एकत्र करून दूरदेशीं हिंदूंच्या मुलखांत जाऊन उदीम करूं इच्छितों, त्यास या आमच्या मंडळीखेरीज दुसरा कोणी तिकडे न जावा. आणि आह्मांस या कामाविषयीं अनेक प्रकारें सरकारचा आश्रय असावा, याविषयीं कृपा करून आमचा उद्योग निर्बाधपणें चालेशी आह्मांस सनद द्यावी, त्यावरून बादशाहाची तशी सनद मिळाल्यावर त्या मंडळीचे कितीएक लोक* तेथून निघून हिंदूंच्या राज्यांत कलकत्ता व मद्रास व मुंबई या तिहीं ठिकाणीं आपलीं स्थळे करून राहिले. मग तेथें कांहीं उदीम करीत असतां त्यांस त्या मुलखींच्या रहाणारांशीं त्या कामाविषयीं कांहीं संबंध पडला, तेव्हां त्या हिंदु लोकांच्या कापट्यामुळे त्या इंग्लिश लोकांना आपल्या उदमाचें व प्राणांचें रक्षण व्हावें ह्मणून शिपाई लोक बाळगून किल्ले बांधावे असें अगत्य पडलें. मग तेथच्या राजाशीं संबंध पडून त्यांचे हातीं कितीएक मुलूख सांपडला, तेव्हां त्यांस तें काम श्रेष्ठ असें न वाटतां राजाप्रमाणें वर्तविें लागलें.

२ फ्रेंच जिंकिले ते समयीं बहुतेक मुलूख त्यांच्या हातास लागला, तेणेंकरून ते परम विस्मय पावून मनांत विचार करूं लागले कीं, यांत कांहींएक भाग आपल्या का-

* त्या सनद पावलेल्या मंडळीचें नांव विलायतेंत असें पडलें कीं, अनराबल ईस्ट इंडिया कंपनी ह्मणजे हिंदुलोकांशीं संबंध ठेवून व्यवहार करणारी श्रेष्ठ मंडळी.

मापुरता ठेविला, आणि बाकी टाकिला तर आपणास बरें पडेल कीं नाहीं, तेव्हां असें ठरलें कीं, अर्धेमुर्धे टाकावें आणि अर्धेमुर्धे भोगावें हें ठीक नव्हे, त्यास टाकणें तर अगदीं सारेंच टाकून विलायतेस जावें, किंवा उत्तरोत्तर जसें कारण पडेल तसें आणीक आणीक घेऊन आपण त्या लोकांचे आचरणानुरूप वर्तावें हें योग्य. त्यावरून वंगाल्यांत क्लैव नामें लाट* तो विलायतेचे बादशाहापासून सरकार आज्ञेनें मुलखाच्या बंदोबस्तास संन् सत्राशें छप्पन्नांत कलकत्यास आला, त्यानें असें पाहिलें कीं, आपलें रक्षण करीत उगेंच वसणें ठीक नव्हे, कां कीं, तशानें रक्षण नीट होत नाहीं; दुसरा मारूं लागे तोंपर्यंत उपेक्षा करण्यांत मोठी हानि आहे; यास्तव पुढें होऊन अवश्य कांहीं उद्योग करावा. असा निश्चय करून त्यास प्रथम दोन कार्यें साधावयाचें अगत्य पडलें; त्यांत एक कार्य असें, साष्टी व करंजें व मुंबईजवळचा आणखी एक टांपू आपले स्वाधीन व्हावा. दुसरें कार्य असें, फ्रेंच लोकांस निजामानें शिबंदीच्या खर्चास दिलेले पांच परगणें मद्रासेजवळ आहेत, ते आपल्या सत्तेत आणावे. तेव्हां साष्टी आदिकरून टांपू मराठे देईनात. कां कीं, पूर्वी विलायतेचे पोर्तुगीस लोक यांस जिंकून त्यांनीं ते घेतलेले होते. ते जर या इंग्लिशांस दिले तर आपला मानहानि होईल; व यांची वृद्धि आपणास घाधक होईल, असें त्यांच्या मनांत आलें. मद्रासेजवळचे परगणे निजामअल्लोकडे होते, त्या पांचां परगण्यांतील एक गंठूर नामें परगणा तो त्या निजामाचा भाऊ सलाबतजंग यास जहागिर होता ह्मणून तो निजाम देईना. तेव्हां त्यास लाट

* लाट ह्मणजे मोठ्या उमरावासारिखें पद आहे.

हणाला कीं, या गंठूराखेरीज चार परगणे आहेत ते तुम्ही पूर्वी अर्काटचे नवाबास मखत्याने देत होतां तेव्हां त्यांचे उत्पन्न त्यापासून जें घ्यावयाचा नेम ठरविला असेल त्यापेक्षां दहापट आह्मी तुम्हांस देऊं, त्यास ते चारी परगणे आह्मांस तुम्ही द्यावे. असें सांगितलें असतांही तो निजाम ऐकेना, तेव्हां त्या लाटानें निश्चय केला कीं, बलात्कार करून आपल्या रक्षणार्थ घेतले पाहिजेत त्यावरून त्यानें दिल्लीच्या बादशाहाची सनद त्या परगण्याविषयीं संपादन करून मद्रासेस जो कोणी मुख्य साहेब होता त्यास आज्ञा देऊन त्यानें राजमंडी शहर घेतलें.

३ त्यावरून निजामअलीस राग येऊन बोलिला कीं, आतां आह्मी इंग्लिशांला अगदीं निर्मूल करून टाकूं, त्यानंतर त्यानें हैदरास शिकविलें कीं, तुम्ही करनाटकीं जाऊन इंग्लिशांनीं घेतलेला मुलूख सोडवावा. तेव्हां तो अनर्थ चुकवावयाकरितां हैदराशीं स्नेह करावयास कांहीं बोलण्यानिमित्त इंग्लिशांनीं वकील पाठविला, परंतु तो हैदर वकिलास आपल्याकडे येऊंच देईना, हें वर्तमान लाटास समजलें, तेव्हां त्यानें मद्रासच्या साहेबास लिहिलें कीं, हालीं हैदर व निजाम व मराठे यांची एकचित्तता आहे, त्यांत मराठे व निजाम यांचें पहिलें वैमनस्य होतें. त्यावरून असें दिसतें कीं, निजामाशीं स्नेह करावा, हणजे त्याच्या साहाय्येंकरून हैदर व मराठे यांच्या मर्यादेत वागावयास फार सुलभ पडेल. मग ती स्नेहाची गोष्ट निजामास कळविली, तेव्हां त्यास तें बरें वाटलें; कां कीं, त्याच्या मनांत होतेंच कीं, हैदरास जिंकून मर्यादेत ठेवावें, परंतु त्याच्या मनांत आलें कीं, एकदांच उभयतांशीं न विटावें;

मराठ्यांशीं गुप्तपणें जो तह केला आहे तो तसाच राखून आधीं हैदर जिंकावा. त्यावरून त्या निजामानें इंग्लिशां-शीं स्नेह करून चारी परगण्यांची सनद दिली, आणि त्यांपासून प्रतिवर्षीं सात लक्ष रुपये व्यावे असा करार करून घेतला. त्याशिवाय ज्या वेळेस गरज लागेल ते वेळेस आपल्या चाकरीस इंग्लिशांचीं दोन पलटणें व सहा तोफा सिद्ध असाव्या, त्यांचा खर्च चाकरी पडेल ते समयीं आह्मीं देऊं; असें निजामानें कबूल केलें.

४ इकडे मराठ्यांचे दरबारीं इंग्लिश व निजाम यांचे मनांतील संकेत कळले असतील असें वाटतें; कां की, सं-न् सत्राशें सदसष्टांचे जानेवारींत माधवरावानें आपल्यास निजामानें पूर्वील संकेताप्रमाणें येऊन मिळावयाची वाट न पाहातां एकाएकीं कृष्णपलीकडे लश्करसहित जाऊन दो-हों महिन्यांत शेरा व उसकटा हे परगणे घेतले; व हैदरा-पासून तीस लक्ष रुपये घेऊन करनाटकचे दुसरे जे को-णी मोठे मोठे संस्थानी होते, त्यांपासून सत्रा लक्ष रुपये घे-तले; आणि तें सर्व द्रव्य जमा करून निजामाची सिद्धता झाली नाही तोंच आपण आपले मुखीं माघारां आला. नंतर निजाम व इंग्लिश या दोघांनीं पेशव्यास त्या नेलेल्या द्रव्याची वांटणी मागितली, तेव्हां तो त्यांस तुच्छ मानून मान्य झाला नाही.

नंतर निजामअली तो इंग्लिशांचा पक्ष सोडून हैदराक-डे मिळून इंग्लिश जिंकावयाची मसलत बांधूं लागला. मग संन् सत्राशें अडसष्टांच्या फेब्रुवारीचे तेविसावे तारिखेस तो निजाम हैदराचा पक्ष सोडून पुनः इंग्लिशांशीं स्नेह करिता झाला. त्यांत पूर्वीच्या स्नेहापेक्षां इतकें अधिक झालें तें

असें, निजाम आणि इंग्लिश या उभयतांच्या मते असें ठरलें कीं, हैदरअली ह्मणजे केवळ बंड याच्या मानरक्षणाचें आपणास प्रयोजन नाहीं. त्यास याचा मुलूख घेऊन चित्तास येईल तो प्रकार केल्यास दोष किमपि नाहीं. त्यावरून निजामानें नेम केला कीं, हा हैदर दिलीच्या बादशाहाच्या हातचा स्थापित दक्षिणेचा अधिकारी आहे, त्यापेक्षां करनाटक बालेघाट घेऊन किंवा त्या स्थानांतून हैदरास भ्रष्ट करून तेथचे बहिवाटीस इंग्लिशांला दिवाण करीन; याशिवाय सलाबतजंगास गंटूर परगणा जहागीर आहे, तोही सवालतजंग मेला असतां अथवा त्याचे वर्तणुकेंत अंतर पडलें असतां मी इंग्लिशांस देईन.

५. त्याचे अदलेवर्षीं रघुनाथराव मल्हारराव होळकरास बरोबर घेऊन हिंदुस्थानची स्वारी करावयास गेला, ते समयी तो मल्हारराव* मृत्यु पावला, त्या योगें रघुनाथरावानें कल्पिलेलें कार्य सिद्धीस न गेलें; व पूर्वी पानपतचे लढाईनंतर गोहदचा राणा एक जाट होता, त्यानें पेशव्याचा पक्ष सोडून विपरीत वर्तणूक केली, यास्तव रघुनाथरावानें त्याच्या पारिपत्यासाठीं त्याच्या शहरास घेरा घातला; आणि कितीएक वेळां युद्धप्रसंग करून शेवटीं तो किल्ला हातास येत नाहींसें समजून त्यापासून तीन लक्ष रुपये खंड घेऊन आपण माघारां दक्षिणेस आला.

* मल्हारराव होळकर मृत्यु पावला तेव्हां त्याचे जागीं त्याचा नातु मलूराव स्थापिला, तोही लवकरच मेला. मग त्या मल्हाररावाचा दिवाण व अहिल्याबाई खंडेराव होळकराची बायको यांचा त्या अधिकाराविषयी वाद पडला. शेवटीं अहिल्याबाईनें आपला भाऊबंद नव्हे असा कोणी-एक पराक्रमी शिलेदार होता तो त्या अधिकाराचा धनी केला.

६ त्याचे आगोदरच माधवराव पेशवा करनाटकांत जाऊन पोहचला होता, त्याने काकास निरोप पाठविला कीं, आपण टोंक्यास येऊन मला भेटावें. तेव्हां काकानें तर आनंदी बाईच्या सांगण्यावरून मुलखाचा अर्धा भाग घ्यावा अशी मसलत केली होती, त्यावरून त्यास वाटलें कीं, माझी मसलत फुटली, त्यास तेथें गेलों तर माधवरावाच्या कैदेत सांपडेल, या शंकेनें तो टोंक्यास जाईना. मग गोविंद शिवरामाच्या योगेंकरून निर्भयपणें तेथें गेला, तेव्हां पेशव्याच्या मनांत होतें कीं, त्या कामास बारा तेरा लक्ष रुपये वर्षास उत्पन्न होतील, अशी गोदावरीचे उगमीं जहागीर करून द्यावी, तिचा उपभोग करून काकांनीं कारभार न करितां स्वस्थ असवें. परंतु त्या रघुनाथरावास राज्याचा अर्धा भाग पाहिजे होता, ह्मणून तें देणें त्याच्या मनास येईना. तरी त्यानें त्याप्रमाणें घेतलें, तथापि त्याचें मन संतुष्ट झालें नाहीं. त्यापुढें पर्जन्यकाळ समीप आला, ते समयीं रघुनाथरावानें पंधरा हजारांवर सैन्य जमा करून चांदोरच्या डोंगरांत धोरप ह्मणून किल्ला आहे, तेथें त्या लश्करसहित जाऊन आपणास जानोजी भोंसल्यानें येऊन मिळावें, असें करून तो त्याची मार्गप्रतीक्षा करीत त्या ठिकाणीं राहिला. त्याचे मनांत होतें कीं, आपणास पाहिजे तितकें राज्य आपण बलात्कारेंकरून घ्यावें. त्या मसलतीस दमाजी गायकवाड व होळकराचा दिवाण गंगाधर यशवंतराव हे होते, त्यांत गंगाधर यशवंत रघुनाथरावाविषयीं प्रीतिमान आणि पेशव्याविषयीं तो आंगचा द्वेषी असे; कां कीं, पूर्वीं ज्या समयीं रघुनाथरावानें राज्य कारभार टाकिला होता, ते समयीं कोणेएके दिवशीं पेशव्याचे घरीं

कचेरीमध्ये बोलतां बोलतां त्या गंगाधर यशवंतरावाने रघुनाथरावाची स्तुति व माधवरावाची निंदा दर्शविली. तेव्हां माधवरावाने कांहीं न बोलतां आपल्या आसनावरून उठून त्याजवळ जाऊन मोठ्या आवेशाने एक त्याच्या तोंडांत मारिली होती.

७ रघुनाथरावास त्या डोंगरी ठिकाणीं पेशव्यानें फार दिवस राहूं दिलें नाहीं; कां कीं, त्यास भय उत्पन्न झालें कीं, काकाला जानोजी भोंसला येऊन कुमक करील; ह्मणून मोठी त्वरा करून लश्करसहित एकाएकीं जाऊन त्या रघुनाथरावावर पडून त्याच्या लश्कराचा अगदीं पराभव केला. तेव्हां तो रघुनाथराव त्या धोरप किल्यामध्ये शिरला. मग त्यानें तो किलाही घेऊन काकाला धरून पुण्यास आणिलें.

८ त्या वेळेस पर्जन्यकाळामुळे पेशव्यास जानोजीच्या पारिपत्याकरितां पुढें जावयास अवसर झाला नाहीं, परंतु दुसरे वर्षीं संन् सत्राशें एकुणहान्तरांत पेशवा आपल्या सैन्यासहित बरोबर रुकनअदवला नामें मोंगलांचा वजीर फौजेसुद्धां घेऊन नागपुरास चालिला. ते समयीं जानोजी आपल्या संरक्षणार्थ युद्धाचे तयारीचा चांगला बंदोबस्त करिता झाला. तो समूर युद्धास उभा न राहतां आमेदनगरापलीकडे जाऊन पुण्याचे आसमंतात लुटता झाला. इतक्यांत माधवराव पेशवा यानें त्याच्या प्रांतांत न जातां सर्व जागीं ठाणीं बसवून वसूल घेतला. मग चांडा किल्ला यास घेरा घालून गोपाळराव पटवर्धन व रामचंद्र गणेश यांजबरोबर बत्तीस हजार स्वार् देऊन ते जानोजी भोंसल्याचे पाठीस लाविले. तथापि पुण्याचे आसमंतात जो

उपद्रव होत असे त्याचा प्रतिबंध झाला नाही; कां कीं, त्या दोघांनीं त्या जानोजीशीं आंतून गुप्तपणें स्नेह ठेविला होता. त्यावरून पेशवा चांडा किल्याचा घेरा उठवून गोदावरीकडे आला. ते समयीं त्या जानोजीनें असा आकार दाखविला कीं, आतां त्याच्या समोर जाऊन लढतों, परंतु त्याच्या मनांत तसें नव्हतें; कां कीं, त्यानें पेशव्याचें लश्कर माहुरासमीप एकीकडे टाकून वाट धरली. ते वेळेस त्याचा कोणाएक सरदार बापू खरांच्या नामें होता, तो त्या जानोजीकडून येऊन पेशव्याचे लश्करच्या बुणग्यावर पडून कांहीं लूट घेऊन गेला. त्यापुढें पेशवा व जानोजी भोंसला हे उभयतां युद्ध करणें ठीक नव्हेंसें समजून मार्चाचे तेविसावे तारिखेस भीमेचे उत्तर कांठीं कंकापुरीं तह करिते झाले. त्यांत असें ठरलें कीं, पूर्वींच्या दिलेल्या बत्तीस लक्षांच्या मुलखापैकीं आठां लक्षांचा मुलूख त्याकडे रक्षिला होता तो पेशव्यानें घ्यावा, आणि अकलकोटचा राजा फत्तेशिंग भोंसला याचे जप्तीचा कांहीं वसूल होईल, तोही पेशव्यानें घ्यावा; याशिवाय पेशव्याचे लश्करचा कोणी शिलेदार रूसून येईल तो जानोजीनें आपल्याजवळ बाळगूं नये; याखेरीज दक्षिणी सुभेदार व दिल्लीचा बादशाह व अयोध्येचा नबाब व इंग्लिश व रोहिले यांतून कोणाएकाशींही त्या भोंसल्यानें राजकारणीं मसलत करूं नये. याप्रमाणें कबुलात होऊन त्या दिवसापासून पांचां वर्षांनीं पांच लक्ष व एक इतके रुपये पेशव्यास द्यावे असें ठरलें. या करारांत अगखी प्रकार पुष्कळ होते, परंतु जे त्यांत मुख्य होते ते लिहिले. पेशव्यांनीं करार केला कीं, कधीं हिंदुस्थानांत सैन्यासंहित जावें लागल्यास वाटेनें जानोजी भोंसल्या-

च्या मुलखास उपद्रव देऊं नये. जर दुसरा कोणी बतिकडे स्वारी करील तर लश्कर पाठवून जानोजीचें साहाय्य करावें.

याप्रमाणें पेशव्यास जो लाभ झाला, त्यापैकीं निजामास तीन लक्ष रुपये वर्षास पावूं लागले; व त्याचा वजोर रुकनआदवला यास प्रतिवर्षीं एक लक्ष रुपये माधवरावापासून पावूं लागले.

९ इकडे करनाटकांत हैदराबली इंग्लिशांशीं कांहीं स्नेह करून आपल्या पुष्टीकरणार्थ समयविशेषीं ते आपल्या उपयोगीं पडतील असें जाणून मराठ्यांचें भय मानीनासा झाला. मग तो आपण मराठ्यांस खंडणी न देतां पेशव्यांचे पक्षाचा कोणी पाळेंगार होता, त्यापासून खंडणी घेता झाला. असें त्याचें विपरीत आचरण कळलें, तेव्हां माधवराव पेशव्यानें बहुत स्वार जमा करून गोपाळराव पटवर्धन व मल्हारराव रास्ते वगैरे सरदार यांस त्यांबरोबर देऊन त्या हैदरावर पाठविले. मग थोडक्याच अवकाशानें आपण बीस हजार स्वार व पंधरा हजार पायदळ बरोबर घेऊन त्यांचे पाठीमागून गेला, तो तात्काळ दोन्हीं बाळापुरें व कोल्हार व नंदीदुर्ग व मनवगळ यांखेरीज सोळा पाहाडी किल्ले व पंचवीस भुईकोट किल्ले घेता झाला. असें वर्तमान संन् सत्राशें सत्तरांत घडलें.

१० मनवगळचा किल्ला घेतांना असें झालें कीं, घाडगे कुळाचें विभागी दोघे, एक बुधकर नामें, मलावरीकर नामें, या दोहीं कुळांचा बाद वतनाविषयीं ब्राह्मणी वंशाचे बादशाहापासून चालत आला होता, तो ते समयीं नव्यानें उत्पन्न झाला, त्याची पंचाईत होऊन नागोजी नाफें घाडगा होता, तो त्या घाडगे वतनाचा आधिकारीसा ठरला. त्याचा

प्रतिवादी बाजीघाडगा नामें होता, तो झुंजारराव घाडग्याचा वंश त्याच्या मनास ती पंचाईत येईना. तेव्हां तो माधवराव पेशवे यांजवळ बोलिला कीं, आमच्या वादास पंचाईत उपयोगी नाहीं; भाल्यानें जो जिंकील तो आमचे वतनाचा अधिकारी होईल. तेव्हां माधवराव यानें तशी आज्ञा दिली नाहीं. मग त्या किल्याच्या हल्ल्याचे वेळेस असा नेम ठरला कीं, या दोघां वाद्यांत ज्याचें निशाण जरीपटक्याच्या निशाणापुढें जाऊन या किल्याच्या तटावर आर्धीं चढेल तो वतनाचा अधिकारी होईल. याप्रमाणें कल्पना निघाल्या नंतर बाजीघाडगा प्रतिवादी याचा निशाण धरणारा सरदार हला करिते समयी पडला, आणि जरीपटक्याचा धरणारा ढमढेरा नामें सरदार होता तोही पडला. तेव्हां नागोजीनें आपलें निशाण घेऊन पुढें सरून तो जरीपटका उचलून मोठ्या वेगानें किल्यांत शिरून त्याच्या तटावर जाऊन तेथें आपलें निशाण उभें केलें, आणि त्याच्याच काठीवर जरीपटका उभारिला; तें पाहून सर्व मराठे लोक मोठ्या हर्षानें नागोजीची प्रशंसा करीत होत्साते मोठा जयजयकार करिते झाले. याप्रमाणें शौर्येंकरून मराठ्यांनीं तो किल्ला घेतला, परंतु त्यांत एक मोठी अपकीर्ति झाली. ती अशी, तो किल्ला घेतल्यावर जे त्यांत शिपाई लोक होते ते सर्व मारून टाकिले.

११ यापुढें माधवरावाचे प्रकृतीस बरें वाटेनासें झाल्यामुळे त्यास जून महिन्यांत माघारें पुण्यास यावें लागलें; परंतु तेथचें कार्य सिद्धीस न्यावयासाठीं बीस हजार स्वार व सारें ग्हायदल त्यानें तेथें त्रिंबकराव मामाचे स्वाधीन करून ठेविलें. मग पर्जन्यकाल गेल्यावर माधवराव सैन्य

घेऊन त्रिंबकराव मामास जाऊन मिळवें ह्मणून पुनः निघाला. तेव्हांही त्याचे प्रकृतीस आणखी समाधान नाहींसे झालें, यास्तव पूर्वी पानपतचे लढाईत मृत्यु पावला जो बळवंतराव मेहेंदळा, त्याचा पुत्र आपा बळवंत यास तें कार्य संपवून आपण माघारां पुण्यास आला.

१२ त्यानंतर संन् सत्राशें एकाहत्तरांत तो आपा बळवंत जाऊन त्रिंबकराव मामास मिळाला, ते समयीं त्या दोघाचें मिळून मैन्स तोफखाना खेरीजकरून चाळीस हजार स्वार व दाहा हजार पायदळ जमा झालें. त्या वेळेस हैदराकडे बारा हजार स्वार व पंचवीस हजार पायदळ व चाळीस तोफा होत्या, तरी तो मराठ्यांच्या भयास्तव युद्धास निघेना. तेव्हां त्रिंबकराव मामास यानें तो हैदराबली बाहेर निघावयासाठीं युक्तीनें लटकेंच वर्तमान उठविलें कीं, त्रिंबकरावानें आपलें अर्धें लश्कर दुसऱ्या कामास पाठविलें, तें त्यास सत्य वाटून तो हैदर धैर्येंकरून बाहेर आला; परंतु युद्धसमयीं त्यास पुर्तेपणें समजलें कीं, आह्मी फसलों. तेव्हां तो आपलें पूर्वीचें शौर्य टाकून युद्ध न करितां केवळ घाबरेपणानें पळाला, आणि श्रीरंगपट्टणीं आश्रय धरून राहिला. ते वेळेस त्याचा सर्व तोफखाना व रावळ्या डेरे वगैरे सरंजाम व पंचवीस हत्ती हें सर्व मराठ्यांचे हातीं लागलें. यानंतर त्रिंबकरावानें त्या श्रीरंगपट्टणासही घेरा घातला, आणि तेथें त्या स्थानाविषयीं सवा महिनापर्यंत झटून पाहिलें, परंतु तें स्थान हातीं लागेना; तेव्हां तें सोडून तो त्या मुलखाची खंडणी घेत चालिला. ते समयीं त्याची मसलत होती कीं, सुंदा व बेदनूर हे दोन परगणे घ्यावे, परंतु त्याचे आरंभींच असें वर्तमान आलें कीं, पुण्यांत माधवराव पे-

शिव्याचे प्रकृतीस फार आजार झाला आहे. असें ऐकून त्याला पुण्यास माघारें जावें अशी उत्कंठा लागली; यास्तव तो त्या वेळेस हैदरानें तहाचें बोलणें लाविलें होतें, त्यासच आपण मान्य होऊन तह करिता झाला. त्यांत असें ठरलें कीं, पूर्वीं शिवाजीचे वेळेस करनाटकचा मुख्य जितका मराठ्यांकडे होता तो त्यांनीं घ्यावा; याशिवाय मदगिरी व गरमकोंडा हे दोन्ही किले त्रिंबकरावमामानें घेतले होते तेही मराठ्यांचे स्वाधीन असावे; याखेरीज तूर्त लश्करखर्चाबद्दल हैदरानें मराठ्यांस छतीस लक्ष रुपये द्यावे, आणि प्रतिवर्षीं चवदा लक्ष रुपये खंडर्णाचे द्यावे यास अंतर करूं नये. याप्रमाणें ठराव संन् सत्राशें वाहात्तरांत झाला.

इकडे माधवरावास पुणे येथें कफोद्वव होऊन हैराण होता, तो कफ पर्जन्यकाळांत उपशम पावून त्याची प्रकृति बरी होईल अशी दिसायला लागली.

१३ मग हिंदुस्थानांत पानपतचे लढाईपासून काय काय वर्तमान झालें तो प्रकार असा. तें युद्ध संन् सत्राशें एकसष्टांत झालें, त्यांत अबदाली बादशाह जय पावला. नंतर त्यानें दिल्लीच्या पहिल्या बादशाहाचा औरस पुत्र शाह अलम तो ते समयां दिल्लीपासून दूर बंगाल्याचा नबाब व इंग्लिश या उभतांशीं युद्ध करीत होता, ह्मणून तो येई तोंपर्यंत त्याचा पुत्र जवानबक्त नामें होता, त्यानें तें आधिपत्य चालवावें असें केलें; आणि त्याची वजिरी अयोध्येचा नबाब सुजाअदवला यास सांगितली, व नजीबअदवल्यानें पूर्वीं अमीरउल्उमराव पदवी संपादिली होती ती पुनः त्यास दिली. इतकीं कुर्यें करून तो दिल्लीस गेला. ते समयां नजीबअदवला दिल्लीच्या बादशाहाजवळ राहिला, आणि सुजाअ-

दवला तो आपल्या अयोध्येस जाऊन तेथचा बंदोबस्त करून काशीस गेला. तेथे शाहअलम बादशाह येऊन त्यास भेटला, मग त्या उभयतांनीं मिळून बुंदलखंडांत जाऊन झांशी घेतली, आणि त्या प्रांतांतून मराठे लोक यांस काढून द्यावयाचें काम आरंभिलें; ते सिद्धीसच गेलें असतें; परंतु मीरकाशीम नांभें बंगाल्याचा अधिकारी तो इंग्लिशांचे भयेंकरून पळाला, तो सुजाअदवला यास शरण आला, त्याच्या अभिमानास्तव त्यानें इंग्लिशांशीं विरोध बांधिला, त्यायोगें तें काम तसेंच राहिलें. नंतर सन् सत्राशें चौसष्टांत अकटोबराचे तेविसावे तारिखेस बक्सार शहराजवळ त्याची व इंग्लिशांची गांठ पडली, तेव्हां त्या उभयतांचें युद्ध होऊन सुजाअदवला पराभव पावला; आणि शाहअलम बादशाह इंग्लिशांचा आश्रय करून राहिला. त्यापुढें दुसरे वर्षीं आगष्ट महिन्यांत सुजाअदवला यानें इंग्लिशांशीं तह करून त्यांनीं आपला मुलूख घेतला होता, त्यापैकीं आल्हाद व खोरा या दोहोंखेरीज अयोध्येचें राज्य संपादिलें, आणि अबदालीनें दिलेली दिल्लीच्या बादशाहाची वजिरी तिला अडथळा न होईलसें केलें.

१४ दिल्लीमध्ये जवानवक्त तो अबदालीनें तत्काधिपति केला होता, तेथें नजीबअदवला यानें तें सर्व काम आपले हातीं ठेविलें, यास्तव शाहअलम बादशाह निर्वळ होऊन इंग्लिशांपासून आल्हावाद व खोरा यांचे उत्पन्न घेऊन खात राहिला. त्यास आशा होती कीं, इंग्लिशांच्या आश्रयानें आपलें तत्त्व आपणास मिळेल.

१५ जाटांचा राजा सुरजमल तो हळू हळू बलाढ्य होऊन नजीबअदवला यास युद्धेंकरून मर्यादित ठेवावयावि-

घयां त्याशीं लढून मृत्यु पावला. त्याच्या पुत्रानें मल्हारराव होळकराच्या आश्रयेंकरून कांहीं दिवस दिल्लीसभोंवता घे-
रा घातला, परंतु त्या नजीबअदवल्यानें होळकराशीं कांहीं
बोलणें करून त्यानें त्या सुरजमलाचे पुत्राचा पक्ष सोडून
निघून गेला. हें वर्तमान संन् सत्राशें चौसष्टांत घडलें.

१६ होळकराच्या या स्वारींशिवाय संन् सत्राशें एक-
सष्टांपासून सत्राशें एकुणहत्तरपर्यंत चंबळा नदीपलीकडे
मराठ्यांची स्वारी गेली नव्हती. त्या वर्षाचे समाप्तीस मा-
धवराव यानें विसाजीकृष्ण यास सेनापति करून पन्नास ह-
जार स्वार व पुष्कळ पायदळ व मोठा तोफखाना बरोबर
देऊन चंबळा नदीपलीकडे पाठविला. त्या विसाजी कृष्णानें
संन् सत्राशें सत्तरांत रजपुतांच्या राजापासून खंडणीचा
बाकी ऐवज राहिला, असें निमित्त करून दहा लक्ष रुपये
घेतले. त्यानंतर तो जाटांचे मुखीं जाऊन खंडणी घेत
घेत भरतपुरासमीप गेला, तेथें त्यानें मोठें युद्ध करून जा-
टांस जिंकिलें, आणि त्यांपासून दहा लक्ष रुपये रोख घेऊन
पंचावन्न लक्ष रुपये हप्त्यानें घ्यावे असें केलें.

१७ यानंतर मराठ्यांचें लश्कर दिगच्या किल्याज-
वळ पर्जन्यकाळीं छावणी करून राहिलें असतां नजीबअ-
दवला यानें ते समयीं असा विचार केला कीं, मराठे लोक
आपला बांध व मोगलांपासून मृत्यु पावल्याचा सूड उगवि-
तील, असें जाणून पुढें अनर्थ न व्हावा यास्तव त्यांशीं मैत्री
करावयाविषयीं वकील पाठविला, आणि बोलणें लाविलें.
त्यांत विसाजी कृष्ण समजला कीं, या सल्लूखांत मराठ्यांचें
हित आहे, परंतु त्याजबरोबर रामचंद्र गणेश व महादजी

शिंदा हे दोघे होते, ते रोहिल्यांचा सूड घेण्याविषयीं फाः
 आग्रह करूं लागले. मग असें ठरलें कीं, धन्याचे आज्ञे
 प्रमाणें बागावें, त्यावरून ते वर्तमान खांनीं पेशव्यांस लिहून
 बिदित केलें, त्याचें उत्तर आलें कीं, नजीबअदवला व मराठे
 यांशीं शुद्ध स्नेह तर होणार नाहीं, परंतु दिल्लीचा बाद-
 शाह शाहअलम तो सांप्रत इंग्लिशांच्या आश्रयास आहे,
 त्यास आपल्या आश्रयांत आणावयाची मसलत नजीबअद-
 वल्याचे द्वारे शेरदास जाईल, यासाठीं तूर्त विसाजी कृष्णाचे
 विचारें चालावें; त्यावरून मराठे व मोगल यांचा तह ठर-
 ला; मग त्या नजीबअदवल्यानें विश्वासार्थ आपला पुत्र जा-
 बिताखान विसाजी कृष्णाजवळ पाठविला. त्यापुढे संन्
 सत्राशें सत्तरांचे अकटोवरांत तो नजीबअदवला मृत्यु पा-
 वला. त्या वेळीं त्याचे जागीं त्याचा पुत्र दिल्लीस जाऊन
 आपल्या बापाचें काम चालविता झाला.

१८ यानंतर मराठे त्या दिगच्या छावणीपासून उठून
 दिल्लीवर कांहीं मोर्हाम न करितां रोहिल्यांचा मुलूख सहज
 घेते झाले. त्यावरून इंग्लिशांला कांहीं आश्चर्य वाटलें;
 त्यास ठाऊक नव्हतें कीं, मराठ्यांचें व शाहअलम याचें
 ऐक्य आहे. पुढें त्या शाहअलमानें इंग्लिशांस समजाविलें
 कीं, मराठ्यांच्या आश्रयास जातों. मग मराठे रोहिलखंड
 सोडून संन् सत्राशें एकाहत्तरांत पर्जन्यकाळाचे अगोदर
 दिल्लीस आले, खांनीं त्या जवानवक्ताचे मर्यादेस्तव दिल्लो-
 च्या आंतील किल्ला मात्र आपल्या सत्तेत आणिला नाहीं; वर-
 कड सर्व जागीं आपलें ठाणें घातलें. यानंतर महादजी
 शिंदा यानें इंग्लिशांकडे जाऊन शाहअलमास भेटून त्यास
 आपल्या लश्करांत विसाजी कृष्णाजवळ आणिलें. तो बाद-

शाह त्याच वर्षी दिसेंबराचे समाप्तीस मराठ्यांच्या आश्रयाने दिल्लीच्या तत्काचा अधिपति झाला.

१९ सुजाअदवला दिल्लीत मराठे होते तोंपर्यंत आपण त्या बादशाहाचे बजिरीच्या कामास आंगें आला नाही, तथापि त्याचें व मराठ्याचें ऐक्य होतें; कां कीं, नजीब-अदवल्याच्या पुत्रास मराठे बुडविणार होते; आणि सुजा-अदवला याच्या मनांत होतें कीं, रोहिले निर्वळ करून पुढें संपूर्ण मुलूख आपले सत्तेत आणावा. त्यावरून मराठ्यांनीं जाबिताखान नजीबअदवला याचा पुत्र त्याचा बहुतेक मुलूख घेतला, ते समयां रोहिले लोक त्यांस असे भीत होते कीं, ते मोठ्या बळकट किल्ल्यांत असले तरी त्यांनीं मराठे येतात असे ऐकूनच ते ठिकाण सोडून पळावे. त्यापुढें सुजा-अदवला समजला कीं, जर मराठ्यांनीं रोहिले अगदीं जिंकिले तर आपलीही दशा तीच होईल; यास्तव त्यानें रोहिले यांचे सरदार यांपासून चाळीस लक्ष रुपये घेऊन त्या रोहिल्यांशीं संकेत केला कीं, तुम्ही व आम्ही मिळून मराठ्यांस रोहिलखंडांतून बाहेर घालवूं.

२० इकडे दिल्लीमध्ये बादशाह यानें विसाजी कृष्ण व दुसरे कोणी ब्राह्मण होते, ते केवळ अतृप्त स्वभाव असें जाणून तो फार पश्चात्ताप पावला, आणि मनांत निश्चय करिता झाला कीं, कसेही संकट प्राप्त झालें तरी या लोभी लोकांचा संबंध टाकावा. मग त्यानें आपल्या लश्करचा मुख्य सरदार नजीबखान यास सांगितलें कीं, मराठे युद्धेकरून आपल्या मुलखांतून काढून द्यावे. हें सर्व वर्तमान विसाजी कृष्णास समजतांच तो विचार करिता झाला कीं, शेवटचा उपाय युद्ध, त्यावांचून दुसरी कांहीं युक्ति करून

कार्य साधेल तें बरें, ह्मणून त्यानें तेथचा सर्व वृत्तांत पुण्यास लिहून पाठविला; त्यांत सुचविलें कीं, आतां कोणत्या प्रकारें वर्तवें; ती आज्ञा व्हावी.

२१ त्या उत्तराची मार्गप्रतीक्षा करीत असतां इकडे असें झालें कीं, माधवराव थेउरास मृत्यु पावला, तेसमयीं त्याचे वयास अठ्ठावीस वर्षे झालेलीं होतीं. त्यास पुत्र किंवा कन्या कोणी अपत्य नव्हतें, त्याची स्त्री रमाबाई तिची व त्याची फार प्रीति असे, ह्मणून ती त्याबरोबर सती गेली. असें वर्तमान संन सत्राशें वाहान्तरांच्या नवेंवराचे अठरावे तारिखेस घडलें.

तो माधवराव अनेक गुणांनीं संपन्न होता, त्यानें युद्धादि कौशल्येंकरून मोठी ख्याती मिळविली, परंतु त्याची राजनीतींत दक्षता अशी होती कीं, तिच्या पुढें त्याची शौर्यप्रशंसा हलकी, तो राज्य करूं लागला ते वेळेस त्याचा मुख्य कारभारी फार दिवसांचा आणि मोठा चतुर असा सखाराम बापू नामें होता, तो लोभी असतांही त्याच्या चातुर्यामुळे लोकांस त्याची भीड फार असे. त्याच्या पुढें माधवराव राज्याधिकारी असतांही त्याचा मान तादृश होईना, आणि रघुनाथराव तोही मोठा पराक्रमी त्यामुळे त्याची प्रशंसा होईना; पुढें त्यानें रघुनाथरावाला बंदीस घातलें त्यापासून त्यास कांहींसें लोक मानूं लागले. मग त्यानें त्या सखाराम बापूला आपल्या प्रतिष्ठेस अपायसा जाणून एक दिवस एकांतीं त्याला नेऊन विचारिलें कीं, या लोकांत माझा मान किमपि दिसत नाही, त्यास मीच अयोग्य आहे, किंवा दुसरे कांहीं कारण आहे तें सांगा; व यास उपाय काय तोही सांगा. त्यावर त्यानें त्याचे मनांतील अर्थ स-

मजून उत्तर केलें कीं, याचें कारण मीच आहे; त्यास मोरोबा फडनवीस याला कारभार सांगावा, ह्मणजे तुमच्या मनोदयानुरूप होईल; असें त्यानें शाहाणपणाचें उत्तर केलें, त्यावरून माधवराव प्रसन्न होऊन त्या सखाराम बापूनें आपली जहागीर खाऊन स्वस्थ रहावें असें केलें, आणि मोरोबा फडनवीस यास कारभार सांगितला.

२२ याप्रमाणें माधवराव भोकळेपणा पावल्यावर पुढें तो कांहीं मोठें कार्य करणें तर तें आपल्या आज्ञेवांचून करूं देत नसे; त्यानें त्या वेळेस लोकांचें वृत्त समजावयास अनेक प्रकारचे उत्तम कायदे केले. तो माधवराव राज्य करीत असतां त्यास युद्धाखेरीज कधीं रिकामपण सांपडलें तर त्या अवकाशांत तो आपल्या प्रजेस कोणे प्रकारें सुख होईल तो विचार पाहात असे; कोणेही ठिकाणीं फियाद झाल्यास त्याचा न्याय खरा करण्याविषयीं त्यास मोठी आवड होती; याविषयीं त्यानें कोणीएक रामशास्त्री नामें ब्राह्मण बाळगला होता तो फार उपयोगी असे. त्या रामशास्त्र्यानें ज्या ज्या युक्ति करून पंचाइती ठरविल्या ते ठराव अद्यापि न्यायाचे उपयोगीं पडतात. तो रामशास्त्री चांगल्या मार्गानें वागणारास आप्तासारखा आणि दुष्टास यमासारखा होता, तो सातान्या नजीक माहुलीक्षेत्रीं जन्मला, त्याचें अडनांव परभुणे, तो तरुणपणीं विद्याभ्यास करावयाकरितां काशीस गेला होता, त्यास बाळकृष्णशास्त्री याचा मृत्यु झाला ते समयीं पुण्याचे दरबारीं, त्याजकडून कांहीं यत्न नसतां बोलवून नेऊन सर्व शास्त्री यांचा तो मुख्य केला. पुढें माधवराव योग्यतेस येऊं लागला ते समयीं तो त्यास नीति विचार सांगत असे, त्याविषयीं एक गोष्ट आहे. कोणेएके

समयीं माधवराव यास पंडितांचे भाषणेंकरून इच्छा झाली कीं, कांहीं तपस्या करावी; त्यामुळे माधवराव जप करूं लागला, मग एक दिवस तो जपास बसला असतां रामशास्त्री कांहीं कामानिमित्त त्याजकडे गेला तेव्हां त्यांजवळच्या शिष्यांनीं सांगितलें कीं, यावेळेस श्रीमंतांची गांठ पडणार नाही; कां कीं, ते जपास बसले आहेत, त्यावरून तो आपल्या घरीं जाऊन विचार करिता झाला कीं, जर याविषयीं वाद करावा तर ठिक नव्हे; त्यास याचा आश्रय सोडून जावें हेंच बरें, मग दुसरे दिवशीं त्याजकडे जाऊन बोलिला कीं, मला काशीस जावयाची आज्ञा द्यावी. तें ऐकून माधवराव बोलला कीं, आपण येऊन गेलां ते समयीं मी जप करीत होतो त्या निमित्त आपली गांठ पडली नाही; त्यावर त्यानें उत्तर केलें कीं, आपण जें निमित्त सांगतां तें ब्राह्मणास योग्यच आहे; परंतु ब्राह्मण जर आपलें कर्म सोडून राज्य करूं लागले तर त्यांनीं प्रजापालन करावें; तें टाकून जप करीत बसले तर तो अन्याय. त्यास जर आपल्या चित्तांत जप करावा असें आहे, तर हें सर्व राज्य टाकून मजबरोबर चलावें, मी तें आपणास पुर्तेपणें शिकवीन. त्यावरून माधवराव मनांत समजून त्यानें तें कृत्य टाकिलें, आणि रामशास्त्री याच्या अनुलक्ष्येंकरून चालं लागला.

भाग बेविसावा.

सन् सत्राशे बाह्यत्तरांपासून सन् सत्राशे पंचेहत्तरापर्यंत
झालेलीं वर्तमानें,

१ माधवराव पेशवा तो आपला अंतकाळ समीप आला

असें जाणून पुढें रघुनाथराव याचें आनुकूल्य नसल्यास आणि कारभारी लोकांत वैमनस्य असल्यास आपला भाऊ नारायणराव यास राज्य संभाळावयाचें अवघड पडेल, असें समजून त्यानें सखाराम बापूला जवळ बोलावून आपली दिवाणगिरी सांगितली; आणि रघुनाथराव काका वंदीतून काढून आपल्याजवळ नेला; आणि सखाराम बापूच्या देखतां मोठ्या अगल्यानें कारभारी व धनी यांची एकचित्तता असल्यानें राज्यास फार हित आहे असें समजाविलें; मग आपल्या भावाला त्या दोघांचे स्वाधीन केलें.* पुढें तो माधराव पेशवा मेल्यावर त्याचें उत्तरकार्य झाल्यानंतर त्याच भाऊ नारायणराव तो सातान्यास जाऊन राजाराम राजा याचे हातून पेशवे पदवीचीं वस्त्रे पावला. ते समयीं त्या नारायणरावाच्या नांवास राजानें नवें कारभारी असें पद जोडून बजावा पुरंदरच्या त्याचा दिवाण केला; आणि नानाफडनविसास त्याची वडिलोपार्जित फडनविशी दिली.

तो नारायणराव पेशवा व त्याचा काका रघुनाथराव यांचा कांहीं दिवस स्नेह राहिला; मग रघुनाथराव याचा बायको व नारायणराव याची आई या दोघींचें मनमिळेना, त्या योगें या दोघांचा द्वेष पडला. तेव्हां त्या नारायणरावानें आपले कारभारी मिळवून मसलत केली की, काकाला पुनः वंदीस घालवें. त्या कृत्यास सखाराम बापूचें मात्र अनुमोदन नव्हतें, तो ह्मणाला कीं, हें केवळ अनुचित कर्म दिसतें. मग एप्रिलाचे अकरावे तारिखेस पुण्यांत

* स्वाधीन केला हा सर्व वृत्तांत थेंडरास माधवरावाचे शरीरीं समान नसतां झाला.

नारायणराव ज्या बाड्यांत राहात होता, त्यांतच एका खो-
ल्ल्यांत रघुनाथराव काका याचा प्रतिबंध केला.

यापुढे पेशवा यानें आपल्या कारभारी मंडळीच्या लोकां-
मध्ये बजावा पुरंदरे व नानाफडनवीस व हरीपंतफडके यां-
वर विश्वास ठेवून बहुतेक राज्यकारभार यांचे हातून चाल-
विला. हे तिघे कारभारी यांचे व सखाराम बापूंचे वैमनस्य
असे; परंतु ते सारे शाहाणे ह्मणून वाहेर असे दिसत होतें
कीं, मुख्य कारभारी सखाराम बापू.

२ जानोजी भोंसला तोहि माधवरावाचे मरणसमयीं
थेउरास होता, त्यानें पूर्वीच माधवरावाचे आज्ञेनें आपला
भाऊ मुधोजी भोंसला याचा पुत्र रघुजी भोंसला तो दत्तक
घेतला.

त्या मुधोजीशिवाय जानोजीला आणखी भाऊ होते,
त्यांस संतति नव्हती. जानोजीनें तो मूल घेतल्यावर त्या
मुलाचा बाप मुधोजी तोच त्याचा रक्षक केला असेल असें
वाटतें; परंतु तो अर्थ निश्चित होत नाही. त्यापुढे दुसरे
वर्षीं मे महिन्यांत तुळापुराजवळ जानोजी भोंसला मरण पा-
वला; तेव्हां त्याचा पुत्र रघुजी भोंसला याचा रक्षक कोण
ह्मणून जानोजीचे भाऊ मुधोजी भोंसला व साबाजी भोंसला
हे दोघे भांडूं लागले; ते समयीं जानोजीची स्त्री दर्याबाई
भोंसली ती दोघांदिरांतून एकासही मुलाचा रक्षक न करि-
तां आपणच भोंसल्याचे राज्याचा कारभार करिती झाली;
त्या वेळेस तिनें साबाजीला आपले लश्करचें काम मुख्यत्वे
सांगितलें; तेव्हां तो मुधोजी भोंसला आपणास या समयीं
युद्धावांचून दुसरा उपाय नाहीसा समजून तह्मकर जमा
करून युद्धास सिद्ध झाला. मग तो व त्याचा भाऊ सा-

बाजी यांची गांठ पडून कुंभारी गांव आकोल्याजवळ आहे तेथे युद्ध झाले; त्या प्रसंगी मुधोजी भोंसला याचा अगदीं पराभव होऊन तो आपले जिवाचे रक्षणासाठीं पळून गेला. मग पेशव्याचे योगें ते दोघे भाऊ युद्धकरणें टाकून एका-मेकास भेटले असतां त्या दर्याबाईनें एकाएकीं साबाजीला टाकून मुधोजीचा पक्ष अवलंबिला. असें झाल्यावर मुधोजी इलिचपुरचा कोणी मुख्य पठाण होता, त्याचे साहाय्येकरून पुनः युद्धास उद्युक्त झाला, आणि साबाजी, निजाम व पेशवे यांचें साहाय्य संपादावयास यत्न करूं लागला; इतक्यांत असें झालें कीं, नारायणराव पेशवा मारेकरी यांनीं मारिला; त्या अनर्थांमुळे इतर सर्व मोठमोठीं कार्ये राहिलीं. असें संन सत्राशें त्रेहान्तरांच्या आगष्ट महिन्याचे तिसावे तारिखेस झालें.

३ मारेकरी यांनीं नारायणराव पेशवा मारिला तो प्रकार असा, एके दिवशीं नारायणराव भोजन करून आपल्या महालांत निजला होता; ते समयी त्या वाड्यांत एकाएकीं गडबड मोठीच झाली, ती ऐकून तो जागा होऊन पाहूं लागला, तों वाड्यांत गारदी लोक शिरले, त्यांत सुमेरशिंग व महंमद यूसफ हे दोघे होते, ते आपला रोजमुरा बाकी राहिला ह्मणून कांहीं दांडगाई करितात, असेंही त्याचे दृष्टीस पडलें, आणि ते आपल्या आंगावर येतात, असें पाहून तो पळत पळत आपल्या काकाचे खोलींत गेला; त्याचे पाठीस गारदी लोक लागले, त्यांत सुमेरशिंग फार जवळ होता, तेव्हां तो आपले काकाचे शरीरास मिठी मारून बोलिला कीं, काका माझा प्राण या वेळेस वांचवा, असें ऐकून रघुनाथराव मध्ये होऊन सुमेरशिंगास त्याचे रक्ष-

पार्थ दयायुक्त बोलणें बोलिला; तेव्हां सुमेरशिंग झगला कीं, मी हें कृत्य येथपर्यंत केलें, तें जर आतां सोडिलें तर माझा नाश मी आपल्या हातें केलासा होईल; आतां तुझी याची आशा सोडा, आणि यापासून लवकर दूर व्हा, नाही तर दोघे मेले जाल. तेव्हां रघुनाथरावानें आपल्या शरीराची मिठी सोडवून त्याला दूर सारून गच्चीवर पळून गेला; त्याचे पाठीमागें फिरून त्यास धरावयास नारायणराव तिकडे त्वरेनें जाऊं लागला असतां कोणीएक हत्यारबंद रघुनाथरावाचा चाकर त्रव्या* पवार होता, त्यानें त्या नारायणरावाचे पाय धरून मागें ओढून पालथा पाडिला; त्याच क्षणीं नारायणरावाचा चाकर परम विश्वासू छापाजी† टिळकेर नांमें होता, तो जवळ हत्यार नसतांही मोठ्या त्वरेनें धावून आपला धनी आपल्या आंगाखालीं घालून त्याच्या रक्षगार्थ आपण त्यावर पडला. ते समयीं सुमेरशिंग व त्रव्या पवार या दोघांनीं एके जागीं बरोबर ते दोघे धनी व चाकर तरवारिनें ठार मारिले. हें वर्तमान बाहेर कळल्यावर सखाराम बापूनें हरीपंत फडक्याचे हातानें झालेल्या प्रकाराचें पत्र लिहवून शोधस वाड्यांत रघुनाथरावाकडे पाठविलें, त्याचें त्यानें उत्तर असें दिलें कीं, हें कृत्य गारदी लोकांनीं केलें. त्यावरून रघुनाथरावानेंच हें कृत्य केलें, असा मनांत संशय उत्पन्न होऊन हरीपंतफडके तेच वेळेस बारामतीस पळून गेले; आणि सखाराम बापू यानें शहरचे लोक फार गडबडले होते, त्यांस धैर्य देऊन स्वस्थ केलें. मग त्रिंबकरावमामा त्या वाड्यांत जाऊन त्यानें तें पेशव्याचें प्रेत नेऊन जाळिलें.

* त्रव्या झणजे तुळजाजी असेल.

† छापाजी झणजे चांफाजी.

रघुनाथराव त्या गारदी लोकांचे बंदींत बाकी रोजमुरा देण्याचे निमित्तकरून राहिला असतांही वकील कारभारी लोक त्याजकडे जात असत; नंतर सर्व कारभारी लोकांचे मते असें ठरलें कीं, नारायणरावास रघुनाथरावानेंच मारविलें असेल; परंतु त्याचा निश्चय होत नाही; त्यास हालीं याला पेशवे पदवी प्राप्त झाली ती यानें भोगावी.

या विचारास रामशास्त्रीही अनुमोदन देता झाला; परंतु तो बहुत युक्तीनें गुप्तपणें त्याचा आंतून बारीक शोध काढूं लागला, त्यावर दीड महिन्यानें त्यास पुरतेपणें तें सर्व विदित झालें. तेव्हां रामशास्त्री रघुनाथरावापाशीं जाऊन बोलिला कीं, हें अकर्म तुझींच करविलें, मी याचा पुरतेपणें शोध करून तुझ्याकडे आला. असें त्याचें भाषण ऐकून रघुनाथराव यानें इतकेंच मान्य केलें कीं, मी त्यास धरावा असें मात्र पत्र दिलें होतें. हें वर्तमान खरेंच असेल कां कीं, पुढें तो रघुनाथरावाच्या हातचा अस्सल कागद रामशास्त्री यास सांपडला; त्यांतील लेख मुळचा असा होता कीं, तो धरावा; त्या धकारावर कोणी आणीक शाई घालून मारावा असें केलें होतें. तें कृत्य आनंदी वाईचेंच असेल असें सर्वांच्या मनांत आलें. नंतर रघुनाथरावानें त्यास धरण्याविषयीं पत्र लिहिलें हा अन्याय आपणापासून घडला, असें मान्य करून रामशास्त्री यास विचारिलें कीं, या दोषास प्रायश्चित्त काय करावें. त्यावर त्यानें उत्तर केलें कीं, यास देहांत प्रायश्चित्त पाहिजे. कां कीं, तुमचें बाकी उरलें जें आयुष्य त्यांत तुझ्यापासून सद्वर्तन होणार नाही. आणि यापुढें तुझीं व तुमचें राज्य याची धडगति मला दिसत नाही; यास्तव इतःपर तुझी राज्य करीत असाल तोंपर्यंत

मी पुण्यास येणार नाहीं; आजपर्यंत सरकारचा आश्रित झालों होतो, तो मी आतां नव्हे, इतकें बोलून तो शास्त्री तेथून निघून वार्यांक्षेत्राजवळ एका लहानशा गांवीं राहून काळक्षेप करिता झाला.

इकडे त्या गारदी लोकांचा बाकी रोजमुरा देऊन रघुनाथराव मोकळा झाल्यावर त्यास सातान्याहून पेशवे पदवीचीं वस्त्रे आलीं.

नारायणराव मारिला गेला तेव्हां त्याचें वय केवळ अल्प अठरा वर्षांचें होतें, तितक्यांत त्याचे गुण अथवा दुर्गुण हें लोकांस दिसून आले नाहींत, परंतु त्याच्या धैर्याविषयीं एक कथा आहे ती अशी. माधवराव पेशवा असतां हे दोघे भाऊ पुण्यामध्ये गुल टेंकडीकडे हत्तींची लढाई पाहात बसले असतां त्यांतून एक हत्ती मोठ्या त्वरेनें जेथें ते दोघे बसले होते तेथें समोर धावून आला, तेव्हां त्यांजवळचे चाकर लोक वगैरे होते ते सर्व पळाले, ते समयीं तो नारायणरावही उठून पळावयास सिद्ध झाला; इतक्यांत माधवराव त्याच्या हातास धरून बोलिला कीं, तूं जर पळालास तर तुजविषयीं अक्वार लिहिणारे काय लिहितील ! तें ऐकतांच तो त्याजवळ स्थीर बसला; नंतर तो हत्ती केवळ निकट येऊन पोहचला असतां कोणीएक आपाजीराव पाटणकर नामें मराठा शिलेदार होता, त्यानें मोठ्या धैर्यानें धांवत येऊन नारायणरावाचे पुढें होऊन हत्तीच्या सोंडेंत खंजीर खुपसून त्या हत्तीला एकीकडेस केलें.

४ हिंदुस्थानांत लश्करसुद्धां विसाजी कृष्ण होता, तो असें इच्छीत असे कीं, मोगलांशीं युद्ध न होतां तल्लूख्यानेच कार्य साधवें; परंतु तें न होतां संन सत्रांशीं बाहात्त-

रांच्या दिसेंबराचे एकुणिसावे तारिखेस दलाजवळ त्याचा व मोंगलांचा युद्ध प्रसंग झाला, त्यांत मराठे जय पावले. नंतर त्यांशीं व बादशाहाशीं तह झाला, त्यांत असें ठरलें कीं, पेशव्यास बादशाहापासून बक्षी पदवी असावी; आणि त्याचा हस्तक जाविताखान त्या कामावर ठेवावा; आणि जाटापासून बादशाहानें सरंपूर घेतलें होतें तें त्याचें त्यास द्यावें. या खेरीज इंग्लिशांनीं नजीबअदवल्यापासून खोरा व खरा हे दोन परगणे घेतले ते बादशाहाकडे असत ते ही जाटास द्यावे. याप्रमाणें करार झाल्यावर विसाजी कृष्ण लश्करसुद्धां पर्जन्यकाळाचे अखेरीस पुण्यांत दाखल झाला.

५ जानोजी भोंसला याचा दत्तपुत्र रघूजी भोंसला तो रघुनाथरावास पेशवे पदवी प्राप्त झाली असतां आपली माता जानोजीची स्त्री दर्याबाई व मुधोजी भोंसला यांसहित येऊन पेशव्यास मिळाला; तेव्हां त्या रघूजीस सेनासाहेब-सुभा पदवी प्राप्त झाली. नंतर रघूजी व दर्याबाई हीं तेथून निघून बराडाकडे गेलीं; परंतु मुधोजीनें पाहिलें कीं, साबाजी आपलेपेक्षां बलाढ्य झाला ह्मणून तो पेशव्याजवळ राहिला.

६ याप्रमाणें दक्षिणेंतील वर्तमान असतां हैदर व निजाम यांच्या राज्यांत मसलती होत होत्या कीं, मराठ्यांत वैमनस्यें पडून फार अव्यवस्था झाली आहे, त्यास या समयीं कांहीं आपला लाभ पाहावा; त्यांत निजाम याची सिद्धता झाली नाहीं तोंच रघुनाथराव मोठी त्वरा करून त्या निजामावर चालून गेला, तेव्हां त्यास असें अगत्य पडलें कीं, ज्याचे प्रतिवर्षीं वीस लक्ष रुपये उत्पन्न व्हावे, असा मुलूख

देऊन तह करावा. एवढी मिळकत त्या रघुनाथरावास मिळाली, ती जर तो आपले मराठे मुख्य सरदार यांस वांटून देता तर त्याचे पेशवे पदवीस दृढता येती; परंतु ते न करतां त्याने निजामाच्या गोड गोड गोष्टां ऐकिल्या कीं, तुम्ही व आम्ही बहुतां दिवसांचे सोबती, त्यावरून मोहित होऊन तो वीस लक्ष रुपयांचा मुलूख घेतलेला त्याचा त्यास माघारां दिला.

७ त्या वेळेस जे त्या रघुनाथरावाचे अनिष्टचिंतक होते, त्यांस मोठा हर्ष झाला कीं, हा एवढा मूर्खपणा याने केला. या योगें हा लवकरच बुडेल. असेंच आणीक एक त्यांस हर्ष होण्याचें कारण झालें, ते असें; औरंगाबादेजवळ साबाजी भोंसला लश्करसहित होता, त्यावर त्यानें त्रिंबकराव मामास पाठविलें, आणि आपण करनाटकांत जाऊन हैदर व इंग्लिश यांशीं युद्ध प्रसंग करावयाची मसलत चालविली. त्यामुळें त्या अनिष्टचिंतकांस त्याचे पेशवे पदवीस कांहीं विघ्न उत्पन्न करण्यास तो दूर गेल्यावर पाठीमागें सुलभ पडेलसें वाटलें. त्यावरून सखाराम बापू व नाना फडनवीस हे दोघे त्या रघुनाथरावाचें लश्कर सोडून माघारें पुण्यास आले. त्यांचे मागून थोडक्याच वेळानें गणपतराव रास्त्र्या व बाबूजी नाईक वारामतीकर व मोरोबा फडनवीस व बजाबा पुरंदरे वगैरे लश्कर सोडून कांहीं निमित्त करून माघारें पुण्यास आले. ते समयीं त्या रघुनाथरावाचे पक्षपाती आणि तो रघुनाथराव यांखेरीज सर्व लोक समजले कीं, रघुनाथरावास घातक अशी कांहीं मोठी मसलत होत आहे; त्या वेळेस पुण्याचा कारभार चालविणारे सखाराम बापू व त्रिंबकराव मामा व नानाफडन-

वीस व ओरोबा फडनवीस व बजाबा पुरंदरे व आनंदराव साजी व हरीपंत फडके इतके असत, ते पेशवे कुळ योगेंच वाढलेले. शाहू महाराजाचे अष्टप्रधान यांशिवाय दुसरे होते, असें असतां ते वेळेस त्या अष्टप्रधानास व बून कारभार हे चालवीत होते. त्यांनीं मसलत केले लोकांस पहिल्यानें कळली नाहीं, शेवटीं त्या कारभार्याः असें केले कीं, नारायणरावाची स्त्री गंगाबाई गरोदर होत तिजबरोबर दुसऱ्या कांहीं गरोदर स्त्रिया होऊन त्यांसहि ती पुरंदर किल्यावर ठेविली; आणि जे रघुनाथरावास पत्नी होते, त्यांस बंदीस घालून कारभार त्या गंगाबाईस नांवें चालविला; तेव्हां लोक समजले कीं, गंगाबाईस पु होईल तो अथवा त्यांतील एकीचा पुत्र तो गादीचा अधिकारी करून रघुनाथरावास भ्रष्ट करावें, अशी मसलत आहे त्या कारभारी लोकांनीं त्या वेळेस निजामअल्ली व साबाज भोंसला हे आपल्या मसलतीस अनुकूल केले; आणि रघुनाथरावाच्या लश्करांत मुख्य कारभारी कृष्णराव बळवंत होता, तोही इकडून कांहीं सूचना झाली असतां या मसलतीस अनुसरेंलसा केला. असें संन् सत्राशे चवव्याहत्तरांत झालें.

८ याप्रमाणें पुण्याचें वर्तमान असतां रघुनाथराव कर. नाटकांत बलारीपलीकडे जाऊन त्यानें हैदराशां कांहीं बोलणें लाविलें होतें, ते समयीं त्यास कांहीं द्रव्याची गरज लागली; तेव्हां त्या हैदरानें कांहीं नगद रुपये देऊन पुढें पंचवीस लक्ष रुपयेपर्यंत दावयाचा करार केला, यास्तव त्या रघुनाथरावानें करनाटकांत मराठ्यांचे तीन परमणे होते ते त्या हैदरास दिले. त्यानंतर त्यास पुण्याची मस-

लत कळली; तेव्हां त्याचे मनांत होतें कीं, अर्काटच्या नवावाचा मुलूख लुटावा, तें सोडून त्यानें त्या हैदराशीं तह करून ठरविलें कीं, वर्षास सहा लक्ष रुपये खंडणी तुझ्यासच देऊं आणि पेशवे तुझीच. मग त्या रघुनाथरावास कोणी सांगितलें कीं, तुमच्या लश्करांतील सरदार लोक कृत्रिमी आहेत; त्यांत भवानराव प्रतिनिधि मुख्य; त्यास तुझी आपली सावधगिरी ठेवा. त्यावरून प्रतिनिधीस त्यानें विचारिलें कीं, तुझी तीनशें स्वांरानिशीं आपल्या अधिकाराप्रमाणें चाकरी करावी, असें असतां तुझ्यास चार हजार स्वांर ठेवायाचें प्रयोजन काय ? त्यावर तो कांहीं उत्तर देईना; तेव्हां मुरारराव घोरपडे सेनापति यांस सांगितलें कीं, भवानराव प्रतिनिधि याचें लश्कर लुटा; त्यावर त्यानें उत्तर केलें कीं, तुमचा जो शत्रू असेल त्यावर आह्मी जाऊं. हा आपले घरचा खटला यांत आह्मीं शिरणार नाहीं. मग वामनराव गोविंद पटवर्धन वगैरे सरदार यांला क्रमेंकरून तेंच सांगितलें असतां त्यांनींही तेंच उत्तर केलें, तेव्हां तो आपले खासगीचे लोक व कांहीं तोफा घेऊन त्या लश्करांतून बाहेर निघाला; तरी प्रतिनिधि त्यानें पुसल्याचें उत्तर देईना. त्या प्रतिनिधीच्या जवळचे शिपाई लोक बहुतकरून माननदीचे व येरळा नदीचे कांठीं राहाणारे होते, त्यांनीं प्रतिज्ञा केली कीं, आमच्या धन्याचे जिवास जर बरें वाईट होईल, तर आह्मी इतकेही मरून जाऊं. हें वर्तमान कळतांच रघुनाथराव युद्धाचा उपाय टाकून आपण त्या भवानरावाकडे एकांत करावयास गेला; तेव्हां प्रतिनिधीनें त्याचा सन्मान करून एकांतीं दोघे कळते समयी आपली तरवार दोघांमध्ये ठेविली; तेव्हां रघुनाथरावाने

त्यास विचारिलें कीं, तुह्यास येवढ्या दूर दृष्टीचें प्रयोजन काय आहे? त्यावर बोलिला कीं, कदाचित् पंतप्रधान* प्रतिनिधीशीं बोलताहेत त्यांत विसर पडेल. मग त्या एकांतांत एकमेकांचीं प्रमाणवचनें होऊन त्या रघुनाथरावानें प्रतिनिधीला कांहीं द्रव्य दावयाचें कबूल केल्यावर उभयपक्षां युद्धादि प्रकार नाहींसा झाला; नंतर रघुनाथराव आपल्या बरोबर मुरारराव घोरपडा व प्रतिनिधि यांस घेऊन पुण्यास येऊं लागला, तेव्हां वामनराव पटवर्धन वगैरे सरदार तेही त्याबरोबरच होते; परंतु त्याच्या लश्करांत ते न मिळतां वेगळेच उतरत, आणि रात्रीं रघुनाथरावाचा छापा पडेल झगून फार सावधपणा राखीत असत. ते समयीं रघुनाथरावावर हरीपंत फडका लश्करसहित पुण्याहून येत होता, आणि त्रिवकरावमामा व साबाजी भोंसला हे परिंज्याहून येत होते, व निजामअल्ली तो कलबुर्ग्याहून येत होता, या तिघांतून जो कोणी प्रथम पुढें येईल, त्यास मिळून रघुनाथरावाशीं युद्ध करावें, अशी वामनराव वगैरे सरदार मंडळीची मसलत होती. त्या तिघां येणारांत त्रिवकराव याच्या मनांत आलें कीं, रघुनाथराव मोठा शूर आहे, त्यास जिंकिलें असतां आपली मोठी कीर्ति होईल; आणि साबाजी भोंसला तर आपल्या कामाकरितां या कामांस विलंब करितो; असें मनांत आणून आपण एकदांच पुढें लश्करसहित येऊन भीमानदीचे पार उतरून पंढरपुराजवळ मोठ्या मैदानांत रघुनाथरावास गांठून त्यावर एकाएकी पडला; त्या समयीं मामा-

* पंतप्रधान झगजे रघुनाथराव, त्यास प्रतिनिधीनें तुझीं व आझीं सारिखेच भसें दर्शविलें.

पेक्षां त्याजवळ फौज कमी असतांही त्या रघुनाथरावानें त्याचा पराभव केला, त्यांत तो मामाहि फार जखमी झाला. ते समयीं रघुनाथरावानें त्यास धरून कैदेत ठेविलें. त्या लढाईत रघुनाथरावाचे सुमारे दहा हजार स्वार होते, त्यांत पुढचे तोंडीं आपण होऊन मोठ्या आवेशानें लढला. ते समयीं मामाकडचा सरदार गंगाधरराव रास्ता तोहि जखमी झाला; परंतु रघुनाथरावाचे हातीं न सांपडतां वांचला. प्रतिनिधि व मुरारराव घोरपडा हे दोघे रघुनाथरावाकडचे होते, परंतु ते त्या युद्धांत न शिरतां एकीकडे उभे राहिले; मग थोडक्याच दिवसांनीं प्रतिनिधि हरीपंताच्या लश्करांत जाऊन त्यास मिळाला; आणि मुरारराव घोरपडा आपलें स्थान घुटी तेथें जाऊन राहिला; मग हरीपंत फडका सावाजी भोंसला व निजामअली यांस जाऊन मिळाला; परंतु त्या दोघांचे मनांत लवकरच जाऊन रघुनाथरावावर पडावें असें नव्हतें. असा तो राघोबा जय पावल्यावर त्याचे मसलतींत कांहीं जीव आहेसैं कांहीं दिवस दिसत होतें; कां कीं, विसाजी कृष्णानें हिंदुस्थानांतून जवाहीर आणिलेलें होतें, तें त्यानें पंढरपुरांत मोडिलें; आणि तेथची खंडणी घेऊन द्रव्य जमा केलें; त्याजवरून त्याजपाशीं फौज जमा होऊं लागली; तेव्हां तो रघुनाथराव पुण्याची वाट धरिता झाला. मग कांहां मजला तिकडे गेला असतां त्याच्या मनांत आलें कीं, माझ्या जवळचें द्रव्य या एवढ्या लश्करास पुरणार नाही; आणि हें द्रव्य सरल्यावर लश्कर आपल्याजवळ टिकेलसा विश्वास नाही, यास्तव तो पुण्याचा मार्ग सोडून बऱ्हाणपुरास चालिला; आणि इंग्लिश व होळकर व शिंदे यांची कुमक घेऊन कार्य साधवें असें

मनांत योजिता झाला. याविषयीं त्यानें पूर्वीपासूनच त्या तिघांशीं कांहीं बोलणें लाविलें होतें. तो रघुनाथराव पुण्यावर येऊं लागला त्या वेळेस पुण्यांतील कारभारी लोक फार भ्याले; कां कीं, कदाचित् साबाजी भोंसला व निजामअल्ली हे रघुनाथरावाचा पक्ष धरितील असा संशय होता; यास्तव त्यांनीं विचार ठरविला कीं, सातान्याचा राजा मुक्त करून त्याचे मुख्यत्वे रघुनाथरावाचा पराभव करावा; परंतु तो बऱ्हाणपुरास जाऊं लागला त्यावरून ते निर्भय होतात लश्कर जमा करून त्याचे पाठीस लाविते झाले. त्यावर निजामअल्ली व हरीपंतफडका तेही त्याचे पाठीस लागले. त्या सर्वांचें मिळून पन्नास हजार लश्कर होतें.

९ रघुनाथराव बऱ्हाणपुरीं शिंदा व होळकर यांची गांठ पढायाचे आशेनें थोडकेसे दिवस राहिला; मग ते न झालें झणून तेथून निघाला; त्यास त्याचे लोक ते वेळेस बहुत प्रकारें निषेधीत असतां तो ते न मानितां नर्मदापर गेला; तेव्हां त्याजवळ सात हजार स्वार मात्र राहिले, त्या खेरीज मुधोजी भोंसला वगैरे सरदार त्याला सोडून निघून गेले. नंतर तो राघोबा इंदुरास पोचला, तेथें शिंदा व होळकर होते, त्यांनीं त्याचा मोठा मान करून त्यास आपल्या लश्करामध्ये घेतलें. त्यावरून अशी वदंता उठली कीं, या दोघांनीं रघुनाथरावाचा पक्ष धरिला, आणि गोविंदराव व फत्तेशिंग गाइकबाड हे दोघे भाऊ गुजराथच्या आधिपत्याविषयीं भांडताहेत तेही आपला कज्जा शिंदा व होळकर यांकडे नेऊन ते सांगितील, त्यास मान्य होऊन त्यांचे विचारें रघुनाथरावाचें साहाय्य करणार.

परंतु त्या पूर्वी एप्रिलाचे अठराव्या तारिखेस नारायण-

रावाची स्त्री गंगाबाई प्रसूत होऊन पुत्र झाला; तेणें-
करून रघुनाथरावास पेशवे पदवी प्राप्त होणार नाहीं सा-
निश्चय ठरला. त्या मुलाचें नांव माधवराव नारायण असें
ठेविलें. त्याच्या जन्मदिवसापासून चाळिसावे दिवशीं त्यास
सातान्याहून पेशवाईचीं वस्त्रे येऊन तो राज्यावर स्थापिला.

१० इकडे रघुनाथरावाच्या पाठीस लागलेले निजाम-
अल्ली व हरीपंतफडके होते, त्यांत निजामअल्ली तो पुण्यां-
तील कारभारी लोकांनीं मुलूख दावयाचा कबूल केला
होता त्याप्रमाणें मिळाला नाही, व शिंदे आणि होळकर
याणीं रघुनाथरावाचा सन्मान केला; हें वर्तमान ऐकून
त्याची पाठ सोडून वासम नजीक छावणी धरून राहिला;
आणि हरीपंतफडके यांनीं बऱ्हाणपुराजवळ मुकाम केला.
यानंतर पुण्यांतील कारभारी लोकांमध्ये ईर्ष्या उत्पन्न हो-
ऊन एकमेकांच्या विश्वासांत कांहीं अंतर पडून त्यांमध्ये
दोन फळ्या झाल्या. त्यांत एक फळी अशी, मोरोबाफड-
नवीस व बाबुजीनाईक बारामतीकर व बजाबापुरंदरे हे तिघे
रघुनाथरावाचे पक्षपाती झाले. त्यांनीं मसलत केली कीं,
सखाराम बापू व नानाफडनवीस व गंगाबाई व तिचा पुत्र
यांस धरून कैद करावें. त्या वेळेस पुरंदर किल्ल्यावर
पर्जन्यकाळामुळें धुकें फार झणून ते सारे त्या किल्ल्याखालीं
उतरून साखडांत राहिले होते, त्यांस तें वर्तमान जून महि-
न्याचे तिसावे तारिखेस कळलें, तेव्हां ते तात्काळ पुरंदरा-
वर चढले.

११ करनाटकीं हैदरअलीनें दक्षिणेंतील हें सारें वर्त-
मान ऐकून तुंगभद्रेचे दक्षिणेस जितका मराठ्यांच्या मुलूख
होता तो सर्व हस्तगत केला; आणि सलाबतजंग मराठी

मुलखांत शिरून आथणी व मिरजपर्यंत खंडणी घेत आला.

१२ रघुनाथराव बरोबर तीस हजार फौज घेऊन इंदूर सोडून तापीनदीचे कांठी जाऊन उतरला; त्या समयी त्या-जवळची फौज बहुतकरून शिंदे व होळकर यांजकडची होती; त्याचे मनांत होतें कीं, मुधोजीभोंसले व गोविंदराव गाइकवाड हे येऊन आपणास मिळतील, त्या आशेनें त्यांची मार्गप्रतीक्षा करीत असतां त्यानें इंग्लिशांशीं पुनः तहाचें बोलणें लाविलें, त्या इंग्लिशांच्या मनांत पूर्वीपासून फार दिवस असें होतें कीं, मुंबईजवळचे लहान टांपू व साष्टी व वसई हीं घ्यावीं; आणि याविषयीं ते फार उद्योग करीत असत; परंतु त्यांची ती मसलत सिद्धीस गेली नाहीं. मग रघुनाथराव यास जेव्हां त्यांचें अगत्य पडलें, तेव्हां ते समजले कीं, या रघुनाथरावाच्या द्वारे आपला अर्थ सिद्धीस जाईल ह्मणून त्यांनीं आपला वकील मोस्तिन्* नामें साहेब होता त्यास आज्ञा दिली कीं, हें कार्य तुझीं साधावें.

१३ त्यापूर्वीं संन् सत्राशें बाहात्तरांत ज्या दिवशीं माधवरावाचा मृत्यु झाला, तेच दिवशीं इंग्लिशांनीं भडोज घेतली. त्या घेण्याचें कारण असें, इंग्लिशांकडे सुरतेचें आधिपत्य असतां त्यांस भडोजच्या नवावाकडची खंडणी यावयाची होती ती तो देईना, तेव्हां इंग्लिशांनीं संन् सत्राशें एकाहात्तरांत पर्जन्यकालाचे कांहींसें पूर्वीं तो पैका मागावयास फौज पाठविली, तरी त्यानें खंडणी दिली नाहीं. मग तो

* वकील मोस्तिन् साहेब तो माधवरावपेशवा याच्या मरणाचे कांहींसा आगोदर पुण्यास पोहोचला होता, त्यास विलायतेंतून कंपनी सरकारची आज्ञा होती कीं, हिंदूच्या मुलखां आपले उदमी लोक आहेत त्यांचा व तेथ-च्या आपल्या मुलखाचा बंदोबस्त ठेवून त्या लोकांशीं सलुखा मात्र ठेवावा, परंतु कोणाशीं देणें घेणें वगैरे कोणत्याहि गोष्टीचा संबंध करूं नये.

नवाव पर्जन्यकाळानंतर मुंबईस येऊन इंग्लिशांशीं कांहीं तह करून गेला. पुढें तो तह त्याचे मनास ठीक वाटला नाहीं ह्मणून त्यानें तेथें इंग्लिशांचा वकील होता त्याचा कांहीं अनादर केला; त्यावरून त्या वकिलास मुंबईसरकारची आज्ञा झाली कीं, तुझी भडोजेहून निघून सुरतेस जावें; आझी लश्कर पाठवून तो किला घेऊं. त्यावरून वकील तेथून गेल्यावर मुंबईहून फौज जाऊन तो भडोज किला घेतला.

१४ रघुनाथराव पुण्यास येत होता; तोती वाट सोडून वऱ्हाणपुरास गेला; तेव्हां साष्टीवगैरे स्थानें हस्तगत करण्याविषयीं मोस्तिन्साहेबाचा यत्न होता; परंतु रघुनाथराव दूर पडला यास्तव तें काम सिद्धीस जाईना; पुढें रघुनाथराव तापी उतरला तेव्हां सुरतेचा अधिकारी साहेब होता, त्याकडून त्या मसलतीसंबंधें बोलणें पुनः लाविलें, परंतु तो साष्टीवगैरे घावयास कबूल होईना, ह्मणून तें सिद्धीस गेलें नाहीं; आणि दुसरें कांहीं बोलणें होत होतें तों पोर्तुगीस लोकांच्या विलायतेंतील बादशाहांकडून साष्टीवगैरे स्थानें हिंदु लोकांपासून माघारीं घ्यावयास फौज गोमंतकीं आली, त्यावरून मुंबईसरकारांत असें ठरलें कीं, ठाणें नामें साष्टीचा किला तो आपण न घेतल्यास पोर्तुगीस घेतील, यास्तव त्वरा करून तें ठाणें आपण घ्यावें. तेव्हां सहाशें गोरे लोक व एक हजार पलटणी शिपाई तोफासुद्धां त्या कामावर नेमिले, ते संन् सत्राशें चौऱ्याहत्तराच्या दिसेंबराचे बारावे तारिखेस मुंबईहून निघाले त्याचे दुसरे दिवशीं पोर्तुगीस लोकांचीं जहाजे येऊन मुंबईजवळ नांगरलीं; आणि ते लोक इंग्लिशांस ह्मणाले कीं, साष्टीवगैरे ठिकाणें पूर्वी-

पासून आमचीं तीं आह्मी घेऊं, त्यास तुमचे जे लोक ति-
कडे रवाना झाले ते मागे फिरवा. असें त्यांचें बोलणें इंग्लिश
ऐकेनात तेव्हां ते लोक तेथूनच माघारें गेले, आणि
इंग्लिशांच्या लोकांनीं तेथें गेल्यापासून सातवे दिवशीं ठाणें
घेतलें; नंतर थोडक्याच दिवसांत संपूर्ण साष्टी आणि
उरण टांगू हीं त्यांनीं हस्तगत केलीं.

१५ असें मुंबईकडचें वर्तमान असतां पुण्यांतील कार-
भारी लोकांनीं गुप्तपणें शिंदे व होळकर यांनीं रघुनाथरा-
वाचा पक्ष सोडून आपला पक्ष धरावा असें केलें, आणि ते
तीस हजार स्वार जमा करून पुरंदराहून निघाले ते रघु-
नाथरावावर चालले. ती तारीख नवेंवराची सत्ताविसावी.
असें झालें असतां रघुनाथराव शिंदें व होळकर यांचें कृ-
त्रिम समजून पुरंदराकडील लश्कर येऊन तापीवर पोह-
चलें नाहीं तोंच शिंदे व होळकर यांचें लश्कर टाकून
निघाला; तो तेथून पुढें तापीनदीचे कांठीं तालनेर नाभें
किला आहे, त्यांत आपले खासगीचे लोक भरून आपण
गुजराथेकडे चालला. तेव्हां त्याची स्त्री आनंदीबाई बहुतां
दिवसांची गरोदर होती, ती धारेच्या किल्यांत नेऊन ठे-
विली, आणि थोडकेसे दिवस तेथें राहिला असतां ती प्रसूत
होऊन पुत्र झाला, तो बाजीराव रघुनाथ. त्याचा जन्मका-
ळचा योग असा होता कीं, ब्राह्मणाच्या राज्याचा शेवट
तो जिवंत असतांच व्हावा.

१६ यानंतर रघुनाथराव, सन् सत्राशें पंचेहत्तरांत जाने-
वारीच्या तिसरे तारिखेस बडोद्यांत पोहचला, ते समयी त्या
बरोबर दहा हजार स्वार व चारशें पायदळ होते. तो
बडोद्यास गेला याचें कारण असें कीं, त्याच्या मनांत गोविं-

दरावगाइकवाड याशीं स्नेह करावा, आणि इंग्लिशांशीं बोलणें लाविलेलें शेवटास न्यावें. इकडे पुण्यांतील कारभारी लोकांनीं तो तालनेर किला घेऊन रघुनाथरावाचे पाठीस हरीपंत फडका फौज देऊन लाविला, आणि सखाराम बापू व नानाफडनवीस हे दोघे तेथून माघारें पुरंदरास आले, तेथेंच त्यांनीं कारभार चालविला.

रघुनाथराव बडोद्यास गेला तेव्हां गोविंदराव गाइकवाड तो आपला भाऊ फत्तेशिंग बडोदे शहरांत असे त्या शहरास घेरा घालून लढत होता. पूर्वीं संन् सत्राशें अडसष्टांत रघुनाथरावाचें व माधवराव पेशव्याचें वैमनस्य पडलें, तेव्हां दमाजी गाइकवाडानें रघुनाथरावाच्या साहाय्यास आपला पुत्र पाठविला तोच हा गोविंदराव गाइकवाड.

माधवरावानें रघुनाथरावास जिंकिल्यावर पुढें थोडक्याच दिवसांनीं तो दमाजी मृत्यु पावला. त्या समयीं त्याचे पुत्र चार होते, त्यांत एक सयाजी, दुसरा गोविंदराव, तिसरा माणिकजी, चवथा फत्तेशिंग; इतक्यांत सयाजी वडोल परंतु तो दमाजीच्या दुसरे स्त्रीचा पुत्र, गोविंदराव तो दुसरा पुत्र परंतु पहिले स्त्रीचा; माणिकजी व फत्तेशिंग हे दोघे तिसरीचे. दमाजी मेला ते समयीं गोविंदराव हा रघुनाथरावाकडचा ह्मणून पुण्यांत प्रतिबंधांत होता, तथापि त्यास त्याचे बापाचें स्थान व त्याची पदवी सेनाखासकाईल नामें होती, ती त्याला होण्यास कोणी प्रतिपक्षी नव्हते; कां की, त्यानें आपण रघुनाथरावाचा पक्ष स्वीकारला, या अन्यायाबद्दल तेवीस लाख रुपये दंड दिले आणि नजर एकवीस लाख, याशिवाय आणखी कांहीं कारणास्तव साडेसाहा लाख, मिळून साडेपन्नास लक्ष रुपये दिले, आणि प्रतिवर्षीं

सात लक्ष एकुणहत्तर हजार रुपये दावयाचे कबूल केलें; या खेरीज पुणें मुकामीं निरंतर त्याजकडील सरदारांनीं चाकरी तीन हजार स्वारांनिशीं करावी, आणि कधीं मोहिमेचे समयीं चार हजार स्वारांनिशीं चाकरीस असावें, असें त्यानें मान्य केलें; यास्तव तें स्थान व तें नांव त्यास मिळालें. इकडे वडोद्यांत त्याचा वडील भाऊ सयाजी तो वेडसर होता, तथापि त्याचा कनिष्ठ बंधू फत्तेशिंग त्यानें पुण्यास येऊन त्या सयाजीचें मुख्यत्व स्थापिलें, आणि आपण त्याचा मुतालीक झाला. त्यावरून तो फत्तेशिंग व गोविंदराव यांचे वांकडें पडलें. तें त्यांचें वैमनस्य माधवराव पेशव्यास इष्ट असेल; त्याची मसलत होती कीं, गाइकवाड यांस वाढूं देऊं नये, आणि तो संकल्प सिद्धीस न्यावयासाठीं त्या भावाभावांत युद्ध करवावें हाच उपाय श्रेष्ठ असें तो मानीत होता.

नारायणराव पेशवा याच्या मृत्यूनंतर रघुनाथराव पेशवा झाला; तेव्हां त्यानें पुनः तो पदवी गोविंदरावास दिली. त्यावर गोविंदराव गुजराथेंत जाऊन आपल्या भावास जिंकावयाचा उद्योग करूं लागला. रघुनाथराव तिकडे जाई तंवपर्यंत तें त्याचें कार्य शेवटास गेलें नव्हतें, मग तो गोविंदराव व रघुनाथराव त्या कामाविषयीं एकत्र झाले.

१७ याशिवाय रघुनाथरावानें तेच समयीं सुरतेचा अधिकारी साहेब होता, त्याशीं पूर्वीचें आरंभिलें बोलणें चालविलें तें बहुतेक होऊन शेवटीं संन् सत्राशें व्याहान्तराच्या मार्च महिन्यांत समाप्तीस गेलें. तो प्रकार असा, रघुनाथरावाचे कुमकेस मुंबई सरकारांतून पांचशें गोरे व एक हजार पळटणी शिपाई लोक व तशाच त्या बेताप्र-

माणें तोफा त्वरित टाव्या; मागून अणखी कांहीं गोरे लोक व पलटणी शिपाई पाठवून तीन हजारांची भरती करावी; त्या फौजेच्या खर्चास दरमाहा दीड लाख रुपये राघोबानें दावयास कबूल केले; आणि त्या देण्याबद्दल इंग्लिशांकडे गहाण दाखल गुजराथचा आमोदपरगणा व हानसोठ व वरसाल व आखलशीर यांतील कांहीं विभाग इतकें दिलें. त्याशिवाय साष्टी व वसई व मुंबईजवळचे लहान लहान सर्व टांपू सनद करून दिले. या खेरीज गुजराथेंतील जंबूसरपरगणा व उल्पाडपरगणा दिला, आणि आखलशीर परगण्याच्या जमिंतून वर्षास पाउण लाख रुपये दावयाचा करार केला. आणीकही इंग्लिशांस उपयोगी अशा कांहीं बाबती त्या करारांत होत्या; परंतु तो विशेष लिहावासा नाहीं. त्या वेळेस रघुनाथरावाजवळ रोकड द्रव्य नव्हतें ह्मणून साहा* लक्षाचें जवाहीर मुंबईमध्ये इंग्लिशांकडे तूर्त सेनेच्या खर्चानिमित्त ठेविलें. असा राघोबाचा व इंग्लिशांचा तह झाला, त्याच कारणानें पुढे इंग्लिश व मराठे लोक यांचें प्रथम युद्ध उत्पन्न झालें.

१८ हरीपंतफडके रघुनाथरावाचे पाठीस लागून गुजराथेंत गेले, तेव्हां त्याजवळ फौज तीस हजार होती, ती जवळ आली असें समजून रघुनाथराव व गोविंदराव हे दोघे घेरा घालून बडोदाशीं लढत होते, त्यांस तें युद्ध टाकून मायी नदीपलीकडे जावें लागलें. ते तेथें वासदगांवाजवळ डेरे देऊन राहिले, मग फेब्रुवारीचे सत्रावे तारिखेपर्यंत हरीपंत

* सहा लक्षांचें जवाहीर मुंबईमध्ये ठेविलें होतें तें पुढे अठ्ठावीस वर्षांनीं बाजीराव रघुनाथपेशवा होळकरी दंगांउलगडल्यावर पुनः आपिला, त्या समयीं इंग्लिशांनीं त्याला बक्षीस पाठवून दिलें.

फडके यांजबरोबर फत्तेशिंग गाइकवाडही आला होता. त्याचे मसलतीने आपल्या लश्कराच्या तीन टोळ्या करून तीन ठिकाणीं एकदांच मायी नदी उतरले, आणि त्या तीन टोळ्यांचे मधली टोळी रघुनाथरावावर पडली, तिजबरोबर तो युद्ध करीत असतां त्याचे मागून गोविंदरावगाइकवाड व खंडेराव गाइकवाड* हे दोघे येऊन पोहोचले नाहीत तों त्या दोहींकडच्या दोन टोळ्या रघुनाथरावावर येऊन पडल्या, तेव्हां रघुनाथरावाचे दोघे मोठे सरदार सखाराम हरी व मानाजी फांकडे यांस फार जखमा लागल्या, आणि त्या रघुनाथरावाने आरवांची एक टोळी नवी ठेविली होती, ती काहीं दरमाहा थकल्याचें निमित्त करून युद्ध न करितां एकीकडे उभी राहिली, आणि ती लढाईची जागा फार अडचणीची होती, त्या योगें बहुत अव्यवस्था होऊन रघुनाथरावास असें वाटलें कीं, आतां माझेच लोक मला धरितील; ह्मणून तो त्या भयेंकरून तात्काळ हजार स्वार बरोबर घेऊन मोठ्या त्वरेनें घोडीं पिटीत खंबाईतीकडे गेला. त्या खंबाईतच्या नवाबाचे मनांत पूर्वी होतें कीं, रघुनाथरावास मिळावें, परंतु तो पळून आलासा पाहून त्यास आश्रय दावयास भिऊं लागला. ते समयीं तेथें इंग्लिशांचा वक्रील मालेट साहेब नांमें होता, त्यानें त्याला भावनगरास पोहचविलें. मग तेथून सुरतेस दाखल झाला. नंतर चौ दिवसांनीं संन् सत्राशें पंचाहत्तराच्या फेब्रुवारी महिन्याचे सत्ताविसावे तारिखेस मुंबईहून इंग्लिशांचें लश्कर सवा चारशें गोरे व साडे नऊशें पलटणी शिपाई तोफांसहित सुर्व मिळून पंधराशें लोक त्याला कुमक येऊन पोहो-

* खंडेराव गाइकवाड तो गोविंदराव गाइकवाडाचा चुलता.

चले. तेव्हां रघुनाथरावाचे लोक पराभव पावलेले, उत्तरेस पालंपुरी गेले होते त्यांस मिळावयाविषयीं सुरतेहूनहि पुढे खंबाइतेस जाऊन उतरावे असा त्यांचा विचार ठरला, आणि रघुनाथरावही त्याजबरोबर तिकडे गेला.

१९ तें लश्कर खंबाइतेंत असतां त्यास आणीकही कुमक मुंबईहून मद्रास खात्याच्या शिपाई लोकांचें एक पलटण आणि पावणेदोनशें सुमारे गोरे लोक आले. यानंतर एप्रिलामध्ये पालंपुराहून राघोबाचें लश्कर इंग्लिशांस मिळावयाकरितां निघालें, ते व इंग्लिश लोक यांची खंबाइतेपासून पांचा कोसांवर गांठ पडली. त्या लश्करांत सखाराम हरी व मानाजी फांकडे यांचे लोक सहा हजार किंवा आठ हजार चांगले होते, परंतु त्यांस रोजमुरा न मिळे ह्मणून दांडगाई करीत, वरकड बारा किंवा पंधरा हजार सुमारे अणखी होते, ते केवळ लुटारू. त्यांपासून उपयोग न होतां नाशास मात्र कारण असे असत; परंतु इंग्लिशांचा जो मुख्य कारणेल कितिङ् नामें होता, त्याला मराठ्यांच्या लश्कराचा अनुभव नव्हता, ह्मणून त्यानें तें लश्कर एवढें मोठें आणि ज्यामध्ये निशाणें व डेरे फार पाहिले, इतक्यावरूनच तो मोठा संतुष्ट झाला; आणि त्यानें आपल्या लोकांसाठीं बरोबर द्रव्य नेलें होतें, तेही त्यांतून कितीएकांस वांटिलें. त्यानंतर एप्रिलाचे तेविसावे तारिखेस तेथून तें लश्कर उत्तरेकडे मातरगांवीं गेलें, त्यास तेथें पोंहचावयाचे पूर्वी वाटेनें दोन वेळां हरीपंताच्या लश्कराची गांठ पडून कांहीं कांहींसं युद्ध झालें. त्यांत पहिलें असामली गांवाजवळ युद्ध झालें तें इंग्लिशांचे लोकांशीं, त्यांत इंग्लिशांचे लोक पडले नाहींत. दुसऱ्यामध्ये रघुनाथरावाकडचे

जखमी व मेले मिळून पन्नास साठ सुमारे पडले, इतक्याने-
च रघुनाथरावाकडचे लोक अधीर होऊन त्यांपुढे युद्धास
झटेनातसे झाले. त्या युद्धांत रघुनाथरावाच्या लोकांचा
पराभव झाला असतां त्यांचे डावे बाजूस इंग्लिशांचे लोक
होते, त्यांवर हरीपंताच्या लोकांनीं हल्ला केला, परंतु रघुना-
थरावाच्या लोकांपेक्षां त्यांचा अधिक नाश होऊन ते नि-
घून गेले. त्यापुढे राघोबाच्या मनांत आले कीं, पर्जन्यकाल
जाई तोंपर्यंत अमदाबादेत राहोंवे, परंतु इंग्लिशांची मसलत
होती कीं, त्याच वेगाने पुण्यावर जाऊन पडावे, यास्तव
त्या रघुनाथरावाने तिकडे चाल केली, परंतु कोणे रीतीची
मसलत त्या कामास असावी ती नीट नव्हती, आणि त्या
गुजराथेतील मार्ग संकोचित असे, ज्यास दोन्ही बाजूने उंच
उंच कुडणे केलेलीं, त्यामुळे ते लश्कर फार हळू हळू जाऊं
लागले असतां नापार गांवाजवळ मे महिन्याचे अठराव्या
तारिखेस पोहचले, इतका त्यास विलंब लागला.

२० त्या लश्कराने खंवायत सोडल्यापासून त्याबरोबर
कितिङ् साहेब होता त्याने रघुनाथरावाच्या लोकांस सांगि-
तले कीं, तुम्ही दोन्ही बाजूनीं चालून मध्ये बुणगे घेऊन
बंदोबस्ताने चाला, परंतु ते त्याप्रमाणे न करितां कधीं शत्रु
येतो असे ऐकिले ह्मणजे बुणग्यामध्ये शिरून चालत, अथ-
वा इंग्लिशांचे टोळीचा आश्रय धरीत. असे झाले असतां
रघुनाथरावाच्या सांगण्यावरून त्या साहेबाने त्या लोकांस
धैर्य यावयाकरितां शंभर गोरे व शंभर पलटणी शिपाई अशा
दोन दोनशें लोकांच्या दोन टोळ्या करून त्यांस दोन तोफा
देऊन त्यांतली एक टोळी मार्गे चालावयास ठेविली, व एक टो-
ळी दोही बाजूनीं चालविली; आणि समय पडल्यास त्या

दोन्हीं टोळ्यांनीं एकमेकींस कुमक करावी अशी आज्ञा केली. याप्रमाणे बंदोबस्तानें तें लश्कर चालत असतां अठराव्या तारिखेस नापार सोडून एका कोशावर गेलें, तों तेथें वाटेच्या डावे बाजूस एक मोठमोठ्या वृक्षांची झाडी होती, तींतून एकाएकीं सहा तोफांचा मार त्या मागल्या टोळीवर चालू झाला, आणि त्या झाडींतूनच शत्रूच्या लश्कराची एक मोठी टोळी धांवून येते असें पाहिलें. तेव्हां त्या कितिड् साहेबानें जे लोक पुढें चालत होते ते उभे केले, आणि आपण एक तोफ व एक गरनाळ बरोबर घेऊन मागे आला. इतक्यांत ती बाजूची टोळी पाठीमागचे टोळीस येऊन मिळाली तेव्हां शत्रूनें तोफांचा मार बंद करून ती आपली टोळी मागे फिरविली. ते समयीं त्या सहा तोफापैकीं त्यांच्या दोन तोफा तेथें राहिल्या, त्या घ्याव्या असा वेत करून इंग्लिशांचे लोक तिकडे जाऊं लागले असतां ती वाट अडचणीची आणि ते फार त्वरेनें गेले तेणेंकरून त्यांच्या चालण्याच्या बंदोबस्तांत कांहीं अंतर पडलें. मग ते त्या तोफांचे जवळ पोहल्यावर आपला बंदोबस्त नीट करावयास गुंतले असतां त्यांवर शत्रूची एक टोळी मोठ्या वेगानें येऊन पडली तेव्हां ते इंग्लिशांचे लोक त्यांशीं लढूं लागले, तों त्या कितिड् साहेबानें आपल्या लोकांस तोफाची कुमक करून शत्रूचे लोक मागे हटविले. नंतर इंग्लिशांचे लोक त्या तोफा घ्यावयास पुनः उद्युक्त झाले, ते समयीं त्यांवर पूर्वीचे पक्षां मोठी स्वारांची टोळी फार वेगानें येऊन पडली, तेव्हांही त्यांनीं त्यांचे कितीएक लोक मारून त्यांस मागे हटविलें; परंतु ते समयीं इंग्लिशांचा कितीएक लोक मेले गेले. तेव्हां राघोबाचा कोणी का-

रकून होता, त्याने कृत्रिम करून त्या अडचणीत दोन हत्ती घालून ती वाट बंद केली, आणि शत्रूस धैर्य देऊन मागून हत्ती करविला, तेव्हाही त्या पलटणी लोकांनी त्यांकडे तोंडे करून त्यांशीं लढून त्यांस दूर केलें. इतक्यांत राघोबाचे स्वार व आरव व शिंदी लोक मिळून आले, ते इंग्लिश लोकांचें लश्कर व पुढची टोळी या दोहींमध्ये शिरले, तेव्हां शत्रूच्या पक्षाचे कोण व रघुनाथरावाचे कोण तें इंग्लिशं समजेना असें झालें. मग ती गोरे लोकांची एक टोळी कांहीं कारण न दिसतां आज्ञेवांचून मागे हटूं लागली.* तेव्हां काळे लोकही आपला मोड झाल्याचे धांतीनें तसेच मागे हटूं लागले; ते हटत हटत थोडक्याशा वेळानें आपल्या लश्कराकडे बंदोबस्त मोडून पळूं लागले. ते समयीं शत्रूचे लोकांनीं त्यांमध्ये शिरून ते लोक आपल्या ठिकाणीं पोहचत तोंपर्यंत त्यांतील कितीएक मारिले; परंतु ते त्या ठिकाणाजवळ पोहचले तेव्हां इंग्लिशांच्या तोफांचा व त्या सर्व पलटणी लोकांचा एकदांच मार त्यांवर पडून त्यांचा फार नाश होऊन ते पळाले. याप्रमाणें अरासाजवळची लढाई झाली, त्यांत इंग्लिश जय पावले, परंतु त्यांत अनर्थ न झाला असें नाहीं, कां कीं, त्यांचे गोरे लोक जखमी व मेले मिळून शायशीं, आणि पलटणी लोक जखमी व मेले मिळून एकशें छत्तीस, असे सर्व मिळून दोनशें बेवीस पडले.

यानंतर कितिङ् सोहेब भडोजेस जाऊन आपले जखमी लोक तेथें ठेवून आपण तेथून निघून नर्मदेच्या उगमाकडे

* त्या टोळीस सरदारांनीं आज्ञा दिली कीं, बाजूस व्हावें, ते समजले कीं, मागे सरावें, असें चौकशीवरून पुढें समजण्यांत आलें.

त्या भडोजेपासून बारा चौदा कोसांवर बहुपीरास एक मजल करून गेला, तेव्हां तेथे नवे वर्तमान आले कीं, हरीपंताचें लश्कर नदी उतरून गेलें नाहीं, आपल्यापासून पांच कोसांचे अंतरानें आहे, तेव्हां कितिङ् साहेब त्याच रात्री निघाला आणि मनांत आणित झाला कीं, एकाएकीं हरीपंताच्या लश्करावर जाऊन छापा घालावा, ती त्याची कल्पना शेवटास जाती, परंतु रघुनाथरावाचे स्वारांस कांहीं एका दोहों रोजांचा पैका भडोजेस मिळाला होता, तितक्यानेच त्यांस कांहीं धैर्य उत्पन्न झालें ह्मणून किंवा कांहीं त्यांस लूट मिळेल या अर्थानें ते मार्गे राहीनात ; त्यांनीं इंग्लिशांच्या लोकांत शिरून अशी अव्यवस्था केली कीं, त्या साहेबास आपल्या पलटणी लोकांचा बंदोबस्त नीट करितां दिवस उगवे तोंपर्यंत पुढें जावयाची संधी सांपडली नाहीं, त्यामुळे ते हरीपंताचे लोक सावध झाले, आणि त्यांनीं आपल्या तोफा वगैरे जड सामान नर्मदेत बुडवून खटलें पुढें चालतें केलें, मग हे जाऊन पोहचत तोंपर्यंत आपणही निघून गेले; तेव्हां त्यांचे दहा पांच उंट व एक दोन हत्ती तळावर होते, ते रघुनाथरावाच्या लोकांनीं वळवून नेले. असे वर्तमान जुनाचे आठव्या तारिखेस झालें. ते समयीं पर्जन्यकाळ जवळ आल्यामुळे पुढें जावयाची सोय नाहींशी पाहून इंग्लिशांचें लश्कर बडोद्यापासून दहा कोसांवर दुभाई शहर आहे, तेथें छावणी करून राहिलें, आणि रघुनाथरावाचें लश्कर बडोदे व दुभाई यांमध्ये भीलापूर नामें गांव आहे तेथें उतरलें. तेव्हां गोविंदराव गाइकवाडाच्या बोलण्यावरून असें ठरलें कीं, पर्जन्यकाळ गेल्यावर फत्तेशिं गांशीं लढून बडोदे घ्यावें.

२१ याप्रमाणें खुसकीवर युद्ध होत असतां समुद्रांतही युद्ध चालतें झालें, तो प्रकार असा; त्या युद्धाचे प्रारंभीं मराठ्यांची पांच जहाजे मोठीं होतीं, त्यांत एकशें चाळीस तोफांचें एक, अडतीस तोफांचें एक, आणि बत्तिसांचें एक, व दोन सव्विसांचीं; याखेरीज दहा फत्तेमान्या, एकेकीवर दोहोंपासून नऊपर्यंत तोफा होत्या, अशीं पंधरा. याप्रमाणें असतां एके दिवशीं इंग्लिशांची व त्यांची समुद्रामध्ये गांठ पडली तेव्हां इंग्लिश लोकांच्या जहाजांचा मुख्य सरदार कामोदोर जानमूर नामें होता, तो त्या मराठी लोकांस न भितां त्यांवर चालून गेला; त्याजवळ दोन जहाजे* मात्र होतीं; असें असतांही त्यास पहातांच मराठे आपल्या गलबतांचीं सारीं शिडें हांकारून मार्गें पळून जाऊं लागले, तेव्हां तो त्यांचे पाठीस लागला. मग त्या इंग्लिशांच्या दोहों जहाजांतील एक मोठ्या त्वरेनें चालणारें मुंबई गुराब नामें मोठें जहाज होतें, तें पुढें नेऊन मराठ्यांच्या जहाजांतील मोठें समशेरजंग नामें एकशें चाळीस तोफांचें जहाज होतें, त्यास गांठून त्याशीं तो साहेब लढूं लागला, तो त्याचें दुसरेंही जहाज येऊन पोहचलें. नंतर एक प्रहरपर्यंत युद्ध

* दोहों जहाजांत एकाचें नांव रिवेंज, त्या तारवाचें बारदान १३०७ सुरती खंडी होतें, त्यावर तोफा १२ रतली गोळ्यांच्या २० व ४ रतली गोळ्यांच्या ६ होत्या, व त्यावर दर्यावरदी लोकांचा भरणा सर्व मिळून १६४ अस्सामींचा होता, त्यामध्ये सत्तर गोरे लोक होते; दुसरें मुंबईगुराब, त्या तारवाचें बारदान ९६० सुरती खंडी होतें. त्यावर तोफा ९ रतली गोळ्यांच्या १६ व ३ रतली गोळ्यांच्या ८ होत्या, व त्यावर दर्यावरदी लोकांचा भरणा सर्व मिळून १६६ अस्सामींचा होता, त्यामध्ये गोरे लोक ६० होते.

झाल्यावर त्या समशेरजंग जहाजावरच्या दारूखान्यांस तो-
फेचा गोळा लागून ती दारू पेटली तेव्हां त्या जहाजाचे
तुकडे तुकडे होऊन उंच उडाले. ते वेळेस त्या जहाजा-
वरचा मुख्य व दुसरे त्याचे लोक बहुतेक मेले गेले, आणि
त्यांतून थोडकेसे वांचले.

याप्रमाणें इंग्लिशांची कुमक राघोबाचे उपयोगीं पड-
ली असतां त्यानें आमोद परगणा व हनसोठ परगणा हे
दोन्हीं इंग्लिश लोकांला सनद करून दिले. ते समयीं त्या
दोहों परगण्याची जमा दोन लक्ष सत्याहत्तर हजार रुपये
वर्षास उत्पन्न होत होती.

२२ इकडे बडोद्यांत गोविंदराव गाइकवाड व फत्तेशिंग
गाइकवाड यांचा कलह होता, तोही इंग्लिशांच्या योगानें
मिटला, यांत राघोबास तीन महिन्यांत सव्वीस लक्ष रुपये
मिळतील असें ठरलें, आणि गोविंदरावास रघुनाथराव यानें
दहा लक्षांची जहागीर दक्षिणेंत दावी असा नेम केला;
आणि कंपनी सरकारास भडोज शहराच्या वसुलीतील जि-
तका भाग गाइकवाडाचा होता तो, व दुसऱ्या कितीएक
गांवांच्या सनदा मिळून वर्षास दोन लक्ष तेरा हजार रुपये
उत्पन्न होत असा मुलूख गाइकवाडानें दावा, असा निश्चय
झाला.

२३ याप्रकारें राघोबाचा उत्कर्ष होत असतां पुण्यांत
माधवराव नारायणाचा म्हास दिसूं लागला. तो असा,
इंग्लिशांच्या भयेंकरून हरीपंत फडका लश्करसुद्धां बहुपी-
रापासून माघारा दक्षिणेस आला; असा आपल्या सैन्याचा
पराभव झाला असतां सखाराम बापू व नानाफडनवीस
चित्त उद्दिप्त झालें; आणि वरकड मंडळीच्या मनांत येऊं

लागले कीं, रघुनाथरावाचा उत्कर्ष झाला असतां बराडचा राजाही त्याचा पक्ष धरील. त्यापूर्वी शिंदे व होळकरही त्या कारभारी मंडळीचा पक्ष सोडून निराळे झाले होते; आणि निजामअली तोही त्या मंडळीस भयप्रदर्शनार्थ रघुनाथरावाशीं कांहीं बोलणें लावून त्यांस ह्मणूं लागला कीं, नारायणरावास पुत्र झाला तो खरा नसेलसा आह्मास वाटतो, त्यावरून त्या कारभारी मंडळीनें त्यास सत्रा लक्ष पंचायशीं हजारोंचा मुलूख देऊन तो अनुकूल केला. या सर्व गोष्टींवरून लोकांस असें वाटलें कीं, पुढें पर्जन्यकाळ गेल्यावर रघुनाथराव येऊन त्याचा यत्किंचित् जय झाला तरी ते सर्व कारभारी त्यास अनुकूल होऊन तो आधिपत्य पावेल, अथवा माधवराव नारायणाचें रक्षण मुख्यत्वे आपण करील परंतु इंग्लिशांमध्ये कांहीं अकल्पित खटला उत्पन्न झाल्यामुळे ते प्रकरण तसेंच राहिलें. तो खटला उत्पन्न झाल्याचा विस्तार पुढचे भागीं लिहिण्यांत येईल.

भाग तेविसावा.

सन् सत्राशें पंचाहत्तरांपासून एकुणऐशीपर्यंत
झालेलीं वर्तमानें.

१ सन् सत्राशें चवव्याहत्तरांत विलायती सरकारचे आज्ञेनें बंगाल्याचा मुख्य साहेब व त्याचे मंत्री मिळून मुंबई व मद्रास येथील व हिंदूंच्या मुलखांतील जीं इंग्लिशांचीं मुख्य स्थानें तेथील मुख्य साहेब व त्यांचे मंत्री कसे कसे वागतात ती चवकशी प्रथम करूं लागले, तेव्हां त्यांस असें

समजलें कीं, मुंबई सरकारानें मराठे यांशीं संबंध करून कांहीं मुलूख संपादिला, त्यावरून त्यांनीं त्यांस सांगितलें कीं, तुम्हीं हें काम सरकार हुकमाखेरीज केलें, त्यास तें लवकर टाकून द्या, आणि जें लश्कर मराठ्यांच्या कुमकेंस पाठविलें आहे तें माघारें आपल्या कंपनीच्या मर्यादेमध्ये आणवा, आणि साष्टी व वसई मात्र आपल्याकडे ठेवा; आम्हीं वकील पाठवून पुण्याचे गादीचा जो मुख्य असेल त्याशीं स्नेह करूं; राघोबा हया करणारा तस्मात् तो अयोग्य असेल, त्याचा पक्ष धरणें नीट नव्हे. त्यावर मुंबई सरकारानें आपण केलेल्या कृत्यास साधक अशीं अनेक प्रकारचीं साधनें बोलण्यांत आगिलीं; आणि राघोबाच्या हातून हया घडली नाहीं असें आह्मास पुर्तेपणें ठाऊक आहेसें समजाविलें, तरी कलकत्याचा मुख्य व त्याचे मंत्री ऐकेनात; तेव्हां ते निरुपाय होऊन त्यांनीं कितिङ् सोहेबास लिहिलें कीं, पत्र पावतांच युद्ध मना करावें, आणि मार्ग चालू झाले ह्मणजे कंपनीच्या मर्यादेत सुरतेजवळ लश्करसुद्धां येऊन राहावें.

२ यानंतर दिसेंबर महिन्यांत बंगाल्याहून अप्तन साहेब नामें वकील पुरंदरास आला, त्याजबरोबर सखाराम बापूला गवरनर जनरलाचें पत्र होतें, त्यांत लिहिलें होतें कीं, आम्ही विलायतेहून बादशाहापासून आपल्या कामावर मुख्यत्वे आलों, त्यास आमचे आज्ञेवांचून मुंबई सरकारानें कोणाशीं तह किंवा युद्ध करूं नये, असें असून त्यांनीं राघोबाचा पक्ष स्वीकारिला; ह्मणून आम्हीं तें सर्व मोडून तुमच्या स्नेहाकरितां तुम्हाकडे वकील पाठविला आहे. मान राघोबास कळलें, परंतु असें होण्याचें कारण काय तें

तो न संमजला ह्मणून त्यास आश्चर्य वाटलें. मग त्याच्या मनांत आलें कीं, मी जें इंग्लिशांस दावयाचें कबूल केलें, तें त्यांस थोडकें असें वाटत असेल, याकरितां तो अणखीही बहुत दावयास सिद्ध झाला.

इकडे पुरंदरीं कारभारी लोक हें गवरनरजनराल याचें कृत्य आपणास फार उपयोगीं असें जाणून हर्ष पावले, आणि तो वकील त्यांशीं नम्रतेनें वागे त्यावरून त्यांस वाटलें कीं, इंग्लिश आह्माला मितात, तेव्हां ते त्यांशीं बहुत वरचढपणा करून त्यास बोलूं लागले कीं, साष्टी वगैरे स्थानें लवकर आमचे स्वाधीन करा, आणि राघोबालाही आह्माकडे त्वरित पोंचता करून दा, याप्रमाणें केल्यावर आह्मीं कृपा करून तुमच्या मुंबई सरकारास खर्चानिमित्त बारा लक्ष रुपये देऊं. या बोलण्यांतच त्यांस कांहींशी धमकीची गोष्टही दर्शविली; त्यावरून त्या वकिलानें कलकत्यास लिहून पाठविलें कीं, आह्मीं यांशीं नम्रतेनें वागतों तेणेंकरून यांस वाटतें कीं, आपणास इंग्लिश मितात, आणि साष्टी वगैरे स्थानें यांच्या सनदा त्यांपाशीं मागाव्या अशी मला आज्ञा होती तें कांहीं घडत नाहीं; आणि यांशीं स्नेह करणें तेंही शेवटास जात नाहीं. तें पत्र कलकत्यास पोहचल्यावर पहिली मसलत फिरून असें ठरलें कीं, आतां महाप्रयासेंकरून राघोबाचा पक्ष स्वीकारावा, त्यावरून गवरनरजनराल आणि त्याचे मंत्री यांनीं निजामअल्ली आणि हैदर यांचे द्वारे राघोबाला अनुकूलतेचें पत्र पाठविलें; आणि शिंदा व होळकर व मुधोजी भोंसला यांस लिहिलें कीं, तुम्ही रघुनाथ-~~सक्त~~ अनुकूल असावे, हें कदाचित् न झालें तर त्यास प्रतिकूल तरी न व्हावें. याखेरीज त्यांनीं कांहीं द्रव्य व

कांहीं सैन्य मुंबईस जावयाकरितां सिद्ध केलें, आणि मद्रासचे पलटणी लोकही मुंबईस जावे अशी आज्ञा झाली. हें वर्तमान ऐकून राघोबास मोठा आनंद झाला, परंतु याप्रमाणें सिद्धीस गेलें नाहीं; कां कीं, पुरंदरचे कारभारी लोकही हें सर्व जाणून एकाएकीं नम्र होऊन इंग्लिशांनीं मागितल्याप्रमाणें दावयास सिद्ध झाले. तेव्हां तो आप्तनसाहेब वकील तो कलकत्याचे आज्ञेची वाट न पाहतां तह करिता झाला; त्यांत असें ठरलें कीं, साष्टी इंग्लिशांनीं घेतली आहे ती त्यांकडेसच असावी, आणि भडोजशहराचा पेशव्यांच्या जो भाग असेल तो, व त्या शहराचे आसमंतात् तीन लक्षांचें उत्पन्न होईसा मुलूख इंग्लिशांस जो मुलूख दिला तो दावयास गाइकवाडास सत्ता नाहीं, असें ठरलें तर इंग्लिशांनीं तो मुलूख पेशव्यास परत दावा, आणखीं राघोबाशीं मुंबईसरकारचा तह झाला आहे तो इतःपर नसावा, या तहास रघुनाथराव अनुकूल झाला तर त्यानें महिना पंचवीस हजार रुपये खर्चास घेऊन गोदातिरीं कोपरगांवां रहावें, त्याजवळ एक हजार स्वार शोभार्थ असावे.

याप्रकारें तह ठरल्यावर मुंबईसरकारास बहुत विषम वाटलें, कां कीं, ते मराठी लोकांचे माहितगार झालेले असतां त्यांस न विचारितां बंगाल सरकारानें परेभारां ठराव केला, तो मराठ्यांस फार हितकारक होईल.

ते तहाचें वर्तमान ऐकून राघोबाचें बोलणें असें पडलें कीं, या तहास अनुकूल व्हांवें त्यापेक्षां मला कोणी दुसरा सहाय नसला तरीं मी एकटाच युद्ध करीन; परंतु त्यास कोणी मराठा अंतःकरणपूर्वक सहाय मिळेना, आणि" कत्याची मसलत झालेली पुनःफिरणार नाहीं असें समजून

त्याने आपल्या सेनेस रजा देऊन दोनशें माणसांनिशीं तो रघुनाथराव सुरतेंत इंग्लिशांच्या आश्रयानें राहिला.

३ त्या वेळेस कोणी सदोबा नामें ब्राह्मण होता, त्याने पानपतर्ची लढाई झाल्यावर आठां नवां वर्षानीं आपण सदाशिवराव चिमणाजी असें सोंग केलें, त्या वेळेस माधवरावानें त्याची चवकशी करून तो खोटा असें ठराविलें, आणि त्यास बंदीत घातलें होतें. त्यास एके ठिकाणीं ठेवीत नसत, त्याचें स्थानांतर करतां करतां जेव्हां तो रत्नागिरीस ठेविला, तेव्हां तेथचा सुभेदार रामचंद्रनाईक परांजपे नामें होता, त्यानें पुण्यांतील अव्यवस्था जाणून हा मुक्त केला तर आपणास मोठा लाभ होईल असें समजून त्यास सोडिलें; आणि लोकांस विदित केलें कीं, सदाशिवराव भाऊ हा खरा असतां कारभारी लोकांनीं यावर जुलूम करून उगाच यास प्रतिबंध केला ही गोष्ट लोकांस सत्य वाटून त्याजवळ वीस हजार फौज जमा होऊन त्यानें कोंकणांतील वीस बेवीस किल्ले घेतले. असें झालें असतां मुंबईच्या सरकारासही तो खरा वाटला, मग त्यांनीं त्याजकडे वकील पाठवून त्याचा मोठा सन्मान केला. शेवटीं तो सदोबा आपल्या सैन्यासुद्धां बोरघाटानें वर चढून गेला, व त्यानें राजमाचीचा किल्ला हस्तगत केला. तेव्हां तो त्या राजमाचीस असतां पुरंदरच्या कारभारी लोकांनीं तो तेथें कांहींसा ठरावयाकरितां भुलथापीनें तहाचें बोलणें लाविलें, आणि त्यास नकळतां शिंद्याचा सरदार रामजीपाटील नामें व भिवराव पानशा यांस लश्करसुद्धां राजमाचीस पाठवून एकाएकीं त्याकरविला. ते समयीं त्याचे लोक व तो भयभीत होऊन कोंकणांत पळाले, त्यांतून कितीएकानीं साष्टीचे

ठाण्यांत भिर्तीचा आश्रय केला. मग तो मुंबईस गेला, परंतु तेथें मुख्य साहेब नव्हता झणून तो बोलिला कीं, ए-
व्हां आह्मी कुलाब्यास जातों, मग मुख्य साहेब आल्यावर
पुनः येऊं, असें झणून तो कुलाब्यास गेला. तेथें रघूजी
आंग्या होता, त्यानें तो सदोबा कैदकरून पुण्यास पाठवि-
ला; तेथें त्यास हत्तीचें पायीं देऊन मारिला.*

इकडे मुंबईसरकारानें त्या सदोबाचा सन्मान केला,
आणि राघोबा संन् सत्राशें शहात्तरांत नेंव्वराचे अकरावे
तारिखेस सुरतेहून मुंबईस आला त्यास इंग्लिशानीं दरमहा
दहा हजार रुपये खर्चास देऊन आपल्या आश्रयांत ठेविलें.
त्यावरून पुरंदरच्या कारभारी मंडळीनें बंगाल्याचा मुख्य
गवरनरंजनराल व त्याचे मंत्री साहेब यांस शब्द लावून
लिहिलें कीं, तुमचा व आमचा तह असतां मुंबईसरकारानें
यायाप्रमाणें कृत्रिम केलें. त्यावरून मुंबईसरकारही त्या
कारभारी लोकांस शब्द लावी कीं, तुम्हां आह्मास जो तीन
लक्षांचा मुलूख दिलात त्याचें उत्पन्न आतां तसें होत नाहीं,
असा वाद कितीएक दिवस होत राहिला.

फत्तेशिंग गाइकवाड तो आपणास पेशव्याचा ताबेदार

* मारिला तो ब्राह्मण होता. यास्तव पुण्यातील ब्राह्मण आपल्याकडे
ब्रह्महत्यांचा दोष न यावा झणून कोणी झणत कीं, तो सोनार होता. कोणी
झणत कीं, तो ब्राह्मण होता, यास्तव तो हत्तीच्या पायीं दिला नाहीं, परंतु
त्या अन्यायाची शिक्षा लोकांत दाखवायासाठीं अहमदनगरच्या किल्ल्यांत
त्यास पाठवून तेथें कोणीएक सोनार महा अपराधी होता त्यास जिवें मा-
रावें अशी आज्ञा झाली होती, तो त्या सदोबाबद्दल उपोषणादि दुःख ~~भोग~~
मारिला, आणि तो सदोबा सोडिला.

ह्मणवीत असे, परंतु पेशव्याचे कारभारी लोक इच्छीत होते कीं, आपल्या आज्ञेवांचून कोणाशीं युद्ध किंवा तह करणार नाहीं, व मुलूखही आज्ञेवांचून कोणास देणार नाहीं, असे गाईकवाड यापासून लिहून घ्यावें. याप्रमाणें त्यांच्या मनांतील अर्थ जाणून फत्तेशिग यानें पेशवे यांचा धनीपणा मानिला, परंतु युद्ध करणें किंवा मुलूख देणें या कामास मला दुसऱ्याचे आज्ञेची गरज नाहीं, असें बोलून त्यानें इंग्लिशांस मुलूख दिला होता तो माघारां इंग्लिशांजवळ मागितला. ते मागणें त्या कारभारी मंडळांच्या मसलतीनेंच झालें असा अर्थ नाहीं; कां कीं, राघोबानें गायकवाडास मुलूख देऊं केला होता, तो त्याप्रमाणें त्यास प्राप्त न झाला ह्मणून त्यानें इंग्लिशांस आपला दिलेला मुलूख माघारां मागितला.

इकडे पुरंदरच्या कारभारी लोकांनीं तो सदाशिवराव भाऊचें सौंग करणारा याचें पारिपत्य केल्यावर कोकणांत फौज पाठवून त्या सदोबानें घेतलेले किल्ले सर्व हस्तगत केले.

४ यानंतर संन् सत्राशें सत्याहत्तरांत पर्जन्यकाळ गेल्यावर हरीपंतफडका फौज घेऊन हैदराशीं युद्ध करावयास करनाटकांत गेला, परंतु तदनुसार लाभ पावला नाही. त्या वेळेस त्या हरीपंताच्या लश्करांतील मानाजी फांकडा नामें सरदार व कितीएक मराठे मानकरी लोक त्या हैदरअल्लीनें फितविले होते, ते समजून हरीपंत फडका तेथून माघारां लवकर निघूं लागला. नंतर त्या लोकांतलाच एक हस्-
बाडचा देशमुख यशवंतराव नामें फितुरी होता, तो हरीपं-

तोफेच्या तोंडीं दिला त्यावरून तो दंगा शांत झाला. त्याच वर्षीं सातान्यांत राजाराम राजा फार वृद्ध झालेला हो-

ता तो दिसेंवराचे बारावे तारिखेस मृत्यु पावला. त्याच सु-
मारे भवानराव प्रतिनिधीही मरण पावला; त्याचे जागीं प-
रशुराम श्रीनिवास नामें त्याचा पुत्र स्थापिला.

राजाराम मृत्यु पावल्याचे कांहींसैं पूर्वी, त्याचा वृद्धाप-
काल जाणून बावीगांवचा पाटील त्रिंबकजीराजा भोंसला
तो मालोजीचा भाऊ जो विठोजी भोंसला त्याचा वंशज, त्या-
चा पुत्र राजारामास दत्तक देऊन त्याचें नांव शाहू महारा-
ज ठेविलें, तो विठोजी शिवाजी महाराजाचा बाप जो शहा-
जी याचा चुलता होय.

५ त्यापूर्वी संन् सत्राशें साठांत कोल्हापुरचा राजा सं-
भाजी तो दिसेंवर महिन्यांत मरण पावला होता. त्यानंतर
दोन वर्षांनीं त्या राजाची स्त्री जिजाबाई इनें इंदापूर पर-
गण्यांतील खानवत गांवचा पाटील शहाजीभोंसला याचा
पुत्र दत्तक घेऊन तो गादीचा धनी करून त्याचा कारभार
आपण चालवूं लागली. तेव्हां त्या राज्यांत पूर्वीच्या रि-
तीस फार अंतर पडूं लागलें, तें असें; तिनें पेशव्यांच्या रा-
ज्यास उपद्रव दिला, आणि निजामाशीं कांहीं संबंध ठेवि-
ला, तेणेंकरून माधवराव वळवंत, त्या वेळेचा पेशवा, यास
राग घेऊन त्यानें कोल्हापूरकरांचा कितीएक मुलूख घेऊन
आपले सोडरे पटवर्धन यांचे जहागिरीकडे लाविला. या-
शिवाय तिनें समुद्रांत चांचेपणा केला ह्मणून इंग्लिशांनीं
तिचा मालवण किला व सांवतवाडीसंबंधें रेडी किला घेतला.

वराडांतील वर्तमान असें; संन् सत्राशें पंचेहत्तरांत साबा-
जी भोंसला व मुधोजी भोंसला या दोघांचें युद्ध होऊन त्यांत
साबाजीचा जय झाला. त्याच्या लोकांनीं मुधोजीस नेणून
धरिलें, आणि त्यास ते कैद करीत होते, इतक्यांत साबाजी

त्या जयाच्या आनंदांत आपला हत्ती मुधोजीच्या हत्तीजवळ नेऊन बोलिला की, आतां कशास लढतां, असें ह्मणत असतां त्या मुधोजीनें त्यास किमपि उत्तर न देतां जवळ पिस्तुल होतें त्याचा चाप दावून त्या पिस्तुलाच्या गोळीनें त्यास मारून टाकिलें. मग तो मुधोजी आपला पुत्र रघूजी भोंसला याचा रक्षक होऊन कारभार चालवूं लागला.

इकडे बडोद्यांत फत्तेशिंग गाइकवाड यांनें पेशवेसरकारास पांच लाख रुपये नजर व खंडणीचा बाकी ऐवज साडे दहा लक्ष रुपये दिले, आणि नाना फडनवीस व सखाराम बापू यांस दरवार खर्च एक लक्ष रुपये देऊन तो आपलें सेनाखासखेल पद पावला.

६ संन सत्राशें अठ्याहत्तरांत पुण्यामध्ये कारभारी लोकांत वैमनस्य पडलें, तें उत्तरोत्तर वृद्धिंगत झालें. तो प्रकार असा, नानाफडनवीस आपला चुलतभाऊ मोरोबाफडनवीस याचे बुद्धीस तुच्छ मानून त्याचा द्वेष करीत होता. त्या मोरोबास जे राघोबाचे पक्षपाती मानीत होते, त्यांत मुख्य बजाबापुरंदरे व सखाराम हरी व चितोविठ्ठल व विष्णू नरहर, यांनीं मिळून तुकोजीहोळकर आपल्याकडे घेतला असे, आणि मोरोबाफडनवीस व सखाराम बापू यांची मसलत होऊन पुनः राघोबास स्थापावा असें ठरलें, परंतु त्याचे अदले वर्षी माधवराव नारयणाची आई गंगाबाई मरण पावली, तेव्हांपासून मोरोबाविषयीं कांहीं मनांत शंका उत्पन्न झाल्यामुळे सखाराम बापू त्या कामांत पुर्तेपणें शिरेना. ही गोष्ट यावरून समजतें कीं, ज्या वेळेस मोरोबानें हें वर्तमान मुंबई सरकारास विदित केलें, त्या वेळेस ते इंग्लिशही अनुकूल होऊन सखाराम बापू पुरंदराचा तह करणारा मुख्य, त्याची

अनुकूलता या कामास पाहिजे, असा आक्षेप धरिते, झाले. तेव्हां तो तसें पत्र देईना यास्तव तें सिद्धीस गेलें नाहीं. यावरून नानाफडनवीस यानें मनांत आणिलें कीं, मोरोबास धरून कैद करावें, परंतु तो त्याचा मतलब मोरोबास कळला, तेव्हां तो पुण्याहून पळून गेला. तेव्हां नानाफडनवीस समजला कीं, हें कृत्य मी एव्हांच केलें हें ठीक झालें नाहीं. नंतर सखाराम बापूच्या द्वारे युक्तीनें तो माघारां यावयासाठीं कारभारीमंडळी नवीच होणार, त्यांत मोरोबा व बजाबापुरंदन्या हे असावे असा आकार घातला, तेव्हां मोरोबा वश होऊन पुण्यास माघारां आला; परंतु बजाबापुरंदन्या नानाच्या कृत्यास विश्वासेना; आणि सखाराम हरी मोठ्या धैर्यानें स्पष्ट बोलिला कीं, मोठा शूर आणि प्रमाणिक व भोळा असा जो रघुनाथराव त्याचा पक्ष सोडून मी कदापि कृत्रिमी व भिन्ना असा जो नानाफडनवीस याचा पक्ष धरणार नाहीं.

७ या पुढे मोरोबाचे पक्षपाती जितके होते, त्यांवर नानाफडनविसाची शक्ति होळकराच्या बळामुळें चालेनाशा झाली, ह्मणून तो पुरंदरास निघून गेला. मग थोडक्याच दिवसांनीं त्या मोरोबास त्यानें असें दर्शविलें कीं, जर मला अभय असेल तर मीही रघुनाथरावास अनुकूल आहे. इतकें करून त्यानें सखाराम बापूचा व मोरोबाचा बहुत मान रक्षून त्यांची प्रसन्नता संपादिली. त्यानंतर पुण्यांत पुनः विचार होऊं लागला कीं, रघुनाथराव त्या पदावर स्थापावा किंवा न स्थापावा. असें असतां तो मोरोबा आपल्या भोळेपणानें समजला कीं, आतां मी मुख्य झालों; आणि त्यास नानाफडनवीस वारंवार समजावूं लागला कीं,

रघुनाथरावाचें आचरण नीट नाहीं, व तो पदारूढ असतां त्यानें बहुत द्रव्य व्यर्थ खर्चिलें; त्यावरून त्याच्या मनांत आलें कीं आतां रघुनाथरावाचें महत्त्व झालें असतां माझी योग्यता उतरेल; ह्मणून त्यास रघुनाथरावाविषयीं इंग्लिशानीं सोंगितलें असतांही त्या कामास तो आळस करूं लागला; कां कीं, त्याचे मनांत तें कार्य शेवटास जावेंसे नव्हतें. त्यावरून इंग्लिश यांनींही ती गोष्ट सोडिली.

८ यानंतर नानाफडनवीस मोठ्या आर्जेवरून त्या कारभारी मंडळीची सुप्रसन्नता राखीत असे. त्याचे पक्षी महादजीशिंदे व हरीपंतफडके हे फौजेसुद्धां करनाटकीं जाऊन हैदराबलीशीं युद्ध उरकून मिरजेस दोघे एकत्र मिळाले, तेथून पुढें निरनिराळे निघून पुरंदरास जून महिन्याचे आठवे तारिखेस उभयतां येऊन पोहचले. तेव्हां नानाफडनवीस आपली मुख्यता पूर्वीच्याप्रमाणें साधूं लागला. आणि मुख्य मुख्य स्थानीं आपलीं ठाणीं बसवून शिंद्याचे द्वारे होळकरास रघुनाथरावाचा पक्ष नाहींसा केला. त्यावरून मोरोवा फडनवीस मात्क्यान आपणास इंग्लिश सहाय व्हावयाविषयीं उद्युक्त झाला, परंतु तें कार्य सिद्धीस जावें असा अवकाश सांपडला नाहीं. कां कीं जून महिन्याचे अकरावे तारिखेस महादजी शिंद्याच्या स्वारांच्या एके टोळीनें येऊन अकस्मात् त्या मोरोवास धरून नानाजवळ नेलें, त्यानें त्यास आमेदनगराच्या किल्ल्यांत बंदीस घातलें; ते समयीं त्याचे कितीएक पक्षपातीही सांपडले ते कैद केले. सखाराम बापूनें इंग्लिशानीं पुरंदर मुकामीं जो तह केला होता, तो त्यास प्रतिबंध केला तर राहणार नाहीं ह्मणून तो

तसाच मोकळा ठेविला. त्या समयीं सखाराम हरी* राघोबाचा मोठा अभिमानी आणि विश्वासू असा सेवक होता, यास्तव त्याचे पायांत अशी जड बिडी घातली कीं, तो पुरुष बलाढ्य असतांही त्याला ती उचलेना आणि त्याचे खाण्यापिण्याचे असे हाल केले कीं, चौदा महिन्यांत त्याला उठावयाची शक्ति राहिली नाहीं तरी तो आपल्या धन्याच्या अभिमानेंकरून बोलत असे कीं, माझे बळ गेलें, आणि प्राण हीं लवकरच जातील, परंतु मी मेळ्यावर माझीं निर्मांस हाडेंही रघुनाथरावाच्या कल्याणाचे शब्द करित राहतील.

९ या प्रकारें नानाफडनवीस आपल्या कपटयुक्तीनीं त्या कारभारी मंडळींत आपली श्रेष्ठता पावला असतां, तो मनांत आणूं लागला कीं, अशाच कृत्रिमानें इंग्लिशही ठकतील. त्यापूर्वीं संन् सत्राशें सत्याहत्तरांत कोणीएक फ्रेंच इकिलाच्या वेषेंकरून पुण्यांत आला होता, त्या फ्रेंच लोकांशीं व इंग्लिशंशीं हिंदूंच्या मुलखाचे राज्याविषयीं परस्परें स्पर्द्धा पहिल्यापासून फार आहे, असें त्या नाना फडनविसास ठाऊक होतें, त्यावरून त्यानें अशी कल्पना केली कीं, आपण फ्रेंच लोक हातीं धरिले असें इंग्लिशंस भय दाखवून कांहींएक प्रकारें ते वश करावे, ह्मणून त्या दिवसापासून तो त्या फ्रेंचांचा बहुमान रक्षित झाला.

१० त्यापूर्वीं पुरंदरच्या तहासंबंधें कांहीं खटलें पडलें, तेंही तसेंच होतें, असें असतां नानाफडनवीस व शिंदे व होळकर यांस कलकत्त्याहून इंग्लिशंचें लिहिलें आलें कीं,

* तो सखाराम हरी जातीचा परभु होता, त्याशिवाय त्या जातीचे कि-
नाएक पुरुष परम अभिमानेंकरून मराठ्यांची चाकरी करित आले
असें मराठ्यांच्या बखरोवरून विदित होतें.

आमचें व फ्रेंच लोकांचें विलायतेमध्ये युद्ध असतां ते लोक
सांप्रत तुमच्या राज्यांत बहुमानानें वागतात, त्यास ते कदा-
चित् आमच्या मुंबईसरकारास प्रतिपक्षी होतील, याकारितां
आमचीं पलटणें खुसक्रीच्या मार्गानें कलकत्त्याहून मुंबईस
येतील, त्यांस तुमचा अडथळा न होई अशी सनद द्या. त्या
गोष्टीस शिंदे व होळकर तात्काळ मान्य झाले, परंतु नाना
फडनविसास असा विचार पडला कीं, जर मीं हें मान्य
करीन तर ते लोक इकडे येऊन प्रबळ होतील, आणि जर
मान्य न करीन तर ते युद्धास सिद्ध होतील. तस्मात्
आपण त्या इंग्लिशांस भयप्रदर्शनार्थ फ्रेंच लोकांची प्रतिष्ठा
वाढविली, तो उद्योग बहुत न होता तर बरें असतें, आतां
यांत फसलों असें दिसतें. इतका विचार करून तोही निरू-
पाय होऊन मान्य झाला, परंतु त्याचे सरदार बुंदेलखंडांत
होते, त्यांस गुप्तपणें लिहिलें कीं, माझे अंग न दर्शवितां हो-
ईल तितका इंग्लिशांस अडथळा करावा. यानंतर मुंबईस
रकार यांनींही त्या कारभारी मंडळीस स्पष्ट सांगितलें कीं,
जे तुम्ही नेवे कारभारी आहांत ते पुरंदरचा तह झाला
आहे, त्याप्रमाणें मान्य आहांत कीं नाहीं तें उत्तर द्या,
व त्यापैकीं कांहीं अंश राहिला; तो आमचा आह्वास प्राप्त
होण्यास विलंब नसावा; आणि तुम्ही पुण्यांत फ्रेंच लो-
कांचा वकील ठेविला, यावरून तुमच्या चिन्तांत काय आहे,
तें आह्वास समजत नाहीं, त्यास पुढें कर्तव्य काय असेल
तें आह्वाला कळविलें पाहिजे. यावरून नाना फडनविसानें
पुण्यांत लुविन् नामें फ्रेंचांचा वकील होता, त्यास निघून
जावयाची आज्ञा दिली, परंतु त्या दुसऱ्या प्रश्नाचें उत्तर
विलंबानें कुटिल मार्गाचें आणि अस्पष्ट असें दिलें. यावरून

मुंबईस ठरलें कीं, हे पुरंदराच्या तहाला मान्य नाहीत, त्या-
पेक्षां यांबरोबर युद्ध करावें.

११. असें झाल्यावर नानाफडनवीस समजला कीं, हा
मजवर मोठा अनर्थ येऊन पडेल; यास्तव कांहीं मोठा
उपाय केला पाहिजे, ह्मणून त्यानें मुंबईमध्ये या प्रकरणीं
युद्धाची गोष्ट मात्र निघाली, तोंच कांहींएक युक्ति करून
काल हरणार्थ कोणीएक वकील मुंबईस पाठविला, आणि
मुलखोमुलखींच्या शिल्लेदारांनीं दसऱ्यास पुण्यावर येऊन
मिलालें अशी आज्ञा केली. याशिवाय कोंकणांत जेथें
जेथें त्याचीं जहाजे होती तेथें तेथें त्या जहाजांवर धान्या-
दि माहिये भरून युद्धाची सिद्धता करविली. याप्रमाणें
नानाफडनविसाची तयारी होत असतां मुंबईमध्ये त्या यु-
द्धास जावयाची गोष्ट मात्र निघून तयारीस विलंब लागला
याचें कारण असें कीं, तेथचे मुख्य व त्यांचे मंत्री यांचावि-
चार एकरूप होईना.

१२. मग असें ठरलें कीं, रघुनाथरावाबरोबर कांहीं
फौज देऊन त्यास पुण्यांत पाठवून तो माधवराव नाराय-
णाचा मुख्य रक्षक करून स्थापावा. ही गोष्ट सिद्धीस
न्यावयाकरितां त्याबरोबर सेना दिली, आणि त्या सेनेचा
सरदार व दोघे तिन्हाईत साहेब त्या कामास नेमून तो
अर्थ शेवटास जावासा केला. त्या फौजेत सहाशें सुमारे
गोरे लोक व दोन हजार दोनशें पलटणी लोक तोफखा-
न्यासहित होते. ते त्या राघोबा बरोबर निघून दिसेंवराचे
तेविसावे तारखेस बोरघाटावर सारे जाऊन एकेजागीं
मिलाले. त्यांत पलटणी सरदार साहेब व ते दोघे तिन्हा-
ईत साहेब यांचें कांहीं वैमनस्य पडलें, आणि तो पलटणी

साहेब हिंदूशीं युद्ध करण्याविषयीं माहित नव्हता, ह्मणून त्यास खंडाळ्यापासून कारल्यापर्यंत जावयास शत्रूची फारशी अडचण नसतांही आठ दिवस लागले.

१३ तेथून पुढे तळे गांवावर पोहचले तेव्हां ज्यांत महादजी शिंदे व हरीपंतफडके मुख्य असैं जें मराठे यांचें मोठें लश्कर याची गांठ पडली. तें सैन्य सुमारे पन्नास हजार होतें. ते समयीं प्रथम मराठे यांनीं आपण युद्ध करणार असैं दर्शविलें, परंतु इंग्लिश आपल्या बंदोबस्तानें त्यावर चालून जात असतां ते मराठे समूर उभे राहीनातसे झाले. नंतर ते इंग्लिश तळे गांवाजवळ जाऊन पोहचतात तों तो गांव उजाड झालेला होता; आणि त्यास दुसरें वर्तमान कळलें कीं, या गांवाप्रमाणेंच चिंचवड व पुणें ओस पाडोंवें अशीं नानाची आज्ञा झाली आहे. त्यावरून मराठे फार निकरानें लढतील अशी अटकळ करून ते साहेब माघारें मुंबईस जावयास सिद्ध झाले. इतके होई तोपर्यंत लहान लहान युद्धे कोणी पागे व पतकी लोक यांशीं झालीं त्यांत इंग्लिश जय पावले, त्यांचे जवळ आणखी अठरा दिवस पुरेशी सामग्री होती, आणि राघोबा व ते पलटणांतले कितीएक सरदार यांच्या मनास ती माघारें जावयाची मसलत येईना, असैं असतां ते तसेच पुढें जाऊन जर तात्काळ पुणें घेते तर ते कार्य सहज झालें असतें, परंतु ते न करितां त्याच रात्रीस इंग्लिश आपलें मोठ्या तोफा वगैरे जड सामान तेथच्या तळ्यांत बुडवून डेरे पाडून मार्गें फिरले.

१४ तेव्हां त्यांस वाटलें कीं, आझी शत्रूस न कळतां एक मजल पार होऊं, परंतु मध्यरात्रीनंतर दोन अडीच

घटिकांनीं त्यांच्या विनीवर शत्रूचा मार होऊं. लागला; आणि त्या वेळेस त्यांचे कांहीं खटलेही लुटले गेले. मग थोडक्या वेळाने जी त्याच्या पाठीमागची दोन तोफांसहित सहाशे पलटणी काळ्या लोकांची एक टोळी होती तीवर शत्रूने हल्ला केला असतांही ते लश्कर शत्रूशीं लढतां लढतां उजेडल्यावर पुढे चालतें झाले. ते समयां त्याच्या दृष्टीस पडले कीं, आपल्या सभोवतीं शत्रूच्या स्वारांची मोठी दाटी झाली आहे, आणि ते आपणावर हल्ला करणार आहेत, असें समजले तेव्हां तो हल्ला आपणावर घ्यावयास ते बंदोबस्ताने उभे राहिले, त्या वेळेस मराठे लोक यांनीं शहाजहानापासून चाल पडल्याप्रमाणे त्यांच्या समूर न लढतां त्यांवर मागून हल्ला केला. तेव्हां ते मागचे शिपाई लोक सर्व काळे होते. त्यांचा मुख्य साहेब हार्तलिनाने युद्धांत निपूण होता, त्याची आज्ञा वारंवार मानून ते मोठ्या स्थिरतेनें तेथेंच असून त्यांनीं तो शत्रूच्या स्वारांचा हल्ला मागे हटविला, आणि त्यांस पिटून त्यांचे पाठीस लागवें अशी आज्ञा ते पलटणी लोक मागूं लागले. मग सूर्योदयाचे समयां मराठ्यांचे पायदळ आणि स्वार मिळून त्यांनीं पुनः मागच्या टोळीवर चाल केली, आणि मोठमोठ्या तोफा आणून त्या लश्कराच्या थोरल्या भागावर लाविल्या. तेव्हां इंग्लिश यांनींही आपल्या तोफा सुरू केल्या, आणि मागचे टोळीचे कुमकेस चारशे सुमारे गोरे लोक व दोनशे काळे लोक पाठविले. ते त्यांस मिळतांच त्या मागल्या टोळीच्या लोकांनीं दोन प्रहरपर्यंत त्यांवर मराठे फार निकराने हल्ला करित होते तो निष्फळ केला. तेव्हां मराठे यांच्या बंदोबस्तांत कांहींसे अंतर पडले. अशी संधि

पाहून ते लोक आपल्या थोरल्या भागास जाऊन मिळाले. त्या समयीं ते थोरल्या भागाचे लोक वडगांवांत ठाणें धरून मराठ्यांशीं तोफांनीं लढत होते. मराठे त्या गांवांत शिरते वेळेस त्यांचें वुणगें त्या पलटणाचे टोळींत मिसळलें, त्या योगें त्यांचा बंदोबस्त कांहींसा विस्कळीत झाला; तीं संधि पाहून मराठ्यांनीं त्या वेळेस मात्र हल्ला करून त्यांचा कांहींसा नाश केला. मग तिसरे प्रहरीं मराठ्यांनीं बहुत करून युद्ध सोडिलें. त्या संधींत साहेब लोक समजले कीं, आह्मी एथपर्यंत आपलें सर्व संभाळून आणिलें, आतां या पुढें नीट संभाळून जाणें होणार नाही, ह्मणून त्यांनीं तहाचें बोलणें करावयासाठीं मराठ्यांकडे वकील पाठविला; आणि राघोबानेंही आपल्याविषयीं शिंद्याशीं तहाचें बोलणें लाविलें. त्यांत इंग्लिशांनीं कबूल केलें कीं, संन् सत्राशें व्याहत्तरांपासून जो हिंदूचा मुलूख घेतला आहे, तो माघारां द्यावा, व कलकत्याहून लश्कर मुंबईस येत आहे, तें माघारें फिरवावें; आणि राघोबा तर आपण होऊनच शिंद्याच्या स्वाधीन झाला. याशिवाय इंग्लिशांनीं आपला भडोंज शहराचा भाग शिंद्यास द्यावा, आणि त्या शिंद्याचे कारभारी लोक यांस एकेचाळीस हजार रुपये दरवार खर्च द्यावा, असा करार झाल्यावर मराठ्यांनीं त्या इंग्लिशांस जाऊ दिलें.

१५ बंगाल्याहून लश्कर निघून मुंबईस येत होतें, तें मे महिन्यांत यमुनापार उतरलें, त्यास आज्ञा होती कीं, वाटेनें नीट मुंबईस जावें, परंतु मराठ्यांच्या सरदारांनीं वाटेंतच त्यांना अडविलें, त्यावरून त्यांच्या पारिपत्याकरितां त्या लश्करास विलंब लागला; ते समयीं त्या लश्करी लो-

कांनीं मराठ्यांशीं युद्ध करून काव्पीचा किला घेतला, आणि बुंदेलखंडच्या रजपुतांशीं लढतांनाही कांहीं उशीर लागला, त्यावरून कलकत्याच्या मुख्य साहेबास राग येऊन त्या लश्करचा मुख्य सरदार साहेब होता, त्यास माघारे बोलवून करनेल गाडुड नामें साहेब त्या कामावर नेमिला; तो त्या लश्करांत जाऊन पोंहचतांच तेथून पुढें सुरतेस लश्करसुद्धां चालता झाला. त्यांसही वाटेनें कोणी मराठी सरदारांनीं उपद्रव केला, परंतु तो त्यांस जिंकून पुढें जाऊन नर्मदापार उतरला. नंतर त्यानें मुधोजी भोंसल्याशीं कांहीं तहाचें बोलणें करावयासाठीं कांहीं दिवस तेथें मुकाम केला, तो तह कलकत्याचे साहेब यांनीं मुधोजी भोंसला आपणास वश होऊन त्यानें पेशव्याचा पक्ष सोडावा, या आशेनें मान्य केला; आणि मुधोजीही तदनुरूप वागणार होता, परंतु पुण्यांतील तयारीचें वर्तमान ऐकून तें घडलें नाहीं. मग तो गाडुड साहेब नर्मदा सोडून फेब्रुवारीचे सहावे तारिखेस बऱ्हाणपुरावरून सुरतेस जाऊन पोंहचला. तेव्हां त्याशीं मार्गांत मराठे सरदार जसे शत्रूभावानें वागत होते तसे भोपाळच्या नवाबानें न वागतां त्या इंग्लिशांचा मोठा सन्मान केला, आणि पुढें मराठ्यांचा राम आपणावर होईल, हें न मानितां त्यानें इंग्लिशांस जो जो पदार्थ पाहिजे तो तो आपल्या शक्तीप्रमाणें अनुकूल करून देऊन त्यांशीं स्नेह ठेविला. त्या स्नेहास्तव इंग्लिशांनींही त्यास अभर केलें. तो लाभ अद्यापि त्याचे वंशज अनुभवितात.

१६ महादजीशिंदा नानाफडनविंसाचा पक्षपाती असून त्याच्या मनांत होतें कीं, आपण नानाच्या हाताखा-

लचा वागणारा असें न व्हावें; किंवहुना स्वतंत्रपणें वागून त्यापेक्षां आपली श्रेष्ठता असावी, ह्मणून त्यानें रघुनाथरावास हातीं धरिलें, आणि त्यास खर्चासाठीं बुंदेलखंडां बारा लक्षांची जहागीर नेमिली; आणि त्या राघोबास सांगितलें कीं, हें तुझ्यास अविच्छिन्न पोंहचेल, न पोंहचल्यास मी देईन. इकडे नानाजवळ बोलिला कीं, रघुनाथराव कांहीं अनर्थ उत्पन्न करील तर त्याचा जावसाल मला पुसावा, असा तो उभयपक्षां आपण मध्यस्थ झाला. त्याचा मतलब असा होता कीं, नानाफडनवीस याचा उत्कर्ष नसावा, आणि त्याशीं व इंग्लिशांशीं विरोध असला तर नानास वारंवार आमची गरज लागून आपली श्रेष्ठता राहिल, यास्तव त्यानें इंग्लिशांशीं द्वेष पडावयासाठीं कांहीं नानास मसलत देऊन, त्याकडून त्या इंग्लिशांचा किल्ला वागकोट याजवर हल्ला करविला.

याशिवाय राघोबा बुंदेलखंडांत आपली जहागीर घ्यावयास पाठविला, ते वेळेस त्याचे बरोबरचे जे लोक होते ते तोफखाना वगैरे सरंजामसुद्धां त्या समागमें जाऊं दिले; आणि त्या रघुनाथरावाच्या चवकशीस जे आपले लोक त्या बरोबर पाठविले, ते त्याच्या लोकांपेक्षां कांहींसे अधिक होते. तो राघोबा तिकडे जात असतां नर्मदेसमीप पोंहचला. तेव्हां त्यास कोणी समजाविलें कीं, तुझ्यास झांशीच्या किल्ल्यामध्ये शिंद्या बंदीस घालणार आहे, त्यावरून रघुनाथरावानें आपल्या बरोबर चवकशीकरितां जे शिंद्याचे लोक आले होते, त्यावर चोळीमहेश्वराजवळ नदी उतरतेसमयीं एकाएकीं हल्ला करून त्यांस पळविलें, आणि आपण मोठ्या त्वरेनें भडोजेस जाऊन इंग्लिशांचा आश्रय केला, या सर्व

प्रकारचा विचार पाहिला असतां असें दिसतें कीं, शिंदानें राघोबास बंदीस घालण्याचें भय आपणच दाखविलें असेल, कां कीं, तें सत्य मानून त्यानें पळून जावें, आणि इंग्लिशांच्या आश्रयास राहावें, तेणेंकरून इंग्लिश व नानाफडनवीस यांमध्ये पक्का विरोध उत्पन्न होऊन आपली श्रेष्ठता अधिक व्हावी; याच अर्थें त्यानें राघोबा बरोबर चवकशीस लोक थोडे पाठविले. असा राघोबा पळून जाण्यास आणीक एक शिंद्याची मसलत असेल ती अशी कीं, सम-यविशेषीं आपणास इंग्लिशांची प्रसन्नता संपादन करण्याचें कारण पडल्यास हें कृत्य उपयोगास येईल, हा एक अर्थ दिसतो; कां कीं, त्यापूर्वीं त्यानें कितीएक वेळां साहेब लोकांपाशीं भाषणप्रसंगीं तुमची व आमची मैत्री असावी असें दर्शविलें होतें. त्यापैकीं एक गोष्ट अशी आहे कीं, वडगांवच्या तहानंतर कोणे एके समयीं तिघे चवघे साहेब व तो महादजीशिंदा बोलत बसले असतां, त्या बैठकींत महादजीशिंदा इंग्लिशांच्या लश्करचे मागल्या टोळीशीं पूर्वीं लढाई झाली, त्याचें स्मरण करून स्तुतिपूर्वक बोलिला कीं, धन्य तुमची युद्धशिक्षा, जो मी एवढा लढणारा त्या मजपुढें तुमचे पलटणी लोक एकसारखे तांत्रज्या भिती-प्रमाणें मला दिसत असत. ती भिंत एखादे जागीं तुटली असतां तात्काळ पुनः सांधली जाई. असें बोलतां बोलतां त्यांतील एक शीबाब्द नाहीं साहेब याच्या कानांत त्यानें सांगितलें कीं, असें युद्ध करणारे तुमचे लोक व माझे शिपाई एकमत झाले असतां फार चमत्कार होईल, यास्तव तो समय यावा असें मी इच्छितों.

१७ राघोबा पळाला ते समयीं नानाफडनविसाबरोबर-

रोचा सखाराम बापू व रघुनाथरावाचा मुख्य कारभारी चिंतो विठ्ठल, हे शिंद्यापासून नानाफडनविसानें मागून घेतले, तेव्हां त्यानेंही त्याप्रमाणें त्यांस त्याचे स्वाधीन केलें. त्यावरूनच कोणी ह्मणतील कीं, तो महादजीशिंद्या अंतःकरणपूर्वक नानाफडनविसास अनुकूल होता, तर तसें नव्हे; कां कीं, त्यानें आपलें आंग राघोबास पळवावयाविषयीं किमपि नव्हतें; असें त्या नानाला समजावयासाठीं ते त्याचे हातीं दिले असतील. यानंतर नानाफडनविसानें तो सखाराम बापू मोठा शहाणा मनुष्य कोणे वेळेस काय करील, तें समजूं न देतां आपणच सर्व आढपील; या भयस्तव त्याला एके ठिकाणीं न ठेवितां त्यास कांहीं दिवस सिंहगडीं व कांहीं दिवस प्रतापगडीं व दुसऱ्या किल्ल्यांवरून कांहीं दिवस ठेवितां ठेवितां शेवटीं तो सखाराम बापू हाल होऊन त्या बंदीमध्ये रायगडीं मृत्यु पावला; आणि चिंतो विठ्ठलही तसाच कोणे एके किल्ल्यांत मरण पावला.

भाग चौविसावा.

सन् सत्राशें एकुणऐशींपासून पंचाऐशींपर्यंत

झालेलीं वर्तमानें.

१ गाडुड साहेब सुरतेस जाऊन पोहचला, नंतर त्याचा कलकत्याच्या साहेबांनीं मोठा मान वाढवून त्यास जनराल पदवी देऊन त्याला आज्ञा केली कीं, नानाफडनवीस व मुंबई सरकार यांशीं स्नेह पडेल असा उद्योग करावा, त्यांत पुरंदरच्या तहाप्रमाणें वेत असावा, अशी आज्ञा झाली. त्यांत विशेष इतकाच कीं, फ्रेंच लोकांस हिंदूच्या

मर्यादेंत येऊं देऊं नये. त्यावरून त्या साहेबाचें वृ नाना-
फडनविसाचें बोलणें चाललें असतां संन् सत्राशें एकुण-
ऐशींमध्ये पर्जन्यकालाचे समाप्तीस त्या साहेबास वर्तमान
कळलें कीं, एकसमयावच्छेदेंकरून इंग्लिशांचीं संस्थानें,
कलकत्ता व मद्रास व मुंबई हीं हल्ला करून घ्यावीं, आणि
इंग्लिशांस घालवून दावें असा बेत झाला आहे. आणखीं
हें वर्तमान ऐकिल्याचे पूर्वींच त्यानें नानाफडनविसास मैत्री-
संबंधें कांहीं स्पष्ट प्रश्न केला होता, तेव्हां नानानें विलंब न
करितां उत्तर दिलें कीं, साष्टी व राघोबा आमचे स्वाधीन
केल्यानंतर तहाचाविचार करितां येईल. या दोहों कारणां-
वरून तो गाडुड साहेब कांहीं उत्तर न देतां मुंबईस गेला.
तेथचा मुख्य साहेब व त्याचे मंत्री यांच्या विचारें असें ठरलें
कीं मल्बारप्रांतीं समुद्रतीरीं मद्रास खातेसंबंधें लश्कर आहे,
तें आपल्या कुमकेस बोलावून युद्धाची तयारी करावी; या-
शिवाय मुंबईस फौज तयार करून गुजराथेंत पाठवावी.

२ राघोबा भडोंजेस पळून गेला, ते समयां इंग्लिशांनीं
त्याचा पहिल्यानें फारसा सन्मान केला नाहीं, परंतु आश्रय
मात्र दिला. मग जून महिन्याचे वारावे तारिखेस तो रा-
घोबा आपले पुत्र अमृतराव व बाजोराव हें दोघे बरोबर
घेऊन सुरतेस जनराल गाडुड साहेब याचे भेटीस गेला,
तेव्हां त्या साहेबानें त्यास दरमाहा पन्नास हजार रुपये ख-
र्चास देऊन ठेविला; आणि पुढें जें काय विशेष कर्तव्य
तें त्यास किमपि सांगितलें नाहीं. कां कीं, तो मराठे लो-
कांचे मनांतून उतरलेला त्यास बळेंच मुख्य करून स्थाप-
णें हें चांगलें नव्हे, आणि आपण याचो तादृश प्रतिष्ठा न
वाढविली असतांही ते कारभारी लोक पुरंदरच्या तहाप्रमा-

णें न वागले तरीं आपण आपल्या मानरक्षणार्थ स्वयंच युद्ध करावें, हें उचित; असा विचार त्यांनीं ठरविला होता.

३ यानंतर गाडुड साहेब यानें संन् सत्राशें एकुणऐ-
शींच्या शेवटीं सुरतेस माघारें येऊन तेथें नानाफडनवीसा-
चा वकील होता त्यास निरोप दिला, आणि आपण आप-
ल्या लश्कराची तयारी करूं लागला. तेच समयीं त्या
साहेबानें फत्तेशिंग गाइकवाड यास मैत्रीसंबंधें कांहीं प्रश्न
केले, त्यांचें त्यानें उत्तर विलंबेंकरून अस्पष्ट दिलें. त्या-
वरून तो गाइकवाड पूर्वीच्या बोलण्याप्रमाणें वागणार ना-
हींसें समजून गाडुड साहेब आपल्या लश्करासुद्धां तापी उ-
तरून संन् सत्राशें ऐशींच्या जानेवारीच्या पहिलें तारिखेस
उत्तरेकडे गेला. तो बडोद्याजवळ दुभायशहर आहे, तेथें
किलेदार ब्राह्मण दोन हजार लोकांसहित त्या कोटांत हो-
ता, त्यापाशीं तें ठिकाण साहेबानें मागितलें असतां त्यानें
दांडगाईचें उत्तर केलें, आणि आंतून जेजालांचे बार टा-
किले. तेव्हां इंग्लिश रात्रीमध्ये मोर्चा बांधून प्रातःकाळीं
पाहूं लागले तों कौट रिकामा टाकून ते लोक रात्रीसच
निघून गेले होते. असें तें शहर हस्तगत झालें.

४ नंतर फत्तेशिंग गाइकवाड कृत्रिम टाकून सरळपणें
तहाचें बोलणें करूं लागला, तेव्हां असें ठरलें कीं, मायी
नदीचे उत्तरेस पेशव्याचा जो भाग आहे, तो फत्तेशिगास
असावा. त्याबद्दल फत्तेशिगानें अठ्ठाविशीं नामें तापीनदीचे
दक्षिणेस अठ्ठावीस महाल आहेत ते, व भडोजचा जो गाइ-
कवाडाचा भाग होता तो, व त्या परगण्यांत त्यांचे कांहीं
गांव होते ते, व नर्मदेच्या कांठीं शिनोर नामें परगणा आहे
तो, इतकें इंग्लिशांस द्यावें, परंतु इंग्लिशांनीं पेशव्याचें अ-

मदाबादशहर घेऊन गाइकवाडास अगोदर दिलें. पाहिजे.

५ असा करार झाल्यावर जनराल गाडुड साहेब मोठ्या त्वरेनें अमदाबादेवर गेला, तें शहर मोठें आणि त्यांचा कोट फार बळकट असे. त्या वेळेस तें शहर ओस होतें, तथापि त्यांत एक लक्ष मनुष्यांची वस्ती होती, आणि तेथे चा किल्लेदार ब्राह्मण असे, त्यास तो किल्ला इंग्लिशांनीं मागितला, तेव्हां त्यानें उत्तर केलें कीं, मी एव्हांच जावयास सिद्ध आहे, परंतु मजगाशीं आरब व शिंदी लोक मिळून सहा हजार व दोन हजार मराठे स्वार आहेत, इतके बश करावयास कांहीं विलंब लागेल, असें बोलणें लागलें असतांही दुसरे दिवशीं इंग्लिशांचे कितीएक लोक त्या कोटाजवळ गेले, त्यांवर त्या कोटकऱ्यांनीं तोफांचा भडिमार करून त्यांतील कितीएक लोक मारिले. त्यावरून त्या गाडुड साहेबानें मोर्चा लावून एके जागीं तो कोट पाडून मोठें खेंडार आंत जावयाजोगें एका दिवसांत केलें. मग दुसरे दिवशीं प्रातःकाळीं इंग्लिशांच्या लश्कराची टोळी त्या कोटांत जावयास सिद्ध झाली असतां आरब व शिंदी लोक त्या खेंडारावर चढून त्यांस प्रतिबंध करावयास उभे राहिले, तेव्हां त्या उभयतांचा युद्धप्रसंग झाला, त्या समयीं त्यांचे तीनशें लोक पडले, आणि इंग्लिशांचे जखमी व मेले मिळून एकशें सहा पडले. शेवटीं ते आंतून मोठ्या निकरानें वाट धरून उभे होते ते मागे सरले, आणि इंग्लिशांचे लोक आंत चढून गेले. असें तें शहर इंग्लिशांनीं घेतलें, तेव्हां त्या साहेबानें फार बंदोबस्त ठेविला कीं, आपण आंत शिरल्यावर शहरांतील कोणाएकाही माणसास उपद्रव न व्हावा. तरी ते आंत गेल्यावर तेथच्या

शिपायांखेरीज त्या शहराचीं दोन माणसें मारिलीं गेलीं.

६ याप्रमाणें गुजराथेंत इंग्लिश जय पावत असतां शिंदे व होळकर यांनीं बीस हजार स्वारांसहित नर्मदा उतरून बडोद्याजवळ येऊन मुकाम केला. हें वर्तमान ऐकून जनराल गाडुड साहेब अमदाबादेहून निघाला, तो फाजिलपुराजवळ मायी नदी उतरून बडोद्याकडे चालिला, तेव्हां शिंदे व होळकर बडोद्यापासून निघून पवनगडास गेले. त्या समयीं शिंद्याजवळ वडगांवच्या तहासंबंधें जामिनादाखल दोन साहेब होते, ते त्यानें गाडुड साहेबाकडे पाठवून त्यास समजाविलें कीं, मी तुमचा श्रेही आहे. त्यांच्या मनांत आलें असेल कीं, आपण इंग्लिशांशीं श्रेह ठेवून पेशव्यांकडे भारीपणाने वागावें; परंतु इंग्लिश असें इच्छीत होते कीं, आपला मान किमपि कमी न होतां त्या लोकांशीं निक्षुग श्रेह मात्र असावा, पण कांहींएक निमित्तें दुसऱ्याशीं संबंध ठेवून आपलें राज्य वाढवावें, अशी त्याची वासना नव्हती. त्यानंतर शिंद्यानें त्या जनराल साहेबाकडे वक्रील पाठविल्यावर त्याजवळ तो साहेब बोलिला कीं, तुमचें तहाचें बोलणें तीन दिवसांत व्हावें, उगाच विलंब कामाचा नाही. त्यावरून तो वक्रील शिंद्याकडे जाऊन त्यानें तेथून उत्तर आणिलें कीं, राघोबानें वडगांवच्या तहामध्यें कबूल केलें होतें कीं, आम्ही झांशीकडे बारा लक्ष रुपयांची जहागीर खाऊन राहूं, आमचा पुत्र बाजीराव हा माधवराव नारायण पेशवा याचा दिवाण करावा, याप्रमाणें झालें पाहिजे. त्यावर इंग्लिशांचें बोलणें पडलें कीं, राघोबाचे मनास आलें तर तो झांशीस जाईल. त्यावर बलात्कार कर्तव्य नाही. याप्रमाणें उभयपक्षां विचार परस्परें थोडक्या-

च दिवसांत विदित झाले. नंतर तो महादजीशिंदा समजला कीं, या गाडुड साहेबांशीं आपल्या कपटाच्या युक्ती चालावयाच्या नाहींत, आणि तहाच्या निमित्तें कालक्रमण होईलशी दिसत नाहीं. ह्मणून त्यानें गोविंदराव गायकवाडांशीं बोलणें लाविलें कीं, मी तुझाला गुजराथच्या राज्याचा अधिकारी करितों. असें असतां तो शिंदा आपणावर त्या साहेबाच्या लश्कराचा छापा एकाएकीं येऊन न पडावा; ह्मणून आपल्या लश्करासभोंवत्या लहान लहान टोळ्या बसवून तोफा बगैरे जड सामान पवनगडाचे तटाखालीं पाठवून सावधपणें राहूं लागला. असा बंदोबस्त झाल्यावर इंग्लिशांचें लश्कर त्याच्या जवळ तीन कोसांवर उतरलें असतां त्यानें त्यास किमहि अडथळा केला नाहीं. मग तीं दोन्हीं लश्करें एकमेकांची चवकशी सात दिवस करित राहिलीं होती. नंतर एप्रिलाचे दुसऱ्या तारिखेस गाडुड साहेब कांहींएक लोकांचो टोळी तयार करून आपल्या बरोबर घेऊन गुप्तपणें रात्रीस शिंद्याच्या लश्करावर चालून गेला, तो त्याच्या लश्कराचे सभोंवत्या टोळ्या बातमीस ठेविल्या होत्या, त्यांस कळूं न देतां त्याच्या थोरल्या लश्कराजवळ जाऊन पोहचला, परंतु दिवस उगवावयाचा समय झाला, त्यामुळें छापा घालावयाचा बेत साधला नाहीं. ते लोक घोड्यावर तयारच होते. त्यांनीं प्रथम त्या इंग्लिशांच्या समोर उभें राहून त्यांवर चालून जातात असें त्यांस दाखविलें, मग ते इंग्लिश त्यांजवर भडमार करूं लागले, तेव्हां ते तेथून मागे सरून त्यांच्या गोळीचा मार चुकवून दूर उभे राहिले, तेव्हां इंग्लिशांनीं आपल्याकडचे अयोध्येच्या नवाबाचे स्वार त्यांचे पाठीस लाविले, तेव्हां ते

तेथूनही दूर पळून गेले. त्या प्रसंगी इंग्लिशांच्या पलटणी लोकांपैकी कोणीएकही पडला नाही; नवाबाचे पंधरा स्वार मात्र पडले. त्या वेळेस त्यापेक्षां मराठ्यांचा नाश फार झाला असेल. याप्रमाणे मराठ्यांचे लश्कर पळाल्यानं तो गाडुड साहेब समजला कीं, आपला जय झाला, परंतु मराठे तेथून पळाले होते, ते परतून येऊन तो साहेब जेव्हां डेरे देऊन उतरला, तेव्हां तेही पहिल्याप्रमाणे त्यापासून तीन कोसांच्या अंतराने डेरे देऊन उतरले, आणि पूर्वीपेक्षां विशेष सावध झाले. त्यानंतर मुंबईहून मद्रास खात्याचे कांहीं लोक येऊन त्या साहेबास मिळाले, तेव्हां त्याने त्याच महिन्याचे एकोणिसावे तारिखेस पुनः मराठ्यांवर छापा घालावयाचा उद्योग केला. त्या समयीं मराठे उभे राहून इंग्लिशांस आपल्याजवळ बाणाच्या टप्प्यांत देऊं देऊन एकाएकीं त्यांजवर बाणांची सरबती करून मार्गे सरले.

त्या समयीं मुंबईकडे युद्धाचे कांहीं प्रयोजन लागले, यास्तव त्या साहेबास लिहून आले कीं, तुझ्याजवळ करणेल हाटलीसाहेब आहे, त्याजबरोबर कांहीं लोक देऊन तो आह्माकडे पाठवून द्यावा. मग त्यास पाठविल्यावर गाडुड साहेब उरलेले लोक घेऊन पर्जन्यकाळ जाईतोपर्यंत नर्मदेच्या कांठीं जाऊन राहिला. त्यापूर्वीं सुरतेच्या साहेबाने गाडुड साहेबास लिहिले कीं, एथे कोणी मराठा गणेशपंत नामे लश्करसहित आला आहे. त्यावरून त्या साहेबाने बंगाल्याच्या तुर्क स्वारांचे एक पलटण व अयोध्येच्या नवाबाचे स्वार व कितीएक पायदळ पाठवून एप्रिलाचे तेविसावे तारिखेस त्या गणेशपंताच्या लश्करावर छापा घातला, तेव्हां त्याचे शेे सवाशे लोक मारिले गेले, आणि त्या गणेशपं-

तालाही फार जखमा लागल्या, त्या कांहीं उपाय चालेना-
शा होत्या. त्याच्या तीन तोफा व त्या लश्करचें बुणगें
लुटून त्याचें सर्व सामान घेतलें; मग त्या लोकांनीं पारनेर
व वगवारा व इंद्रगड हे तीन किल्ले घेतले. त्याच सुमारे
गाडुड साहेबानें नर्मदेच्या कांठीं शिनोरासमीप एक शिंद्या-
च्या लश्कराची टोळी होती, तिजवर बंगाल्याचे पलटणी
लोक पाठवून त्या लोकांस तेथून हांकून दिलें, त्यायोगें
इंग्लिशांनीं गुजराथेंत नवा मुलूख जितका संपादिला होता,
त्यास पर्जन्यकाळ जाई तोपर्यंत कांहीं उपद्रव न व्हावासा
बंदोबस्त झाला.

हाटलीसाहेब कोंकणांत गेला, त्या समयीं मराठे लोक
इंग्लिशांनीं घेतलेला कल्याणगांव ध्यावयास फार जमून
आले होते, ते मे महिन्याचे पंचविसावे तारिखेस हल्ला क-
रून कल्याण घेणार होते, परंतु अगोदर चोविसावे तारि-
खेस मध्यरात्री हाटलीसाहेब येऊन पोहचला, त्यानें एका-
एकीं त्या लश्करांत शिरून त्यांचा कांहींसा नाश करून
त्यांस पळविलें. त्या दिवसापासून फार दिवसपर्यंत मरा-
ठ्यांचें मोठें लश्कर कोंकणांत गेलें नाहीं.

७ असें मुंबईकडचें वर्तमान असतां बंगाल्यांत मसलत
झाली कीं, माळव्याचे ईशानीस लश्कर पाठवून मराठ्यां-
शीं युद्ध करून त्यांचें चित्त आपणाकडे गुंतवून मुंबईसर-
कारास सुलभ पडेलसें करावें, त्यावरून दोन हजार चार-
शें पलटणी लोक पायदल व पलटणी स्वार यांची एक टो-
ळी व लहान लहान तोफा गोरे गोलंदाजांसहित असें सैन्य
तयार करून पाठविलें. तें फेब्रुवारी महिन्यांत यमुना पार
उतरलें. तेव्हां गोहदशहराचे आसमंतात मराठ्यांची

फौज कांहीं गांव लुटीत होती ती त्यांनीं जिंकिली. नंतर त्या गोहदच्या राण्याचे बोलण्यावरून काल्पीच्या पश्चिमेस एक लाहोर नांम किला आहे; तो घ्यावयास ते उद्युक्त झाले, तेव्हां त्या इंग्लिशांजवळ भित पाडावयाजोग्या तोफा नव्हत्या, तरी त्या लश्करचा कप्तान फाफम् नांम मुख्य साहेब होता, तो आपल्या लोकांच्या शौर्यावर विश्वास ठेवून थोडकीशी भित पाडून हत्ता करिता झाला. तेव्हां तो किला हातीं आला, परंतु जे लोक हत्ता करावयास पुढे गेले होते, त्यांतील दोन सरदार साहेब व सवाशे शिपाई लोक मेले गेले. असा त्या साहेबानें तो किला घेतला, त्या योगें त्याची प्रशंसा झाली, परंतु त्यानें त्यापूर्वीं ग्वाल्हेर नांम किला त्याहून फार बळकट होता, तथापि आपलें एकही मनुष्य न मारवितां तो किला हस्तगत केला; तेव्हांच तो मोठा नामांकित झालेला होता. तो किला घेतल्याचा प्रकार असा; तो फाफम्साहेब त्या किल्यापासून पांच कोसांवर पाऊसकाळ जाई तोंपर्यंत छावणी करून राहिला होता, तो तेथें गेल्यापासून हा किला कोणत्या प्रकारें हातीं लागेल असा विचार करीत होता. त्यास तेथचें कच्चें वर्तमान गोहदच्या राण्याचे लोक कळवीत होते. त्याप्रमाणें दोन महिन्यांनीं तो किला हातीं लागावयास मसलत योजिली कीं, पलटणी काढ्या लोकांच्या कंपनी* दोन त्यांजबरोबर चार साहेबलोक सरदार देऊन रात्रीसच त्यांनीं पुढें जावें, आणि त्यांचे पाठोपाठ वीस†

* कंपनी द्वाणजे ऐशींपासून शंभरपर्यंत शिपाई असतात.

† त्या समयीं वीस गोरे पुढें न चालविले याचें कारण असें कीं, ते पुढें गेल्यास कदाचित शत्रु सावध होतील.

गोरेलोक शिपाई व त्यांमागून काळ्या शिपायांचीं पलटणे पाठवात्रीं, अशी कल्पना करून त्याप्रमाणें रात्रीसच निघाले. ते तेथें जाऊन पोहचतांच त्या किल्याचे तळची भिंत दहा हात उंच होती, तिला शिडी लावून सर्व चढून आंत उतरले मग त्या भिंतीच्या आंत त्यांस ऐंशी हात सुमारे चढाव लागला तोही ते चढून गेले. त्यापुढे दुसरी भिंत वीस हात उंचीची लागली. तेव्हां त्यांजवरोबर जे त्यांस माहितगारी करून देणारे लोक होते, ते बहुत युक्तीने त्या भिंतीवर चढले, आणि तेथून दोरीची शिडी लाविली, मग त्यावरून एकेक शिपाई चढून आंत उतरून त्या भिंतीजवळच बसले. याप्रमाणें वीस शिपाई व एक साहेब आंत उतरून गेले, इतक्यांत त्यांतल्या तिघांशिपायांनीं फार वेडेपणा केला. तो असा, तेथें कोणी शत्रूचे लोक निजले होते, त्यांवर बंदुकेचे बार टाकिले, त्या योगें ते आंतले लोक जागे होऊन त्यांवर चालून आले, तेव्हां ते वीस शिपाई व तो साहेब त्या लोकांशीं चांगले लढूं लागले तोंच त्यांचे मागून दुसरे लोक मोठ्या त्वरेनें येऊन विशेष जमाव होत चालिला, तो पाहून ते लोक पळाले. नंतर सूर्योदय समयीं आगष्ट महिन्याचे चवथ्या तारिखेस तो किल्ला इंग्लिशांचे स्वाधीन झाला.

८ त्याच रात्रीं कोंकणांत पनवेलीजवळ मोठा बळकट बावा मलंगड नामें किल्ला आहे, तो मुंबईच्या वांकणांतून फार चमत्कारिक दिसतो, त्यावरही इंग्लिशांनीं जाऊन छापा घातला, परंतु त्याप्रमाणें ते समयीं किल्ला हस्तगत झाला नाहीं. ते छापा घालणारे लोक त्या किल्याचे माचीस गेले, परंतु त्या किल्याचे लोकांत मिसळल्याचे पूर्वींच ते

किल्यावरचे लोक सावध होऊन पळून बाले किल्यावर चढले. तो डोंगर अवघड यास्तव त्यांचे पाठीस लागून इंग्लिशांच्या शिपायांस वर जाववेना, तेव्हां ते खालीच राहून त्या वर गेलेल्या लोकांला वरच कोंडिते झाले.

त्या वर्षी मुंबई सरकारांत द्रव्याच्या तोड्यामुळे पुढे व्यवस्था कोणे प्रकारची होईल असा विचार पडला, यावरून त्यांनी बंगाल्यास लिहिले, त्याचें उत्तर आलें कीं, या समयी हैदराबली मोठ्या लश्करासहित अर्काट प्रांतीं आला आहे, या संकटामुळे आह्माकडून पैक्याची तरतूद होणार नाहीं. तेव्हां मुंबई सरकारांत असें ठरलें कीं, मराठ्यांचा कोंकणांतील मुख्य घेऊन वसुलाचा ऐवज जमा करावा. ते वेळेस मुंबईच्या कोठींत दाहा बारा लक्षांचे तांबे होते, ते विकून पैका केला, मग जनराल गाडुड साहेब यास वसई किल्ला घ्यावयाची आज्ञा झाली. नंतर पर्जन्यकाल गेल्यावर त्यानें येऊन वसई किल्यास घेरा घातला, आणि कारणेला हाटलीसाहेब यास पांच पलटणी देऊन कोंकणांतील मराठ्यांचीं ठाणीं उठवून वसुलाचा वंदोबस्त करावयास सांगितलें, परंतु जे लोक बावामलंगड घ्यावयास घेरा घालून त्यावरच्या लोकांस प्रतिबंध करून राहिले होते, त्यांवर मराठ्यांचे तीन हजार लोक जाऊन त्यांनीं त्यासभोवता वेढा घातला होता, यासाठीं त्या कारणेलास ते लोक सोडवायाचें काम आधीं करावें लागलें. हाटली साहेबांनें तें कार्य फार युक्तीनें करून मराठ्यांचें लश्कर कोंकणांतून पार घालविलें, आणि आपण बोरघाटाखालीं जाऊन आपल्या लोकांसहित राहिला. नंतर तेथून कोंकणचा वसुल मुंबई सरकाराकडे जमा होऊं लागला.

९ इकडे पुण्यांत हरीपंतफडके व नानाफडनवीस मिळून कोंकणांतील मुलूख इंग्लिशांपासून सोडवावा, व वसई किल्ल्याचा घेरा उठवावा याविषयीं फार उद्युक्त झाले, परंतु त्यांची तयारी तशी झाली नव्हती; ह्मणून त्या वेळीं त्यांनीं रामचंद्र गणेश व आनंदराव रास्ते व परशुरामभाऊ पटवर्धन यांस कोंकणांत पुढें पाठवून मग त्यांमागून जो जो सरदार आला, तो तो एक एकटाच त्याच्या कुमकेस पाठवून दिला; त्यामुळे कारणेल हाटलीसाहेब त्यांचे वाटेवर होता, ह्मणून त्याच्या लश्करास प्रतिदिवशीं युद्ध करावें लागलें; असा एक महिना गेला, तेव्हां त्याच्या लोकांत जखमी व अजारी मिळून सहाशें लोक निरूपयोगी झाले; आणि त्यानें वसुलाच्या कामास कोंकणांत जागोजाग लहान लहान टोळ्या पाठविल्या होत्या, त्यायोगें त्याजवळ दोन हजारांवर कांहींसे अधिक लोक मात्र राहिले. त्या समयीं तो साहेब मराठ्यांस जिंकून वसुलाचा आटोप अपणास होणार नाहींसें जाणून बोरघाटाहून निघून वसईचे पूर्वेस साडेचार कोसांवर दुधरापाशीं ठाणें धरून राहिला. तेव्हां रामचंद्र गणेश समजला कीं, कार्णेल वसईकडे गेला; यास्तव तो घेरा उठवावयाचें कार्य शेवटास जाणार नाहीं. त्यावरून तें मोठ्या रागानें कारणेलालाच्या लश्कराचा नाश करावयास उद्युक्त झाला. त्यानें दिसेंवराचे दाहावे तारिखेस पायदळ व स्वार मिळून वीसहजार फौजेसहित येऊन तीन वेळां त्या कारणेल साहेबाच्या लश्करावर हल्ला केला, परंतु त्या इंग्लिशांनीं तितके वेळां तो मागे हटविला, त्यांतील एका हल्ल्यांत रामचंद्र गणेश याची पांच हजार स्वारांची टोळी इंग्लिशांचे पलटणाचे डावे बाजूवर चालून

मोठ्या वेगाने येऊन पडली. तेव्हा इंग्लिशांचे जखमी व मेलेले मिळून अठरा शिपाई व दोघे साहेब पडले. असे ते युद्ध झाले, परंतु ते इंग्लिशांचे लोक मोठ्या स्थिरतेने वागले, त्या योगे त्या दिवशी त्यांचा आणखी नाश झाला.

दुसरे दिवशी मराठ्यांचे स्वार यांनी त्यांजवरहला केला नाही, तथापि त्यांच्या मोठमोठ्या तोफांच्या माराने इंग्लिशांचे मेले व जखमी मिळून शेंसवाशें शिपाई लोक व दोघे साहेब पडले. त्या दिवशी इंग्लिशांनी आपल्या लश्कराच्या डाव्या व उजव्या बाजूच्या दोहों टेंकड्यांवर लश्कराच्या संरक्षणार्थ दोन टोळ्या ठेविल्या, त्या युद्धाच्या कामास बहुत उपयोगी झाल्या, परंतु त्यांच्या नाशाविषयी मराठे फार उद्युक्त झाले, असे इंग्लिशांस दिसू लागले. यावरून कारणेल हाटलीसाहेब याला समजले की, उद्यां निःसंशय शत्रु या दोहों टोळ्यांवरच हला करितील, यास्तव त्याने त्याच रात्री त्यांच्या बंदोबस्तास त्या दोहों टेंकड्यांवरून एकेक तोफ ठेविली, आणि त्या सभोवते तट व खंदक केले. दुसरे दिवशी सूर्योदयानंतर तीन घटिका दिवसास त्यांतील उजव्या बाजूच्या टेंकडीवरच्या लोकांस समजले की, आपणावर मराठे यांची तयारी झाली, परंतु त्या वेळीं धुकें फार होतें, त्या योगे ते लोक अगदी त्यांच्या समीप आले तरी त्यांस समजले नाही. मग एकाएकीं ते धुकें जाऊन सूर्य प्रकाश स्पष्ट झाला, तेव्हा त्यांस असे दिसले की, आपल्या पाठीमागे व पुढे आपल्या शत्रूचे स्वार व उजवे बाजूने पायदळ व कवाईत शिकविलेले पेशव्याचे पलटणी लोक आपणावर चालून येतात. त्या समयीं ते इंग्लिशांचे टेंकडीवरचे लोक यांनी मराठ्यांवर फार त्वरेने

गोळ्या घातल्या असतांही मराठ्यांच्या मोठ्या लश्कराच्या तोफांचा मार त्यांवर पडून त्यांचा फार नाश झाला तरी ते मागे हटेनात, आणि त्यांचे पायदळ लोकही बार करीत करीत पुढे चालून येऊं लागले. असें असतां एकाएकीं मराठे लोक झटून लढेनातसे झाले; आणि कोणा मोठ्या सरदाराचें प्रेत मराठे माघारें घेऊन जातात, असें इंग्लिशानीं पाहिलें. मग त्यांस तो रामचंद्र गणेश पडला असें समजलें. तो पडला तेव्हांच त्याच्या पलटणी लोकांचा सरदार प्रोर्टुगीस तोही जख्मा झाला, यास्तव मराठे ते युद्ध सोडून निघून गेले. अशी दुधारा जवळची लढाई झाली. तींत मुंबईचे शिपाई लोक यांचा जय होऊन मोठा मान पावले. त्याचे पूर्व दिवशीं गाडुड साहेब यास वसई किला तेथचा किलेदार निरुपाय होऊन देता झाला. मग तो साहेब तेथून उठून कारनेल हटलीसाहेबाचे कुमकेस गेला, तेव्हां तीं दोन लश्करें एकत्र झालीं; त्यांत आपल्यापेक्षां दुसरे मोठमोठे साहेब आलेले पाहून तो कारनेल हाटलीसाहेब सरकारची आज्ञा घेऊन विलायतेस गेला.

१० त्यानंतर जनरल गाडुड साहेब यास वर्तमान कळलें कीं, कलकत्यांनील मुख्य साहेब यानें मुघोजी भोंसला याच्या द्वारे मराठ्यांशीं स्नेह करून त्यांचे द्वारे इंग्लिशंस बुडविणारे हैदर व निजाम यांस जिकावयाविषयीं उद्योग केला, याप्रमाणें समजतांच त्याच्या मनांत आलें कीं, जर मी या समयीं पुण्यास गेलों तर ही बंगाल्याची मसलत सिद्धीस लवकर जाईल, त्यावरून तो आपलें लश्कर घेऊन बोरघाटावर चालिला. ते समयीं हरीपंतफडका कोंकणांत होता तो पुण्यास गेला, त्यानें जातां जातां बोर-

घाटांत वाटेच्या प्रतिबंधार्थ काहीं लोक ठेवून आपण पुढे गेला. त्यामागून इंग्लिशांचे लोक येऊन त्या घाटांतील लोकांचा तात्काळ पराजय करून घाटावर चढून खंडाळ्याजवळ डेरे देऊन उतरले, परंतु तो जनराल गाडुड साहेब आपण कितीएक लोकांनिशीं त्या घाटाखालींच खोंपवलीस राहिला. त्या वेळेस इंग्लिशांचें लश्कर साडे-सहाशें सुमारे गोरे लोक व साडे पांच हजार सुमारे काळे लोक इतकें होतें.

पुण्यांत नानाफडनवीस यानें इंग्लिश जवळ आल्याचें किमपि भय न मानितां आपल्या लश्कराची तयारी आरंभिली; आणि कितीएक नवे नवे लोकही ठेवावे, व कारण पडल्यास पुणें शहर व तेथपासून खंडाळ्यापर्यंत मुलूख उद्वस्त करावा असा बेत केला. तेव्हां जनराल गाडुड साहेब यानें मुधोजी भोंसला याशीं व कलकत्त्याच्या साहेबाशीं तह झाल्याचा प्रकार नानाफडनविसास लिहून समजाविला, तो त्यानें न मानून उत्तर दिलें कीं, हें वर्तमान आह्मांस मुधोजीनें लिहिलें नाहीं, आणि हैदरअली तर आमचा विभागीच आहे; त्यावरून जनराल गाडुड साहेब मनांत असें योजीत होता कीं, आपणास पुण्यास जाऊन पुणें घ्यावयाचें सामर्थ्य नाहीं, पण मराठ्यांस उगीच धमकी दाखविल्यानेंच बंगाल्याची मसलत सिद्दीस जाईल परंतु तें झालें नाहीं.

त्या वेळेस नानाफडनवीस यानें परशुरामभाऊ बरोबर बारा हजार फौज देऊन त्यानें कोंकणांत जाऊन गाडुड साहेबाच्या लश्कराच्या कोठीस उपद्रव करावा, आणि मुंबईची वाट बंद करावी, अशी योजना केली; आणि आ-

पल्याबरोबर हरीपंतफडके व तुकोजी होळकर यांस मोठ्या लश्करासहित घेऊन आपण सह्याद्रीकडे चालिला. त्या समयीं माधवराव पेशवा पुरंदरीं पाठविला, तेव्हां तो साता वर्षांचा होता.

त्या वेळेस मद्रासेकडे हैदरअली बहुत उपद्रव करीत होता, त्या सारिखा शत्रु त्या इंग्लिशांस त्यापूर्वी कधीही भेटला नाहीं. ह्मणून त्यांनीं मुंबईसरकारास लिहिलें कीं, या समयीं तुम्ही आमची कुमक करावी, हें न होईल तर आमचें जें लश्कर पूर्वीं तुम्हाकडे आलें आहे, तें आमचें आम्हाकडे पाठवावें. असें पत्र पाहून मुंबईसरकारांत असें ठरलें कीं, गाडुड साहेब घाटावर गेला आहे, त्यास मुंबईकडे बोलावून समुद्रकांठीं हैदर अलीच्या मुलखीं दोन पलटणें पाठवून त्या हैदराशीं युद्ध चालवावें, व मद्रासेचे लोक मद्रासेस पाठवावे, असें होऊन गाडुड साहेबास आज्ञा गेली. त्या समयीं त्या साहेबानें आपलीं तीन पलटणें तोफखान्यासहित व सातशें स्वार मुंबईहून लश्करी सामान आणावयाकरितां पनवेलीस पाठविले होते. त्यांची तो मार्गप्रतीक्षा करीत होता. मग तें लश्कर सामानसुद्धां* ऐप्रिलाचे चवथे तारिखेस खोंप-

* तें सामान आणणारे लोक यांस लुटावयाकरितां परशुरामभाऊ याचे कुमकेस नानाफडनविसानें तुकोजी होळकर पाठविला, तो जाऊन त्यास भिळाला, तेव्हां त्या दोघांचें मिळून लश्कर सुमारे पायदळ व बाणदार खेरीज करून पंचवीस हजार स्वार जमा झाले. त्यांशीं लढत लढत इंग्लिशांचें लोक आपलें सामान संभाळून पनवेलीहून निघाले ते तीन दिवसांनीं खोंपवेलीस पोहचले. तोंपर्यंत त्या युद्धप्रसंगें करून त्या लश्करीतील लोक भेले व जखमी मिळून एकशें सहा काळे पलटणी शिपाई व पांच साहेब पडले.

बलींत येऊन पोहचलें. नंतर तो साहेब तेथून निघून मुंबईस जावयाची तयारी करूं लागला; त्यांत प्रथम त्याने आपले लोक मोठ्या मोठ्या तोफा व बुण्णें यांसहित खंडाळ्याहून खोंपवलीस चोहों दिवसांत आणिलें. तेव्हां त्या गाड्ड साहेबास वाटलें कीं, मी एथून निघून जाणार हें वर्तमान कोणास ठाऊक नाहीं, परंतु तो तेथून दुसरे दिवशीं विसावे तारिखेस निघाला, त्या वेळेस त्याचें सर्व खटलें मुकामाहून चालतें झालें नाहीं तोंच खंडाळें व कारलें या दोहींच्या मध्यभागीं हरीपंतफडका पंचवीस हजार स्वार व तोफखान्यासहित चार हजार पायदळ यानिशीं उतरला होता, तो अकस्मात् तेथें येऊन पोहचला. तेव्हां त्या हरीपंतानें त्या साहेबाचे कितीएक डेरे व बंदुकांचे दारू गोळी भरलेल्या तोऱ्यांचे बस्ते व दोन हजार तोफांचे गोळे वगैरे सामान लुटून नेलें. त्या समयीं वरकड मराठे सरदारही इंग्लिशांच्या नाशविषयीं पूर्वीपासून त्या समयाची वाट पाहात होते; त्यांत तुकोजी होळकर पंचवीस हजार स्वारांसहित कुसूर घाटाचे पायीं उतरला होता, आणि परशुरामभाऊ बारा हजार स्वारांसहित भिमाशंकराजवळ पडला असे, तेही त्या हरीपंतफडक्याबरोबर इंग्लिशांच्या पाठीस लागले. त्या दिवशीं दोन प्रहरांवर दोन घटिकापर्यंत गाड्ड साहेब यास त्या लोकांशीं युद्ध करितां खोंपवलीहून चौकापावेतों पोहचे तोंपर्यंत डेरे देऊन उतरावयास अवसर सांपडला नाहीं. मग दुसरे दिवशीं त्या साहेबास त्याहून मोठ्या निकरानें युद्ध करावें लागलें; त्या प्रसंगीं त्यानें बंगाल्याचे लोक आपल्या लश्कराच्या पाठीमागें चालविले होते, त्यांवर मराठ्यांचा मार विशेष पडला.

मग त्या दिवशां मध्ये मुकाम करून दुसरे दिवशीं तेवि-
सावे तारिखेस तो गाडुड साहेब आपल्या पलटणासहित
पनवेलीस पोहचला. त्या वेळेस बंगाल्याचें सहावें पलटण
व मुंबईचें तेरावें पलटण हीं दोन्हीं त्या लश्कराच्या पाठी-
मागचे टोळींत बुणग्याच्या रक्षणार्थ नेमिलीं होतीं, तीं वि-
शेष युद्धप्रसंगेंकरून मोठ्या योग्यतेस चढलीं. त्या दोन्हीं
पलटणाचा मुख्य बंगाल्याच्या कारणेल पारकर नामें सा-
हेब होता, तो त्या लढाईतच मृत्यु पावला; आणि गाडुड
साहेबाचे मेले व जखमी झाले मिळून चारशें अठेचाळीस
काळे शिपाई व अठरा साहेब लोक पडले. असा नाश
पावून इंग्लिश खोंपवलीहून मुंबईकडे गेले, त्यावरून मराठे
आपण जय पावल्याची प्रसिद्धि लोकांत करूं लागले, परंतु
त्यांत त्यांचा नाश न झालासा नव्हता.

यानंतर इंग्लिश महिना दीड महिना पनवेलीस राहून
मग तेथून कल्याणास जाऊन पर्जन्यकाळ जाई तोंपर्यंत
तेथें छावणी करून राहिले. इतकें होई तोंपर्यंत मराठ्यांच्या
लश्करातील सरदार माधवराव रामचंद्र बरोबर दाहा
हजार स्वार घेऊन गुजराथेंत गेला, आणि कोंकणच्या
किल्यांच्या बंदोबस्तास प्रति किल्यावर पहिल्यापेक्षां शि-
बंदी वाढवून बाकी उरलेले लश्करी लोक सर्व निघून आ-
पआपल्या ठिकाणास गेले.

११ असें मुंबईकडचें वर्तमान असतां, गोहदच्या रा-
ण्याचे कुमकेस जाऊन ग्वाल्हेर घेऊन मग माळव्यांत शि-
रून शिप्री हस्तगत करून सरोजपर्यंत गेलेलें जें इंग्लिशां-
चें लश्कर तें बाहेर घालवावयास महादजीशिंदा येऊन
त्या इंग्लिशांच्या लश्करास आसमंतात कोंडून सात दिवस

त्यांच्या डेन्यावर मोठमोठ्या तोफांचे गोळे दुरून टाकित आला, तेणेकरून इंग्लिशांस ते स्थळ सोडून जाणे प्राप्त झाले. तेव्हां तो साहेब कोणास न कळतां मार्चाचे सातवे तारिखेल मध्यरात्री उठून निघून गेला. मग दिवस उगवल्यावर तो साहेब गेला, असे समजून शिंदा लश्करगुढां त्याचे पाठीस लागला. तो वाटेने दिवसास त्याबरोबर युद्ध करी आणि रात्रीस त्यापासून दोन कोसांच्या अंतराने मोठ्या सावधपणे राहात असे. यत्प्रमाणे चौविसावे तारिखेपर्यंत त्या साहेबाने आपले लश्कर मात्र संभाळिले, त्या शिंदावर हल्ला केला नाही. त्यावरून तो शिंदा पूर्वी जसा रात्रीस सावधपणा ठेवीत असे तसा ठेवीनासा झाला. तेव्हां इंग्लिश तर त्याच्या असावधपणाची संधी पाहतच होते; त्यांस ती संधी सांपडतांच त्यांनी चौविसावे तारिखेस रात्री शिंदाच्या लश्करावर छापा घालून त्याचे बहुतेक लोक मारिले, आणि त्याच्या तेरा तोफा व तीन हत्ती व धोरला शेडा व कितीएक उंट व कितीएक घोडे लुटून घेतले, आणि ते सर्व लश्कर हांकून दिले. मग पर्जन्यकाळीं ते इंग्लिश त्या शिंदाच्या मुलखांतच राहिले; आणि त्यांनी पूर्वी ग्वालेर किल्ला घेतला होता, तो गोहदच्या राण्याचे स्वाधीन केला. त्या समयीं कलकत्याचा मुख्य साहेब यानेही त्या मुलखासमीप राहाणारे जे रजपूत लोक यांनीं मराठ्यांचा पक्ष सोडून आपणास वश व्हावे यासाठीं उद्योग केला, परंतु तो शेवटास गेला नाही. गोहदचा राणा मराठ्यांशीं वक्र व्हावा या आशेने त्यास ग्वाल्हेर किल्ला दिला, तरी तो आपल्या सामर्थ्याप्रमाणे मराठ्यांशीं विरोध करीना.

१२ त्या वेळेस कलकत्यांत मसलत ठरली कीं, मद्रा-
 सेचे कुमकेस सहा पलटणें पायवाटेनें पाटवावीं, त्याप्रमाणें
 पायवाटेनें सहा पलटणें पाठविलीं, त्या समयीं त्यांस अडथ-
 ला न होण्याविषयीं मुधोजीभोंसला व कलकत्याचा साहेब
 यांची कांहीं गुप्त रूपें समजूत पडली होती. तो मुधोजी-
 भोंसला पेशवे व बरकड मराठे सरदार यांस आपण इंग्लि-
 शांचा पक्ष धरिला, हें कळूं न द्यावें, ह्मणून त्यानें आपला
 पुत्र चिमणाजी याजबरोबर आपलें लश्कर तीस हजार
 स्वार देऊन कटाकप्रांतीं पाठविला; परंतु त्या मुधोजीनें
 इंग्लिशांपासून सोळा लक्ष रुपये घेऊन गुप्तपणें त्यांशीं स्नेह
 केला. हें वर्तमान पुण्यामध्ये थोडक्याच दिवसांनीं प्रसि-
 द्दीस आलें असेल; कां कीं, जनराल गाडुड साहेब पनेवे-
 लीस पोंहचल्यानंतर त्या मुधोजीभोंसल्यास नानाफडनवि-
 साचें पत्र गेलें कीं, इकडे असा पेशव्यांचा जय झाला,
 या समयीं तुम्ही यांचा पक्ष सोडिला, यास्तव सरकार तुमचें
 पारिपत्य करील. हें वर्तमान त्या मुधोजीनें कलकत्याच्या
 साहेबास कळविलें, आणि लिहिलें कीं, असें असतांही माझे
 द्वारे पेशवे व सर्व मराठे सरदार हैदराबलीला हांकून द्या-
 वयास तुम्हास अनुकूल होतील, याविषयीं मी आपला दिवाण
 दिवाकरपंत पुण्यास पाठवितों. यास्तव त्याची व तुमची
 प्रथम भेट झाली असतां उत्तम आहे, त्यास हा काशीमध्ये
 तुमची भेट घेईल. असें मुधोजीचें बोलणें झालें, परंतु
 तें शेवटास गेलें नाहीं. कां कीं, त्याचा दिवाण काशीस
 जातांना मार्गांतच मृत्यु पावला. आणि त्या समयीं कल-
 कत्याच्या मुख्यास वर्तमान आलें कीं, महादजीशिंदा परा-

भव पावल्यानंतर त्याने त्या लश्करच्या साहेबांस तहाविषयी प्रार्थना केली आहे, तीच सत्ता करण्यास कारण होईल.

१३ असें समजल्यावरून कलकत्याच्या मुख्याने तो अर्थ सिद्धीस न्यावयासाठी एडरसन् नामें कोणी एक साहेब पुण्यास पाठविला, तो आणि महादजीशिंद्या यांची साल्पेगांवीं भेट होऊन उभयतांच्या भाषणेंकरून सर्व मराठे व इंग्लिश यांचा तह झाला. त्यांत उभयपक्षां जामीनकी त्या महादजीशिंद्याने स्वीकारली. त्या तहाचा प्रकार असा, पुरंदरचा तह झाल्यापासून इंग्लिशांनीं जितका मराठ्यांचा मुलूख घेतला आहे, तो सर्व माघारां द्यावा, व भडों-जेजवळचा तीन लक्षांचा मुलूख पुरंदरच्या तहामध्ये पेशव्यांनीं इंग्लिशांस देऊं केला होता, तो इंग्लिशांनीं मागूं नये. या शिवाय गाईकवाडाचा मुलूख व गुजराथ हीं दोन्ही संन् सत्राशे पंचाहत्तरांत युद्ध झालें, त्यापूर्वीं ज्याकडे होती त्याकडेसच असावीं; आणि पेशव्यांनीं गाईकवाड यास खंडणीची बाकी मागूं नये; व रघुनाथराव यास दरमाहा पंचवीस हजार रुपये खर्चास देऊन त्याच्या मनास येईल तें एक ठिकाण त्यास रहावयासें नेमावें. याखेरीज आणीक ठरलें कीं, सर्व मराठे व इंग्लिश मिळून हैदराबलीला जिंकून त्यानें अरकाटच्या नवाबाचा व इंग्लिशांचा जो मुलूख घेतला तो अवश्य सोडवावा, व इंग्लिश लोक जे महाराष्ट्रमुलखीं सावकारी करितील, त्यांपासून सरकारदस्तुरी इतरसावकारापेक्षां विशेष न घेतां इतरांप्रमाणेंच त्यांचे बहिबटीस अडथळा नसावा, व पोर्तुगीस लोकांखेरीज कोणी फिरंगी मुलखाचा पुरुष येईल तर त्यास मराठ्यांच्या मुलखी ठाणें धरून राहूं देऊं नये.

असा तह कलकत्त्याच्या साहेबानें संन् सत्राशें व्याय-
 शींच्या जून महिन्यांत ठरविला. परंतु नानाफडनविसा-
 च्या मनांत आलें की, हा तह लांबवून आपण हैदराचा
 पक्ष स्वीकारितों, असें इंग्लिशांस भय दाखवून त्यांपासून
 साष्टी हस्तगत करून घेऊन मग तह शेवटास न्यावा; या-
 प्रमाणेंच हैदरअलीसही आपण इंग्लिशांकडचे होणार, अशी
 कल्पना दाखवून त्यापासून कांहीं लाभ संपादावा, यास्तव
 त्याने त्या तहनाम्यावर आपली मान्यता लिहावयास तें वर्ष
 शेवटास जाई तोंपर्यंत विलंब केला, परंतु तो हैदरअली दि-
 सेवराचे सातवे तारिखेस मृत्यु पावला, तेणेंकरून त्या नाना-
 फडनविसास तेविसावे तारिखेस त्या पत्रावर मान्यता लिहि-
 णें प्राप्त शालें.

१४ याच अवकाशांत इंग्लिशांनीं वडगांवच्या तहांत
 शिंद्यास भडोंज किल्ला देऊं केला होता, त्याप्रमाणें त्याच्या
 स्वाधीन केला.

१५ हैदरअली मरण पावल्यानंतर त्याचा पुत्र टिपू
 यास त्याचे जागीं स्थापिलें. तो मराठ्यांस दाखवी की,
 आपण साल्याच्या तहास मान्य आहोंत; परंतु इंग्लिशांशीं
 युद्धप्रसंग करण्याविषयीं त्यानें अंतर केलें नाहीं. मग महा-
 दजीशिंदा त्या हैदराच्या पुत्रास निषेधीत असतां त्यानें तें
 न मानिलें, त्यावरून महादजीशिंदा मराठ्यांचें व इंग्लिशां-
 चें लश्कर एकत्र करून त्यावर जावें अशी मसलत करूं
 लागला. त्या समयीं नानाफडनविसासही त्या कामांत आ-
 पलें हित आहेसें समजत होतें, परंतु त्या महादजीशिंद्याचा
 उत्कर्ष होईल ह्मणून त्याविषयीं नानाफडनविसास मत्सर
 उत्पन्न झाला, यास्तव त्यानें ती मसलत लांबविली. इत-

क्यांत मद्रासचे इंग्लिश यांनीं केवळ आपल्याच हितार्थ टिपूचा उपद्रव आपणास न लागावा; ह्मणून साल्व्याच्या तहाप्रमाणें तो बेत न ठेवितां त्यानिराळा त्या टिपूशीं तह केला. ते वर्तमान कलकत्त्याच्या मुख्यास कळतांच तो क्रुद्ध होऊन त्याच्या मनांत आलें कीं, तो तह मोडावा, परंतु मद्राससर्कारानें तें काम बहुतेक शेवटास नेलें. त्यामुळें त्याचा उपाय चालेनासा झाला. ती गोष्ट साल्व्याच्या तहानिराळींशीं जाणून मराठे रुष्ट झाले, त्या समयीं त्यांच्या रोषाच्या शमनार्थ कलकत्त्याच्या साहेबानें मराठ्यांची समजूत पाडिली कीं, मद्राससर्कारांनीं माझ्या आज्ञेचा भंग केला.

१६ नानाफडनवीस याच्या मनांत पूर्वीपासून होतें कीं, टिपूला सामर्थ्यहीन करावें, यासाठीं त्यानें निजामाशीं स्नेह करून त्या उभयतांनीं संकेत ठरविला कीं, निजामापाशीं खंडणीची बाकी मागावयाचे मिषेकरून नानानें फौजेसहित आपले देशाचे मर्यादेपर्यंत जावें; आणि निजामानेंही त्या खंडणीबाबद कांहीं बोलण्याचें निमित्त करून फौजेसहित त्या ठिकाणीं येऊन पोहचोवें; मग त्या उभयतांनीं एकत्र मिळून हैदरावर स्वारी करावी. त्यांत जो लाभ होईल त्यापैकी इंग्लिशांस भाग देऊं नये, व यासाठीं त्यांची कुमकही घेऊं नये. याप्रमाणें गुप्त मसलत ठरवून नानानें निजामास व टिपूस एकदांच खंडबाकीचें मागणें केलें, तें टिपूनें मान्य करून उत्तर दिलें कीं, सांप्रत आपणाजवळ ऐवज नाहीं; निजामानें लिहिलें कीं, या प्रकरणीं बोलणें करावयास आपण फौजेसहित येदगिरास यावें, आह्मीही लश्करसुद्धां तेथें येतो, मग दोघांच्या बेताप्रमाणें ठराव होईल. असें झाल्यावर नाना व निजाम हे उभयतां संकेताप्रमाणें लश्कर-

सुद्धां भीमा व कृष्णा यांच्या संगमाजवळ त्या संकेतस्थळीं येदगिरास एकत्र मिळाले. त्या समयीं त्या उभयतांचें बोलणें त्या बाकीप्रकरणीं मात्र प्रसिद्धपणें झालें, आणि दुसरें बोलणें हैदरानें निजामाचा व मराठ्यांचा मुलूख घेतला होता, तो माघारां द्यावा व टिपूवर मोहीम करावी, याविषयीं जो संकेत झाला तो गुप्त रक्षिला; आणि ते समयीं तें काम तसेंच राहिलें. कां कीं, निजाम आपलें सामर्थ्य विशेषें जाणून नानास अगोदरच असा विभाग मागूं लागला, कीं त्याप्रमाणें नानास कवूल करवेना. मग इतकेंच ठरलें कीं, तूर्त हें काम असेंच राहोवें. पुढें जेव्हां उभयतांचें एकमतें ठरेल तेव्हां करतां येईल. नंतर ते दोघे आपआपले ठिकाणीं गेले. त्यांत निजाम अली आपली राजधानी हैदराबाद येथें पोहचतांच त्यास वर्तमान कळलें कीं, टिपू फौजेसहित येऊन कृष्णेचे दक्षिणेस मोंगलांचे मुलखीं स्वारी घालणार आहे; आणि त्या वेळेस त्या टिपूनेंही निजामास खेद उत्पन्न होईसा निरोप पाठविला कीं, तुम्ही विजापुरचा धनीपणा करितां तो खोटा, त्यास तें स्थळ माझे स्वाधीन करा. यावरून असें वाटतें कीं, निजामाचा व नानाफडनविसाचा गुप्त तह झाला तो टिपूला कळला असेल.

तो निरोप पोहचतांच निजामअलीनें नानाफडनविसास आपल्या कुमकेस बोलाविलें, परंतु तो नाना आपल्या राज्यांत कांहीं कामास गुंतला, आणि त्याच्या लश्कराचीही तयारी तादृश नव्हती, ह्मणून निजामानें आपला वकील टिपूजवळ होता त्याचे हातून तो अनर्थ शमविला.

१७ नानाफडनवीस कामास गुंतला ह्मणून ह्मटलें तें

असें, त्यास वर्तमान कळलें कीं, माधवराव नारायण यास पद-
च्युत करून गादीचा अधिकारी रघुनाथरावाचा पुत्र बाजीराव
करावा, अशी मसलत बहुतां जणांनीं फार दिवसांपासून के-
लेली आहे ती सिद्धीस जाईल; यास्तव तें बंड मोडावया-
विषयीं त्यास यत्न करावा लागला. त्या वेळेस रघुनाथराव
याचें कुटुंब साल्याच्या तहाप्रमाणें कोंपरगांवीं होतें, आणि
तो रघुनाथराव तेथें गेल्यावर दोन तीन महिन्यांनीं मृत्यु
पावला होता, त्या समयीं त्याची स्त्री आनंदीबाई गरोदर
होती, ती त्याच्या मरणानंतर थोडक्याच दिवसांनीं प्रसूत
होऊन पुत्र झाला. त्याचें नांव चिमणाजी आपा. रघु-
नाथरावाच्या मृत्युसमयीं बाजीराव नवां वर्षांचा लहान
असतांही त्या रघुनाथरावाचे पक्षपाती व नानाफडनविसा-
शीं रुष्ट झालेले जे लोक होते, ते सर्व मिळून त्या बाजीरा-
वाला गादीचा अधिकारी करावयास उद्युक्त झाले असत.
तेव्हां नानाफडनवीस यानें त्या कोंपरगांवप्रकरणीं मंडळीस
किमपि उपद्रव न देतां त्यांचा विश्वासमात्र ठेविला नाहीं. मग
पुढें रघुनाथरावाचे पुत्र बाजीराव व चिमाजी आपा यांचा
आणि नानाफडनविसाचा द्वेष पडला, त्याचें कारण हेंच.

१८ रघुनाथरावाच्या पुत्रास गादीचा अधिकारी कर-
णारे जे लोक यांत महादजीशिंदे मुख्यतः आहे अशी त्या
वेळेस वदंता उठली होती, परंतु ती खरीच असेल, असा
निश्चय करतां येत नाहीं. त्यांत इतकें मात्र खरें कीं,
नानानें निरंतर चिंतित असावें याविषयीं महादजीशिंदे
यास मोठी आवड होती, परंतु तें सिद्धीस न्यावेंच असा
त्याचा मनोरथ नसेल, उगेंच त्या नानाला भय मात्र असावें
इतकेंच असेल. कां कीं, त्याचें मन पुण्याच्या कारमा-

रांत फारसें नव्हतें, तो हिंदुस्थानांत आपली श्रेष्ठता वाढ-
वावयाविषयीं अत्यंत उद्युक्त होता, त्याच्या उद्योगाचा प्र-
कार समजावयासाठीं संन् सत्राशें व्याहत्तरांत मराठ्यांनीं
हिंदुस्थान सोडिलें. त्यापासून तिकडे काय काय वर्तमान
झालें तें ध्यानांत आलें पाहिजे.

मराठ्यांनीं दिल्ली घेतली ते समयीं तेथच्या बादशाहा-
चा सेनापती नजीफखान यास पदच्युत केलें. मग मरा-
ठे दक्षिणेस आल्यावर तो पुनः अधिकारावर कायम होऊन
तिकडे मराठ्यांचीं ठाणीं होतीं तीं उठवूं लागला; आणि
बंगाल्याचा नबाब सुजाअदवला ही तसाच वागत अस-
तां त्याच्या मनांत आलें कीं, आपण नजीफखान यास मि-
ळून नर्मदेच्या उत्तरेस जितके मराठे असतील तितके हां-
कून द्यावे, परंतु तो सुजाअदवला संन् सत्राशें पंचाहत्तरां-
च्या जानेवारींत मृत्यु पावला. त्यामुळें तें तसेंच राहिलें.

१९ त्यापुढें नजीफखान दिल्लीच्या बादशाहाचा सर्व कार-
भार फार चातुर्येंकरून मुख्यत्वे आपण करूं लागला. तो
संन् सत्राशें व्यायशींच्या एप्रिल महिन्यांत मृत्यु पावला.
तेव्हां त्याचा दत्त पुत्र होता तो व तेथचे दरबारी लोक
यांचीं बहुत भांडणें होऊन मग त्याशीं विरोध करणारे
बहुतेक लयास गेले; त्यांपैकीं साल्याच्या तहाच्या वेळेचा
एक मात्र त्याचा विरोधी राहिला होता. मग दुसरे वर्षीं
तो दत्तपुत्र याच्या स्वाधीन तो बादशाहही झाला असतां
त्यानें त्या शत्रूपक्षां आपलें सामर्थ्य कर्मासें जाणून दुसऱ्या
कोणा बळवानाचें इष्टत्व संपादन करून त्यास जिंकावया-
चा उद्योग आरंभिला. त्यांत प्रथम त्यानें इंग्लिशांकडे
यत्न केला, तो साधेना; यास्तव शिद्याकडे यत्न करिता

झाला, तेव्हां शिंदानें तात्काळ तें अंगीकारून तो महाद-
जीशिंदो व तो दत्तपुत्र यांची आग्न्यामध्ये भेट झाली, प-
रंतु थोडक्याच दिवसांत तो दत्तपुत्र मारेकरी यांनीं मारि-
ला. त्यानंतर शिंदो मुख्यत्वे दिल्लीचा कारभार करूं
लागला, त्यावर बादशाहाची कृपा होऊन बादशाहानें त्या-
स आपला सेनापति करून दिली व आग्रें हीं दोन्ही त्याचे
स्वाधीन केलीं.

२० असा शिंद्याचा उत्कर्ष झाल्याचें वर्तमान पुण्यास
येऊन पेशवे व नानाफडनवीस वगैरे कारभारी यांस वि-
स्मय आणि आनंद झाला. त्यावरून पेशव्यांनीं एक फौ-
जेची टोळी त्या शिंद्याकडे पाठविली; त्यांत अर्थ असा कीं,
या लाभांत पेशवे यांचा अंश आहेसें सर्वांस प्रसिद्ध व्हावें.
याप्रमाणें तो शिंदो योग्यतेस आला तेव्हां त्यास गर्व
झाला. नानाफडनवीस व होळकर हे आपला मत्सर करतील,
हा अर्थ त्याच्या मनांतच आला नाहीं, आणि तो केवळ
उन्मत्त होऊन त्यानें इंग्लिशांकडे बंगाल्याचीही चौथ मागि-
तली, तेव्हां तेथच्या मुख्य साहेबानें त्याचा धिक्कार करून
त्यापासून उलटें असें लिहून घेतलें कीं, तुम्हाजवळ आह्मी
मागणें केलें ही आह्मापासून चूक झाली. त्या शिंद्याचा
मान हलका करावयाविषयीं नानाफडनवीस इंग्लिशांस
ह्मणत होता कीं, तुमचा कोणीएक साहेब आह्माजवळ
असावा, केवळ शिंद्याच्याच द्वारे कारभार न चालावा.
असें असतांही ते इंग्लिश आपला साहेब देत नव्हते, परंतु
तो शिंदो उन्मत्त जेव्हां दिसला तेव्हां त्यांनीं ती गोष्ट
मान्य केली. त्या समयीं त्यांनीं पुण्यास मालिट साहेब

नामें आपला वकील पाठवावयाचें मान्य केलें, असें वर्तमान संन् सत्राशें पंचायशींत घडलें.

भाग पंचविसावा.

संन् सत्राशें पंचायशींपासून नव्वदपर्यंत

झालेलीं वर्तमानें.

१ टिपूनें निजामास लिहिलें होतें कीं, विजापूर माझे स्वाधीन करा, त्या धमकावणींत अर्थ इतकाच कीं, तुझी व पेशवे मिळून ज्या ज्या मसलती करितां त्या सर्व मी जाणतो. कां कीं, ते समयां टिपूनें निजामावर चालून जावें अशी त्याजवळ फौजेची तयारी नव्हती; आणि निजामानेही त्यास उलट गोष्ट सांगावी, अशी त्या निजामासही शक्ति नव्हती; ह्मणून त्या उभयतांचा तह श्रीरंगपट्टणाजवळ झाला, तो त्या उभयपक्षां निर्वलतेमुळेंच ठरला; परंतु तो फार दिवस टिकणार नाहीं असें ते दोघे जाणत होते. यास्तव तो तह झाला तरी युद्धोपयोगी लश्कराची सिद्धता व आपल्या मुलखांतील किल्यांचा बंदोबस्त यत्नेंकरून करीत होता; त्याची सिद्धता झाल्यावर त्या टिपूनें ते समयां युद्ध उत्पन्न होण्यास कांहीं निमित्त केलें. तें असें, मलप्रभेचे दक्षिणेस सहा कोसांवर नरगुंद नामें किला आहे, तो व त्याच्या आसमंतात् भागचा मुलूख कोणी देसाई ब्राह्मण याच्या स्वाधीन होता, तो देसाई पूर्वी मराठ्यांस त्या देशाची खंडणी देत असे, मग हैदरानें कृष्णेचे दक्षिणेकडचा मराठ्यांकडील मुलूख घेतला; त्यांतच तो देसायाचाही मुलूख त्याजकडे गेला, तेव्हां तो देसाई

त्या हैदरास मराठ्यांप्रमाणें खंडणी देऊं लागला, पुढें तो हैदर मेल्यावर टिपू त्या देसायाकडे अमर्याद मागणें मागूं लागला, तेव्हां तो ब्राह्मण पेशव्यांस शरण गेला; त्यावरून त्या टिपूस त्यांनीं निषेधून सांगितलें कीं, जहागीरदार आपल्या मार्गानें वागत असतां दुसरी मुद्रा झाली तरी त्यापासून अधिक घेणें हें ठीक नव्हे. त्यावर टिपूनें उत्तर केलें कीं, मी आपल्या राज्यांत इच्छेस येईल तसें आपल्या प्रजेपासून घेईन. असें उत्तर पेशव्यांस करून तिकडे लश्कर पाठवून त्यास आज्ञा दिली कीं, जर तो देसाई ब्राह्मण आझी पैका मागितल्याप्रमाणें न देईल तर तो किल्ला घ्यावा. यानंतर तें लश्कर जाऊन त्यानें किल्ल्यास घेरा घातला, तेव्हां त्या ब्राह्मणाचे कुमकेस मराठ्यांकडून गणेशपंत बेहरे व परशुरामभाऊ पटवर्धन हे लश्करसुद्धां तिकडे गेले. त्या समयीं टिपूचा वकील पुण्यांत होता; ह्मणून नानाफडनविसानें त्या उभयतांस सांगितलें कीं, आधीं मराठ्यांनीं युद्धाचा आरंभ न करावा. मग ते दोघे सरदार नरगुंदास पौहचल्यावर त्यांस टिपूच्या सरदाराकडून विनोदयुक्त कांहीं धटाईचा निरोप आला. त्यावरून ते गणेशपंत बेहरे व परशुरामभाऊ क्रुद्ध होऊन नानाचें सांगणें न मानितां टिपूच्या लश्करावर चालून जाऊन त्या लश्करासभोंवत्या त्यानें लहान लहान टोळ्या बंदोवस्तास ठेविल्या होत्या, त्यांवर पडून त्या टोळ्या त्याच्या थोरल्या लश्करांत मिळविल्या. तेव्हां त्यांतून टिपूचीं दोन पलटणें व कितीएक स्वॉर पुढें होऊन लढूं लागले, ते समयीं मराठ्यांचे बीस शिपाई व एक हत्ती मेला. इतकें होतांच ते मराठे मागे हटले. हें वर्तमान नानास

कळतांच त्यानें मोठें दुसरें लश्कर तयार करून तें गणेशपंत व परशुरामभाऊ यांच्या कुमकेस पाठवून त्या टिपूला लिहिलें कीं, हा कलह मजकडून उत्पन्न झाला नाहीं; हे चाकर लोकच भांडतात, त्यास हा कलह जर मिटेल तर मी फार संतोष पावेन. यावर टिपूनें उत्तर दिलें कीं, मीही तेंच इच्छितों, आणि जर तुझी या नरगुंदसंबंधें माझा धनीपणा मात्र मानाल, तर मी याची खंडणी तुझ्यास दोन वर्षांची देईन. असें उत्तर गेल्यावर नानानें निजाम अलीच्या मुसलतीप्रमाणें मान्य करून आपलें लश्करकृष्णेच्या उत्तरेस नेलें, आणि टिपूनें आपल्या बोलीप्रमाणें खंडणीचा ऐवज सत्तावीस दिवसांत पोंहचता करून देतो ह्मणून कबूल केलें. याप्रमाणें मराठ्यांचें लश्कर दूर झालें असतां टिपूनें तो नरगुंद किल्ला घेऊन त्यादेसायाला कुटुंबसुद्धां अक्षय बंदींत ठेविलें, आणि त्याची कन्या आपली स्त्री केली; तीशिवाय त्याच्या पहिल्या बायका होत्या. तरी त्यानें एवढें अन्याय कर्म केलें, आणि मराठ्यांस जें दावयाचें कबूल केलें होतें तेंही दिलें नाहीं. यांत टिपूचा कुटिलपणा स्पष्ट दिसून आला.

२ याशिवाय कितूर किल्ला याचा खंड मराठे घेत होते, तोही नरगुंदासारिखा हैदराकडे गेला. नंतर त्या टिपूनें तो हस्तगत केला. मग त्यानें जितकीं अन्याय कर्म केलीं तितक्यांनींच मराठ्यांस कदाचित् पुर्ताखेद न होईल, ह्मणून त्यानें कृष्णेच्या दक्षिणेचे बहुतेक हिंदू धरून बलात्कारानें त्यांच्या सुंता करून मुसलमान केले. असा टिपूनें अनर्थ केला तेव्हां शंकराचार्याचे शिष्ये दोन हजार ब्रा-

हण यांस तो जुलूम सोसेना यास्तव त्यांनीं अनेक प्रकारानें प्राण त्याग केले.

३ नानाफडनवीस यानें मनांत निश्चय केला होता कीं, टिपूला जिंकून तत्संबंधी लाभपैकीं इंग्लिशांस किमपि भाग देऊं नये, तथापि या समयीं टिपू प्रबळ झाला. आणि त्याच्या पलटणीचा बंदोबस्त फार चांगला आहे, आणखी आपला सहाय जो निजामअल्ली त्याचें लश्कर केवळ अव्यवस्थित, असें जाणून त्यानें इंग्लिशांकडे कुमक मागावयाकरितां मनांत कल्पना आणिली कीं, टिपू व इंग्लिश यांमध्ये पहिलेंच वैमनस्य आहे, यास्तव तो जिकावयाविषयीं यत्किंचित् लाभ दाखविल्यानेंच इंग्लिश आपल्यास सहाय होतील, ह्मणून मुंबई सरकारांत त्यानें आपला वकील पाठविला. तेव्हां त्यांनीं त्या वकिलाचें बोलणें आळसत आळसत ऐकून त्याचा अंगीकार न करितां तें प्रकरण कलकत्त्याच्या मुख्याकडे लोटून दिलें. तेव्हां तेथच्या मुख्यानेंही तें काम स्वीकारिलें नाहीं. इतक्यांत पुण्यामध्ये मराठ्यांचें लश्कर त्या टिपूवर जावयास सिद्ध झालें, ते समयीं पेशवे व मुधोजी भोंसले यांचा तह झाला कीं, इंग्लिश पेशव्यावर चालून येत असतां मुधोजीनें त्यांस अनुकूल न व्हावें, व पूर्वीं माधवराव पेशवे व जानोजी भोंसले यांचा तह झाला आहे, त्यांत अंतर न करितां मुधोजी भोंसल्यानें वागावें.

४ त्या वर्षीं पर्जन्य फार लांबला ह्मणून मराठ्यांच्या लश्करास दिसेंवराचे पहिले तारिखेपर्यंत निघावयास अवसर सांपडला नाहीं. मग हरीपंतफडका लश्करसुद्धां पुण्याहून निघून भोंसले व निजाम यांच्या लश्करास मिळावया-

साठीं पूर्वीचे संकेतस्थळीं येदगिरास जाऊं लागला, त्या-
बरोबर नानाफडनवीसही निजाम अलीशीं कांहीं बोलणें
करावयास निघाला. नंतर तीं सर्व लश्करें एकत्र मिळा-
ल्यावर निजामाशीं आणि मराठ्यांशीं मसलत ठरली कीं,
टिपूचें सर्व राज्य घ्यावें, आणि त्याचे सहा विभाग करून
त्यांतील दोन विभाग पेशवे यांनीं घ्यावे, व दोन निजाम
अलीनें स्वीकारावे व एक शिंद्यास द्यावा, व एक होळक-
रास द्यावा. असा नेम होऊन तुकोजीहोळकर व गणेश-
पंत वेहरे या दोघांबरोबर पंचवीस हजार फौज देऊन
त्यांस टिपूचें कांहीं लश्कर कितुरापाशीं होतें त्यावर ने-
मिलें, आणि थोरलें लश्कर टिपूच्या मुलखांत बदामीवर
चालिलें. त्या समयीं मसलत झाली कीं, बदामीजवळ जा-
ऊन पर्जन्यकालपर्यंत युद्धाचा उपक्रम न करितां उगेंच
राहावें, पुढें पर्जन्यकाळीं नद्या भरल्यावर तेथें टिपूची कु-
मक पोहचेलनाशी झाली ह्मणजे युद्ध आरंभावें. त्या मस-
लतीस निजामअली मान्य झाला होता, परंतु पर्जन्यांत युद्ध
करणें त्यास आवडेना. यास्तव तो आपला सेनापात पं-
चवीस हजार सैन्यासहित हरीपंताचे स्वाधीन करून आप-
ण हैदराबादेस माघारां गेला.

५ त्यानंतर मराठ्यांनीं टिपूची अडचण न होईलसें
समजून त्या किल्यास संन् सत्राशें शायशींच्या मे महिन्या-
चे पहिले तारिखेस घेरा घातला. त्या बदामी किल्या-
चें शहर मोठ्या मैदानांत असून त्यासभोंवता तट आहे,
त्याच्या मध्यभागीं गढी आहे, आणि त्या तटाच्या दोहों
बाजूंस बाहेरचे आंगीं दोन डोंगरी किल्ले आहेत, त्या त-
टाशीं मराठे वीस दिवस तोफांचा मार करून लढले, तथा-

पि तो तट फारसा ढांसळला नाही. तेव्हां असें ठरलें कीं, याच्या आंत जावयास शिडीशिवाय दुसरा उपाय नाही. मग विसावे तारिखेस मोंगल व मराठे त्या कृत्यास सिद्ध झाले, तेव्हां त्या कोटांतील साडेतीन हजार लोक त्यांच्या नाशार्थ आंतून त्या भिंतीवर चढले; त्यांनीं पूर्वीच त्या तटासभोंवते दारू भरलेले बुधले जागोजाग पुरून ठेविले होते; मग ते मराठे व मोंगल त्यांवर हल्ला करीत असतां ते केवळ त्या पुरलेल्या बुधल्यांवर येऊन पोहचले, तेव्हां अकस्मात् त्या बदामीकरांनीं त्या बुधल्यांस बत्ती देऊन त्यांचा फार नाश केला; तथापि ते मराठे व ते मोंगल यांमध्ये मोठी ईर्या उत्पन्न झाली होती, त्या योगें ते तो नाश न मानितां तसेच मोठ्या वेगानें पुढें सरून त्या तटास जागोजाग शिड्या लावून वर चढून आंत उतरले. नंतर त्या शहराच्या आंतील गढीपाशीं मात्र कांहींसा विलंब लागला. ते समयीं त्या तटांतील लोकांचे पाठीस शत्रु लागले असतां ते बहुतेक पळून त्या दोहों वाजूंच्या दोहों किल्यांवर चढून स्वस्थपणें राहिले. नंतर त्यांच्या पाठीस लागलेले मराठे व मोंगल यांवर त्यांनीं त्या दोहों किल्यांवरून मोठे मोठे दगड लोटून त्यांवर बंदुकांचाही भडमार करून त्यांचा बहुत नाश केला, तरी ते मराठे व मोंगल यांचा सतत उद्योग व मोठा वेग पाहून ते किलेकरी अत्यंत भयभीत होऊन केवळ जीवदान मात्र मागून त्यांस ते दोन्ही किले देते झाले.

६ असें झाल्यावर नानाफडनवीस तें युद्धाचें काम हरीपंतफडके यांस सोंपवून आपण पुण्यास माघारां गेला. तसाच मधोजीभोंसला यानेंही आपले बहुतेक लोक आप-

ला दुसरा पुत्र खंडोजीभोंसला याच्या स्वाधीन करून ते कृत्य हरीपंतास सोंपवून त्यास कबूल केलें कीं, मीं दुसरा झाल्यावर आणिक फौज घेऊन तुमचे कुमकेस येतो, इतकें करून तो माघारां नागपुरास गेला. ते समयीं होळकर अगोदरच कितुरास गेला होता, तो त्या परगण्यांतील सर्व टिपूचीं ठाणीं उठवून त्या किल्याशीं लढत होता; त्यावर कांहीं वेळानें तो किला घ्यावयाचें काम तसेंच ठेवून तो होळकर तेथून एका दिवसांत तीस बत्तीस कोस जाऊन सावनुरास पोहचला; तो तेथें टिपूचा एक मोठा सावकार राघवेंद्रराव नामें होता, त्यास धरावयाच्या बेतानें गेला, परंतु तो तेथून पळून गेला होता; तेव्हां त्या होळकरानें तेथचे दुसरे दोन तीन सावकार धरून त्यांपासून दोन लाख रुपये खंडणी घेतली.

७ सावनुरचा नबाब यास पूर्वीं टिपूनें आपली बहीण देऊन त्याचे पहिले घेतलेले बारा परगणे त्यास माघारे दिले होते, तथापि ते समयीं टिपूनें त्या नबाबास कांहीं उपद्रव दिल्यामुळें तो टिपूचा पक्ष सोडून होळकरास मिळाला.

८ हरीपंतफडका तो बदामी किला घेतल्यानंतर गजेंद्रगड वगैरे आणिक किले घेऊन कोपाळ किल्यास गेला असतां त्यास वर्तमान कळलें कीं, टिपू मोठ्या लश्करासहित आपणावर येण्यासाठीं टोकऱ्यांच्या नावांत बसून तुंगभद्रानदी उतरून आलीकडे आला; तेव्हां हरीपंतफडका त्या टिपूवर जावयास सिद्ध झाला, परंतु तो मुलूख स्वारांच्या युद्धास उपयोगीं नाहींसा समजून तो सावनुरास गेला. तो तेथें टिपूही येऊन मराठे व मोगल यांच्या लश्करा-

पासून तीन कोसांवर उतरला; तेव्हां तीं दोन्हीं लश्करें सावनुराच्या दोहोंकडे होतीं. मग पंधरा दिवसपर्यंत ते उभयपक्षांचे लोक आपआपले तळावर उगेच होते. नंतर टिपूनें पहांटेची पांच घटिका रात्र असतां मराठ्यांच्या तोफखान्यावर छापा घातला, परंतु तत्संबंधें त्या टिपूच्या हातीं कांहींच लागलें नाहीं. त्या वेळेस मराठ्यांच्या लश्करांत कांहीं धान्यादिकांचा तोटा पडला, आणि टिपूच्यानेंही मैदानांत येववणार नाहीं, या दोहों कारणास्तव तो हरीपंतफडका सावनूर टाकून लश्करसुद्धां पांच कोस मागे जाऊन दुसरी मैदानाची जागा धरून राहिला. तेव्हां टिपूला त्याचे पाठीस लागवेना; ह्मणून तो सावनुरांत शिरून राहिला. याप्रमाणें त्या दोहीं लश्करांचा युद्धप्रसंग न होतां, व त्यांतील एकासही विशेष लाभ नसतां, एका-एकीं टिपूनें सन सत्राशें सच्यायशींच्या फेब्रुवारींत मराठ्यांशीं तहाचें बोलणें करावयाकरितां हरीपंताकडे तुकोजी होळकराचे द्वारे वकील पाठविला. त्याच्या बोलण्याचा विश्वास हरीपंत धरीना, ह्मणून एप्रिलपर्यंत ते तहप्रकरणीं बोलणें चाललें होतें, मग तो तह ठरून मराठ्यांस कितूर, व बदामी, व नरगुंद देणें प्राप्त झालें. याशिवाय पंचेचाळीस लक्ष रुपये टिपूनें मराठ्यांस देतो ह्मणून कबूल केलें, आणि सावनुरच्या नवाबासही आपल्या मुलखाचा कांहीं भाग द्यावयास तो कबूल झाला, परंतु त्यासही टिपूचा विश्वास येईना, ह्मणून तो मराठ्यांच्या लश्कराबरोबर पुण्यास गेला.

टिपूनें एकाएकीं मराठ्यांशीं तह करून कलह मिटविला, याचें कारण असें, बदामीस नानाफडनवीस असतां

इंग्लिशांचा वकील मालीटसाहेब मराठ्यांकडे नेहमी राहावयास पूर्वसंकेताप्रमाणे आला, तेव्हां त्याची व नानाफडनविसाची प्रथम भेट बदामीस झाली, मग तो नानाबरोबर होता, आणि कलकत्त्यास ते समयी नवा मुख्य साहेब आला, त्याने कलकत्ता व मद्रास व मुंबई इतक्या जागां आपल्या पलटणींचा बंदोबस्त चांगला आरंभिला, या सर्व प्रकारांवरून टिपूला वाटलें कीं, मराठे व इंग्लिश निःसंशय एकचित्त आहेत, हेंच भय मानून त्याने युद्ध सोडिलें.

९ महादजीशिंद्या यास दिल्ली व आग्रे प्राप्त झालें, तथापि तेथें पूर्वी अव्यवस्था झाली होती. त्यामुळे त्या बंदोबस्तास जो खर्च लागला, त्याप्रमाणें तेथें उत्पन्न झालें नाहीं; लौकिकांत दिसण्यांत तर तो त्यास मोठा लाभ झाला असें झालें, परंतु निश्चितार्थ तसा नव्हता. मग थोडक्याच दिवसांत त्यास द्रव्याचा तोटा पडला, यास्तव त्याला ज्यांत मसलत नाहीं असें अन्यायकर्म करावें लागलें. त्यांत जे मुसलमान सरदार त्या शिंद्यास मिळाले होते, त्या बहुतेकांच्या जहागिरी त्याने जप्त केल्या; आणि ज्यांच्या जप्त केल्या नव्हत्या त्यांसाठी शंका उत्पन्न होऊन ते त्याचा द्वेष करूं लागले.

१० असें असतां शिंद्यानें बादशाहाचें नांव करून त्या रजपुतांस खंडणी मागावयाकरितां आपण लश्करसहित जयपुरच्या दरवाज्यापाशीं जाऊन तेथें डेरा देऊन उतरला, आणि त्या सर्व रजपुतांस साठ लक्ष रुपये खंडणी मागितली, त्याप्रमाणें त्यांनीं बहुतेक पैका देऊन बाकी राहिला तो कांहीं अवकाशानें देऊं ह्मणून कबूल केलें. मग त्या अवकाशाप्रमाणें ती केळ आल्यावर महादजीशिंद्यानें तो

ऐवज मागाव्यास रयाजीपाटील नामें आपला सरदार पाठविला, तेव्हां त्या जयपूरकरास बादशाहाचे मुसलमान सरदार आंतून अनुकूल होते; यास्तव त्या रजपुतांनीं त्या रयाजीशीं लढून त्याचा पराभव केला. ते वेळेस दिल्लीचा बादशाह जो कोणी बळवान् होईल त्यास आपलें कार्य करून घेण्यास निमित्तमात्र झालेला असे, आणि केवळ दुसऱ्याने दिलेलें खाऊन गरीबासारखा होता, तोही त्यासंधीत शिंद्याचा तिरस्कार करून ह्मणूं लागला कीं, या शिंद्यानें माझा किमपि मान ठेविला नाहीं, असे हे मराठे लोक केवळ रानवट आहेत.

११ त्या समयीं त्या महादजीशिंद्यानें मनांत विचार केला कीं, मी रजपुतांशीं वांकडा झालों; आणि मजविषयीं बादशाहाचे लोक रुष्ट झाले, याशिवाय आपलें लश्कर व बादशाहाचें लश्कर यांच्या रोजमुज्याची वाकी देणें पुष्कळ थकली, अशा समयीं युद्ध करून जय न झाला तर माझा समूळ नाश होईल. एवढें संकट त्याजवर पडलें असतांही त्या महादजीशिंद्यास युद्धावांचून दुसरा उपाय दिसेनासा झाला. तेव्हां त्यानें आपाजी खंडेराव नामें आपला सरदार जवळ बोलाविला, आणि पूर्वी दिवायन् नामें फ्रेंच जातीच्या मोठ्या नामांकित सरदारानें शिकविलेलीं त्याचीं दोन पलटणें नुकतींच बुंदेलखंडांतून आलेलीं होती, तींही जवळ बोलाविलीं; मग तो आपलें लश्कर व बादशाहाचें लश्कर बरोबर घेऊन संन् १७८७ शीत दिल्लीहून रजपुतांवर चालिला. तो जयपुराजवळ पोहचला असतां त्याच्या मनांत आलें कीं, रजपुतांशीं युद्ध करून आपला परिणाम नांद होणार नाहीं, ह्मणून त्यानें त्या जयपूर

वाल्यांशीं तह करावयाचा उद्योग आरंभिला, परंतु तो जयपुरचा राजा प्रतापशिंग यास जोतपुराचा राजा व दुसरेही कितीएक रजपूत राजे मिळून तेथे मोठे सैन्य जमा झाले होते, ह्मणून ते सर्व रजपूत तो तह न मानून त्या शिंद्याच्या लश्कराचे कोठीस उपद्रव करून अनेक प्रकारे त्यास बेजार करूं लागले. अन् थोडकास वेळ गेल्यावर त्या महादजी शिंद्याकडचे मोंगल व मराठे त्या उपद्रवास कंटाळून बादशाहाकडच्या सर्व सरदारांत मोठा सरदार महंमदबेग अमदानी नामें होता, तो व त्याचा पुतण्या इसमाएलबेग, हे दोघे त्या शिंद्याचा पक्ष सोडून रजपुतांस मिळाले. तेव्हां तो महादजीशिंदा समजला कीं, जर आतां युद्धास बिलंब करीन तर हे बादशाहाचे सर्व लोक रजपुतांस जाऊन मिळतील, ह्मणून तात्काळ मोठ्या निकरानें परस्परे युद्ध होऊं लागले, त्यांत महंमदबेग मोठ्या तोफेच्या गोळ्याने मृत्यु पावला. त्या समयीं अशी संधी उत्पन्न झाली कीं, त्या महंमदाचे सर्व लश्कर पळून जावे आणि मराठ्यांचा जय व्हावा, परंतु इसमायलबेग यानें मोठा उद्योग करून त्या सर्व लोकांची थोपाथोपी केली. आणि युद्ध चालविलें, ते समयीं शिंद्यास मागे हटवें लागले. त्यानंतर तिसरे दिवशीं शिंदा फिरून रजपुतांशीं लढावयास सिद्ध झाला, ते समयीं बादशाहाचे सर्व पायदळ लोक ऐशीं तोफांसहित अकस्मान् त्या इसमायलबेगास मिळाले. अशाही संकटसमयीं शिंद्याने आपले धैर्य किमपि न सोडितां फार युक्तीने वागणूक केली; ती अशी, त्या समयीं त्यानें आपले सर्व जड सामान व बहुतेक बुगमें कुशलगडाकडून ग्वाल्हेरीस पाठविले. मग आपल्या लश्करासूद्धां मोठ्या त्वरेनें दीगकिल्यापर्यंत हटत

गेला; तो तेथें राहून आपल्या लश्कराच्या लहान टोळ्या आसमंतात चहुंकडे गेलेल्या जमा करिता झाला. मग आपणास जाटलोक सहाय करून घेण्याविषयी त्या जाटांचा दोंग किला त्यांस माघारां दिला, आणि आपल्या मोठ-मोठ्या तोफा त्या जाटांचा दुसरा भरतपूर नामें किला आहे तेथें ठेविल्या, मग आपण आग्न्याजवळ जाऊन तो किला व त्या आग्न्याखेरीज अलीगर नामें दुसरा किला आहे, त्या दोन्ही जागीं शिवंदी पाठविली.

१२ त्या समयीं त्या रजपूतलोकांच्या मनांत मराठे समूळ बुडवावे असें नव्हतें ह्मणून ते निरनिराळे होऊन आपापल्या ठिकाणास गेले. मग इसमायलबेग बादशाहाचा मुखूख मराठ्यांनीं घेतलेला सोडवावयास एकटाच उद्युक्त झाला. तो प्रथम आग्न्याजवळ जाऊन उतरला, आणि शिंद्याशीं मोठें युद्ध करून आर्थे घेणार होता; परंतु शिंदा हलके हलके युद्ध करी, मोठ्या युद्धास झटेना, असे आठ दिवस गेले; नंतर शिंद्याला असें वर्तमान कळलें कीं, इस्मायलबेगाचे कुमकेस गुलामकादर नामें रोहिला जावित-खान रोहिला याचा पुत्र येतो, असें ऐकतांच तो शिंदा आपल्या लश्करासहित निघून ग्वाल्हेरोस गेला. तेथें त्यानें पूर्वी पेशव्यांस कुमक मागितली होती ती पोहचली नाहीं; ह्मणून नानाफडनविसास पुनः मोठ्या आग्रहानें लिहिलें कीं, माझे कार्य अद्यापि नष्ट झालेंसे नाहीं, परंतु सांप्रत मोगल व इंग्लिश रजपुतांस मिळतील असें दिसतें, हें झालें तर मराठ्यांचा समूळ नाश होईल, त्यास या समयीं सर्वांनीं आपला धनी एकच आहे, असें ध्यानांत आणून निर्मत्सरपणें एकचित्त होऊन आपलें राष्ट्र संभाळावयाचा अभिमान

धरिला पाहिजे. असें त्या महादजीशिंद्यानै नानाफडन-
विसास कुमकेविषयीं लिहिलें असतां स्वतः उद्योग किमपि
टाकिला नाहीं.

१३ त्या शिंद्याचे लोक आग्न्यामध्ये इस्मायलबेगाशीं
लढत आहेत, आणि जाट लोक यांची इस्मायलबेग स्पर्धा
करितो ह्मणून ते आपल्या लोकांच्या साहाय्यार्थ इस्मायल
बेगाला उपद्रव करिताहेत; असें जाणून त्या महादजी
शिंद्यानै मनांत आणिलें कीं, इस्मायलबेगास गुलामकादर
जरी मिळाला आहे, तरी या समयीं आपण जाऊन ते आ-
पले आग्न्याचे लोक यांस कुमक करावी, त्यावरून त्यानें
आपला सरदार राणेखान व आपाजी खंडेराव या दोघांब-
राबर लश्कर देऊन त्यांत दिवायनाचीं दोन पलटणेंही ने-
मिलीं. तो राणेखान भरतपुरास जाऊन तेथून जाटांचें
लश्कर घेऊन ते सर्व आग्न्यावर जावयास निघाले, तों
इस्मायलबेग व गुलामकादर आग्न्याची लढाई कांहींशी
राखून तेथून निघून त्यांवर आले; त्यांची व राणेखान
याची गांठ त्या भरतपुरापासून आठां कोसांवर पडतांच
त्या उभयपक्षां लश्कराचें युद्ध मोठ्या निकराचें झालें. ते-
व्हां महादजी शिंद्याचीं पलटणें फार झटून लढलीं. त्या-
वर इस्मायलबेग आपल्या रीतीप्रमाणें मोठ्या त्वरेनें स्वयें
चालून आला असतांही फार वेळपर्यंत त्याचा उपाय त्या
पलटणांपुढें चालला नाहीं. त्याप्रमाणेंच दुसरा एक
लिस्तेनो नामें फ्रेंच जातीचा मोठा नामांकित जाटांकडचा
सरदार असे, त्याचींही पलटणें फार झटून गुलामकाद-
राशीं लढलीं; त्यापुढेंही गुलामकादराचा इलाज चालेना;
परंतु त्या जाटांचीं दुसरीं तीन पलटणें कोणी जहानगी-

रखान नामें मुसलमान सरदार याचे स्वाधीन होतीं, तो एकही बार न करितां इस्मायलवेगास जाऊन मिळाला. हें न होतें, आणि त्या लश्कराचे स्वार तीं युद्ध करणारी पलटणें यांस झटून कुमक करिते, तर त्या समयींच शिंदा जय पावला असतां, परंतु तें झालें नाहीं, ह्मणून त्या पलटणी लोकांचा बहुत नाश होऊन त्यांस युद्ध सोडून रात्रीच्या आश्रयानें आपल्या जीवाचें संरक्षण करून माघारें भरतपुरास जावें लागलें.

१४ असा मुसलमानांचा जय झाल्यावर जाटांचा मुख्य रणजिअशिंग यास इस्मायलवेग ह्मणूं लागला कीं, आघे घेतलें ह्मणजे मी तुझे पारिपत्य करावयास चुकणार नाहीं, असें त्या इस्मायलवेगाचें फुशारकीचें बोलणें शेवटास गेलें नाहीं; कां कीं, लखबादादा नामें आग्न्याचा किल्लेदार होता, त्यानें आपल्या किल्ल्याच्या संभाळण्याचा उद्योग निरालस्यपणें केला, त्यामुळें तें कार्य फार लांबलें; तेव्हां त्या मुसलमान लोकांत परस्परें अविश्वास उत्पन्न होऊन वैमनस्यें पडत गेलीं. याखेरीज त्या समयीं राणेखानास वर्तमान कळलें कीं, शीख लोकांनीं उत्तरेकडून येऊन मोगलांच्या मुलखांत स्वारी घातली. तेव्हां त्या राणेखानानें आपल्या लश्कराची एक टोळी त्या शिखांचे कुमकेस पाठवून त्यांस सांगितलें कीं, गुलामकादराचे जहागिरीचा नाश करावा. त्या समयीं त्यांनीं तसेंच केळें असतां गुलामकादर आलें सैन्य घेऊन तो उपद्रव मोडावयासाठीं आपल्या मुलखास गेला. तेच समयीं शिंदानें राणेखानाच्या लश्करास कुमक पाठविली, तेव्हां तो पुनः इस्मायलवेगास जिंकावयाकरितां आग्न्यास गेला.

मग संन सत्राशें अळ्यांयशींच्या जून महिन्याचे अठरावे तारिखेस आग्न्याजवळ मोठें युद्ध होऊन त्या इस्मायलबेगाचा पराभव झाला. त्या युद्धांत तो इस्मायलबेग फार जखमी झाला, परंतु त्याचा घोडा बहुत चांगला होता, ह्मणून तो घोड्यासुद्धां यमुनेत उडी घालून आपला जीव बांचवून पार निघून गेला; मग तसेच त्याबरोबर यमुनेतून पार गेलेल्या थोडक्याशा लोकांनिशीं तो गुलामकादराच्या लश्करांत गेला; आणि त्याचे जे लोक पळाले ते बहुतेक दिल्लीस गेले. त्या समयीं शिदाचा दिबायन याचीं पलटणें मोठी योग्यता पावली.

असा जय पावल्यावर तो महादजी शिदा लागलाच दिल्लीस गेला नाहीं, ह्मणून ते वेळचे लोक ती याची मोठी चूकशी मानूं लागले; परंतु त्या न जाण्यांत शिदा आपलें हित असें समजला असेल कीं, इस्मायलबेग व गुलामकादर हे दोघे दिल्लीमध्ये आपल्या लश्कराचा बंदोबस्त करीत असतां यांचा स्नेह फार दिवस टिकणार नाहीं, मग दुफळी झाल्यावर एक आपणास अनुकूल होईल; याखेरीज पुण्याहून नानाफडनविसाकडून कुमकही तोंपर्यंत येईल. मग त्याप्रमाणें पुण्याहून तुकोजी होळकर व अली बहादर हे दोघे लश्कर घेऊन आले. नंतर शिदानें रागेखान व आपाजी खंडेराव व अली बहादर व दिबायन याचीं दोन पलटणें इतकीं दिल्लीस पाठविलीं.

१५ इकडे दिल्लींत गुलामकादर व इस्मायलबेग यांनीं आपल्या लश्कराचा बाकी ऐवज घ्यावयाकरितां बादशाहाचें घर लुटलें, नंतर तो गुलामकादर दिल्लींत प्रवळ होऊन त्यानें दोन महिनेपर्यंत त्या बादशाहास व त्याच्या

कुटुंबास अत्यंत दुःख दिलें;* असें कीं, तें पाहून इस्मायल-
बेगासही बहुत खेद वाटून त्या उभयतांचें बांकडें पडलें.
मग मराठ्यांचें लश्कर दिल्लीस येऊन पोहचलें, तेव्हां तो
इस्मायलबेगा व दुसरे तेथचे लोक मोठ्या हर्षेकरून त्यांस
आत घेते झाले. नंतर त्यांनीं एक मोठीशी टोळी सिद्ध
करून त्या गुलामकादरास धरावयाचा उद्योग आरंभिला.
तेव्हां तो आपल्या लोकांसुद्धां पळून जाऊन मिरत नामें
किला आहे त्यांत शिरला. मग त्याचे पाठीस लागलेल्या
लोकांशीं तो तेथून मोठ्या निकरानें लढला, परंतु त्या कि-
ल्यांतली धान्यादिकांची बेगमी सरली; तेव्हां तो चांग-
ल्या घोड्यावर बसून एकटाच तेथून पळाला, तो कांहींसा
दूर गेल्यावर रात्रीं आंधारांत त्याचा घोडा अटखळून
पडला, तेव्हां त्यास असा धक्का बसला कीं, त्या योगें त्या-
ला गतप्राणाचेपरी मुर्छा येऊन तो अचेतन पडला; मग
दिवस उगवल्यावर कोणी शूद्र तेथें आला, त्यानें त्यास पा-
हिलें, मग तेथून उचलून तो मराठ्यांच्या लश्करांत नेला.
नंतर तो त्या लश्करांत वंदींत असतां कांहीं दिवसांनीं शि-
द्यानें त्याचे हात पाय तोडून तो थोटा केला; मग तो कांहीं
दिवसांनीं मृत्यु पावला. नंतर त्या गुलामकादरानें शहा
अलंवादशाहाचा पुत्र बेदरबख्त दिल्लीहून आपण पळून

* तो गुलामकादर दिल्लींत प्रवळ होऊन त्यानें तेथचा बादशाह
शहाअलं यास तत्कावरून उठवून त्याचा पुत्र बेदरबख्त यास त्याचे
जागीं स्थापून त्या बादशाहाचा फार अपमान करून खंजिराच्या
अर्णानें आपल्या हातें त्याचे डोळे काढिले, आणि त्याचा स्त्रिया व कन्या
व त्याचे सखे सोयरे व त्यांच्या स्त्रियायांचो अनिर्वाच्य विटंबना केली,
आणि त्यातून कितीएकांस अन्नावांचून उपाशीं मारिलें.

जातांना आपल्या बरोबर मिरत किल्यांत नेला होता; तो मराठ्यांच्या हातीं लागला, त्यांनीं त्यास किमपि दुःख न देतां तो मर्यादेनें बंदीत ठेविला; शेवटीं त्याच्या वडिलास शिंद्याचे योगें पुनः तत्काधिपत्य प्राप्त झाल्यावर त्यानें त्या आपल्या पुत्रास जिवें मारून टाकिलें. असें वर्तमान संन सत्राशें एकुणनव्वदांत घडलें.

१६ त्यानंतर महादजी शिंद्या यानें गुलामकादर याचो जहागीर व बहुतेक दुवाव प्रांत व दिल्ली व आग्रे हे दोन परगणे घेतले. एवढें यश त्यास प्राप्त झालें, तथापि तो निर्भय झाला नव्हता. ते वेळेस अफगाणचा बादशाह तिमोरशाह अवदाली याचे लोक मुलखांत स्वाग्या घालीत होते, ते आपणावर येतील असें त्या महादजी शिंद्यास वाटत होतें. याखेरीज रजपुतांमध्येही मोठमोठे त्याचे द्वेष्ट असत. याशिवाय त्याचें साहाय्य करणारे जे होळकर व अली बहादर यांस त्याचें कार्य शेवटास नेण्यापेक्षां त्यानें संपादिलेल्या मुलखाचा भाग घेण्याविषयीं आशा फार होती. तो हें सर्व जाणून होता तथापि आपल्या वृद्धीचा उद्योग त्यानें टाकिला नाहीं. तो प्रकार लिहिण्याचे पूर्वी शिंद्यानें आपल्या लश्कराचा काय काय बंदोबस्त नवा केला तो समजला पाहिजे.

१७ प्रथम त्यानें पहिल्यापेक्षां रजपूत व मुसलमान बहुत चाकरीस ठेविले, आणि त्याचे स्वार पूर्वी चोळणे घालीत असत, तीं चाल मोडून स्वारांनीं खोंटेपर्यंत लांबीच्या विजारा घालावयाची चाल पाडिली; आणि त्यापूर्वी मराठ्यांच्या लश्करांत गोसांवा लोक फारसे नव्हते ते अधिक ठेवून त्यांचा एक नवाच मोठासा जमाव करून

हिंमत बहादर नामें त्यांचा गुरू होता त्यास त्या मंडळीची मुख्यता दिली. या सर्वपेक्षां त्याने त्या दिवायनाचीं दोन पलटणे होती तीं, प्रति पलटणास सातशें लोक, याप्रमाणें चौवीस पलटणे केलीं, आणि त्या प्रति पलटणास मैदानांत लढाईच्या उपयोगी अशा हलक्या हलक्या तोफा पांच पांच दिल्या. त्या चौवीसां पलटणांतील आठां आठां पलटणांचा वृगेद नामें एक एक भाग करून एकेका वृगेदास पांच पांचशें स्वार नेमिले. इतक्या समुदायाचें मुख्यत्व दिवायनास दिलें; आणि त्या पलटणांच्या खर्चास पुरेसा मुलूख देऊन त्या मुलूखाचे उत्पन्नांत शेंकडा दोन रुपये प्रमाणें त्या दिवायनानें आपलें स्वामित्व घ्यावेंसें केलें, व त्यास जातीनें दरमाहा दाहा हजार रुपये केला. त्या पलटणी लोकांत त्या दिवायनानें आपल्या हाताखालीं विलायतच्या कितीएक मुलूखचे मोठे मोठे चतुर साहेब लोक ठेविले होते. त्यांत एक सांगस्तर नामें साहेब होता, तो बंगाल्याच्या मुख्य साहेबापाशीं होता, मग त्यानें गोहद-च्या राण्याची चाकरी कांहीं दिवस करून शिंद्याच्या पलटणांत राहिला. तो तोफा ओतावयाच्या कामांत अत्यंत कुशल असे, त्यानें फार चांगल्या साठ तोफा शिंद्यास ओतून दिल्या. मग शिंद्याचा तोफखाना वाढतां वाढतां त्यांत अनेक प्रकारच्या तोफा दोनशांवर जमल्या, एवढी त्या महादजी शिंद्याची दवलत वृद्धीस पावली.

भाग सव्विसावा.

सन् सत्राशें नव्वादंभासून व्याण्णवपर्यंत

झालेलीं वर्तमानें.

१ सन् सत्राशें सव्वायशींमध्ये टिपूनें फार झटून तह केला, तथापि हरीपंतफडक्याचें लश्कर नुक्तेंच कृष्णेचे पलीकडे पोहचलें न पोहचलें तोंच त्यानें कितूर मराठ्यां-पासून घेतलें, व बेदनुरासही कांहीं लश्कर जमा करून कोंकणपट्टी मराठ्यांपासून घेणार असें दर्शविलें. असें त्याचे एक समयांच तह करणें आणि तद्विपरीत वागणें झालें. याचें मूळ कारण त्या टिपूच्या चंचल स्वभावावांचून दुसरें कांहीं दिसत नाहीं. परंतु त्या समयां कितीएक इंग्लिश असें समजले कीं, टिपू व नानाफडनवीस व निजामअली व फ्रेंच हे सर्व मिळून आह्मास बुडविणार आहेत; आणि नानाफडनवीस समजला कीं, मराठे बुडवावे असेंच टिपूच्या मसलतीचें तात्पर्य, त्यावरून नानानें कलकत्त्याचा मुख्य लार्ड कार्नवालीस नांमें साहेब होता, त्याकडे वकील पाठवून सुचविलें कीं, टिपूचें प्रावल्य न होण्यास तुमचें व आमचें ऐक्य असावें. त्यावर त्या साहेबानें उत्तर दिलें कीं, यांत आमचें हितच आहे, परंतु आमच्या सरकाराची आज्ञा अशी आहे कीं, जो आपणांशीं विरोध करील त्याशीं मात्र वांकडें असावें. टिपूनें पूर्वीं आह्माशीं जें बोलणें केलें आहे, त्यांत जर त्याकडून कांहीं अंतर पडेल तर आह्मीं तुह्मास मिळूं.

२ यानंतर टिपूचें आचरण इंग्लिशांविषयीं विपरीत नाहींसें समजून कलकत्त्याच्या मुख्यानें मनांत निश्चय केला

कीं, पूर्वी संन् सत्राशै अडुसष्टांत निजामअल्लीनें करार केला होता कीं, सलावतजंग मृत्यु पावल्यावर त्याची जहागीर गंटूर परगणा इंग्लिशांस मी देईन, त्याप्रमाणें तो सलावतजंग संन् सत्राशै व्यायशींत मृत्यु पावला, त्यास या समयीं आला तो मागावयास योग्य आहे, असें समजून त्याकडे त्या साहेबानें वकील पाठवून मागतांच त्या निजामानें तो परगणा त्यांस दिला. तो प्रांत अति उत्कृष्ट असून त्यानें उगाच दिला असें नाहीं, तो समजला कीं, हालीं हिंदू मुखीं मराठे व इंग्लिश व टिपू व आह्मीं सत्ता करितों. या सर्वांमध्ये न्यूनबळ असा मीच आहे, त्यास यांतील कोणा एकाचा आश्रय केल्यावांचून माझे राज्य टिकणार नाहीं.

त्या निजामाच्या मनांत होतें कीं, टिपूशीं स्नेह करावा, कां कीं, तो आपल्या जातीचा मुसलमान आहे, परंतु त्याचे वजीर वगैरे मुत्सदी यांनीं त्यास मसलत दिली कीं, या समयीं तुम्हीं पूर्वीच्या तहाप्रमाणें इंग्लिशांस गंटूर परगणा देऊन दोन पलटणें व सहा तोफा व खंडणी पहिल्या कराराप्रमाणें इंग्लिशांस मागून मग त्यांशीं स्नेह ठेवाल तर तो उपयोगीं होईल. असें ठरल्यावरून त्या निजामअल्लीनें कलकत्यास वकीलही पाठविला, परंतु सरळपणानें वागणें त्याच्यानें होईना; तें असें, त्यानें कलकत्याच्या मुख्याकडे वकील पाठविला असतांही टिपूशीं स्नेह साधावयाकरितां दुसरा वकील पाठविला, त्याचें बोलणें आलें कीं, तुमचा स्नेह मला मान्य आहे, आणि तुमचा व आमचा कांहीं शरीरसंबंधही व्हावा, त्यावर निजामास राग येऊन तें मान्य न करितां तसेंच राहिलें. असें असतांही इंग्लि-

शांकडे टिपूचा वकील बोलणें करीत होता; ह्मणून त्या निजामाचे वकिलास त्या लार्ड कार्नवालिसानें उत्तर दिलें कीं, पूर्वीच्या कराराप्रमाणें तुह्यास आह्मीं पलटणें व तोफा व खंडणीही देतो, परंतु टिपूला जिंकावयाविषयीं या वेळेस आह्मी तुमचे साहाय्यास विलायतेचे आज्ञेवांचून येणार नाहीं; आणि पुढे कधींही करनाटक, बालेघाट आमच्या स्वाधीन झाल्यावर त्याविषयीं जो तुमचा व आमचा पूर्वी करार ठरलेला आहे, त्याप्रमाणें तो मुख्य तुह्यास देऊं. असें त्या लार्डाचें उत्तर निजामास गेल्यावर टिपूला समजलें कीं, आह्मांस जिंकावयाविषयीं निजामाला इंग्लिश अनुकूल झाले. यावरून तो टिपू क्रुद्ध झाला, आणि पूर्वीं त्यानें इंग्लिशांचे साहाय्य करणारा जो त्रावन्कोरचा राजा त्यावर मोहिम करून तो मुख्य घ्यावयाचा बेत केला होता, तो सिद्दीस न्यावयाचा उद्योग करूं लागला.

तो टिपू संन् सत्राशें एकुणनव्वदांच्या दिसेंवर महिन्यामध्ये त्रावन्कोरास जाऊन त्या राजाच्या लश्करावर हल्ला करिता झाला. त्या युद्धामुळें नानाफडनवीस याच्या पूर्वीच्या बोलण्याप्रमाणें संन् सत्राशें नव्वदांच्या जून महिन्याचे पहिले तारिखेस पुण्यामध्ये इंग्लिश व नानाफडनवीस व निजामअली यांचें ऐक्य झालें. त्या सप्तीं असें ठरलें कीं, निजामअली व नानाफडनवीस मिलून पंचवीस हजार फौज घेऊन या पर्जन्यकाळांतच जाऊन उत्तरेकडचा टिपूचा मुख्य घ्यावा; त्यानंतर पर्जन्यकाळ गेल्यावर त्या तिघांनीं मिलून होईल तितकें लश्कर जमा करून टिपूचा सर्व मुख्य घ्यावा. त्या कामास इंग्लिशांनीं दोन पलटणें

मराठ्यांस दावी, व दोन निजामास दावी; त्या पलटणांचा खर्च त्या उभयतांनीं द्यावा.

३ त्या मुलखांत जेथें या तिघांतील कोणाएकाचेंही पूर्वीचें स्वामित्व नाहीं, असा जो मुलूख असेल, तो तिघांनीं वांटून घ्यावा, याशिवाय कोणी पेशव्यांकडील किंवा निजामाकडील पालेगार अथवा जमेदार हैदरानें घालवून दिलेला असेल, त्यास त्याचे जागीं स्थापून त्याजपासून कांहीं द्रव्य नजर घ्यावें, तें तिघांनीं वांटून घ्यावें; आणि या तिघांतील ज्या कोणांचा मुलूख पूर्वीचा असेल त्याचें स्वामित्व त्यानें करावें. असा नेम ठरल्यावर इंग्लिशांचें लश्कर मद्रासेहून निघालें, आणि मुंबईहून दोन पलटणें व साहा तोफा निघाल्या, त्या आंवेघाटानें वर चढून तासगांवाजवळ जून महिन्याचे अठरावे तारिखेस पोहचल्या. त्यांचा मुख्य कपतान लिट्ल नाभें साहेब होता, त्याबरोबर मराठ्यांनीं आपला कारकून संगमेश्वरापासून दिला होता. त्यानें त्या साहेबाचे जाण्यास कांहीं युक्ति करून अनेक प्रकारें विलंब लाविला; आणि टिपूचा वकील पुण्याहून अद्यापि गेला नाहीं, असें त्या साहेबास वर्तमान कळलें, त्यावरून त्या साहेबाला कांहीं चमत्कार वाटला. जेव्हां तो तासगांवास पोहचला तेव्हां तेथें मराठ्यांच्या स्वारांची तयारी त्यांनीं ह्मटल्याप्रमाणें नाहींशी पाहून तो समजला कीं, कारकुनानें विलंब लावल्याचें कारण हेंच. तो तेथें पोहचला तेव्हां मराठ्यांचे स्वार दोन हजार मात्र जमले होते. मग ती तयारी न होण्याचें कारण शोधितां इंग्लिशांस असा ठिकाण लागला कीं, मराठे टिपूस ह्मणतात कीं, आझी व निजामअली व इंग्लिश एकमत झालों आहोंत, तर तुम्ही

आह्वास कांहीं द्रव्य द्याल तर आह्मी तें मोडून तुमच्या पक्ष स्वीकारूं. असें त्याशीं बोलणें मात्र करून त्या टिपूपासून द्रव्य घेतल्यानंतर त्यावर उलटून त्यास बुडवावयाच्या मसलतींत ते आहेत, इतकें इंग्लिशांस समजलें. ते मराठे टिपूकडून द्रव्य येईल ह्मणून फार दिवस वाट पाहात होते; परंतु तें सिद्धीस जात नाहींसे पाहून मग त्यांनीं आगष्ट महिन्याचे पांचवे तारिखेस त्या वकिलाला निरोप दिला.

यानंतर परशुरामभाऊ यास पुण्याहून निघून कृष्णा उतरावयास आगष्टाची अकरावी तारीख लागली, त्याबरोबर पांच हजार स्वार व दीड हजार पायदळ होते. त्यानंतर थोडकेच दिवसांत प्रतिनिधि कांहीं स्वारांसहित येऊन त्या परशुरामभाऊस मिळाला. याशिवाय विजयदुर्गचे बंदरच्या कामावर धोंडोपंत गोखला नामें होता, तो एक हजार स्वारांसहित येऊन त्या भाऊस मिळाला. त्या धोंडोपंतानें इंग्लिशांचे आज्ञेत वागावें, असें परशुरामभाऊच्या मनांत आलें, परंतु ती मसलत कांहीं कारणामुलें सिद्धीस गेली नाहीं. तथापि त्या दिवसापासून इंग्लिश व गोखले यांचा परिचय झाला. मग त्या इंग्लिशांच्या द्वारे त्या धोंडोपंताचा पुतण्या बापू गोखला पुण्याचे दरबारीं मोठी योग्यता पावला. नंतर कालेंकरून त्याशीं व इंग्लिशांशीं द्वेष पडला, तें प्रकरण पुढें लिहिण्यांत येईल.

४ यानंतर पंचविमावे तारिखेस मराठ्यांनीं टिपूचा लहानसा कोटाचा गांव घेतला, त्यापासून परस्परे युद्ध चालू झालें, आणि मराठ्यांचें लश्कर तेथून पुढें चालतां चालतां टिपूच्या मुलूखचे रयतलोकही टिपूचे शिवंदीस घालवून मराठ्यांकडे मिळावयास सिद्ध झाले. मग ते

शिवंदी लोक आपला धनी कोण हा विचार मनांत न आगितां त्या परशुरामभाऊची चाकरी धरून मुलखाची बाकी घेण्यास त्याला साहाय्य झाले. नंतर थोडक्याच वेळांत आणखी मराठे लोक थोडे थोडे येऊन त्या परशुरामभाऊस मिळतां मिळतां इंग्लिशांचीं दोन पलटणें खेरीज करून मराठ्यांचें लश्कर सुमारे दाहा हजार स्वार व तीन हजार पायदळ जमलें. मग त्या लश्करासहित तो परशुरामभाऊ सत्तेवराचे अठरावे तारिखेस धारवाडाजवळ जाऊन तो किल्ला घ्यावयाचा उद्योग करूं लागला. त्यांत दिवसाम दुरून तोफांचे गोळे त्या किल्यास मारावे, आणि रात्रीस त्या तोफा माघारां नेऊन तोफखान्यांत ठेवाव्या; असें निरूपयोगी आणि उपसाह होण्याजोगें युद्ध दीड महिनापर्यंत त्या परशुरामभाऊने चालविलें. मग तो कांहींसा उपयोगी चालीनें वर्तला; तो असा, कितीएक लोक त्या किल्यांतून बाहेर येऊन युद्धाविषयीं उभें राहिले होते, त्यांवर हल्ला करून त्यांस किल्यांत घालवून त्यांच्या तैन तोफा घेतल्या; ते समयीं इंग्लिशांचीं पलटणें उपयोगीं पडलीं. त्यांनीं मराठ्यांच्या साहाय्यावांचून त्या किल्याची पेंठ शिंदी लावून घेतली. ते समयीं त्या पलटणांचा लिट्ल् साहेब व दुसरा कोणीएक साहेब हे दोघे सर्वांच्या पुढें त्या भिंतीवर चढले, तेव्हां त्या दोघांसही जखमा लागल्या, आणि त्या पलटणांतील शिपाई लोक मेले व जखमी िळून बासष्ट पडले. मग ती घेतलेली पेंठ इंग्लिशांनीं परशुरामभाऊचा पुत्र आपासाहेब याच्या स्वाधीन करून आपण आपल्या छावणीस गेले. तेव्हां त्या पेंठेंत मराठ्यांवर आंतले किल्लेकरी चालून येऊन त्या उभयतांचें

मोज्या निकराचें युद्ध झालें, ते समयीं मराठे मेले व जखमी मिलून पांचशें पडले. त्यांपैक्षां त्या किल्ल्यांच्या अधिक नाश झाला, आणि ते माघारें गेले; असें असतांही तो आपासाहेब तेथून निघून आपल्या लोकांसहित माघारां लश्करांत गेला, तेव्हां ती प्रेठ त्या किल्ल्यांच्या स्वाधीन सहज झाली. नंतर उभयपक्षांच्या मेलेल्या लोकांस जाळावयासाठीं कांहीं दिवसांचा सत्ता झाला. असें त्या युद्धाच्या आरंभदिवसापासून मराठ्यांनीं तीन महिने कच्चा मसलतीनें घालविले; नंतर पुनः ती पेंठ घ्यावयाचा अभिमान धरून लाजेनें इंग्लिशांचा कुमक न घेतां मराठ्यांनीं झटून लढून ती पेंठ घेतली. यापुढें मराठे व इंग्लिश त्या किल्ल्याशीं लढतां लढतां तेथच्या किल्लेदारानें मोज्या शौर्येंकरून किल्ला साडेसाहा महिने संभाळिला, शेवटीं निरुपाय होऊन संन् सत्राशें नव्वदांच्या एप्रिलाचे चवथे तारिखेस त्यानें तो मराठ्यांच्या स्वाधीन केला.

५ असें धारवाडचें वर्तमान असतां इंग्लिशांचें लश्कर मद्रासेहून निघालें, तें दक्षिणेकडून टिपूच्या मुलखांत शिरून कारुळ व दिंडीगाळ व कुवेंचतूर व पालघाट इतका मुलूख जानेवारीचे समाप्तीपर्यंत हस्तगत करून, ते लोक माघारें मद्रासेस गेले. इतक्यांत मुंबईकडून फौज निघून समुद्रकांठीं कालीकट नामक बंदराजवळ टिपूचें कांहीं लश्कर होतें, त्याचा परामव प्रथम करून टिपूचे लोक मलबारांतून घालवून तो मुलूख घेतला.

६ इकडे मद्रासेस पहिलें लश्कर माघारें आल्यावर विलंब न करितां लार्ड कार्नवालिस नामें साहेब आपले बरोबर लश्कर घेऊन पुनः टिपूच्या मुलखास चालिला, तो

विलोरावरून बंगलोरास गेला. तेथे जाऊन त्याने मार्याचे पांचवे तारिखेस बंगलोरास घेरा घालून युद्ध करून ते शहर घेतले. ते समया मोंगलांचे लश्कर मद्रासेच्या दोहों पलटणांच्या साहाय्येकरून कोपाळाशीं लढत होते, मग इंग्लिशांनीं ते शहर घेतलेसे ऐकून तो किलेदार बधीर होऊन निजामास किला देता शाला.

७ त्यापूर्वी पुण्याहून जानेवारीचे पहिले तारिखेस पंचवीस हजार स्वार व पांच हजार पायदळ घेऊन हरीपंत फडका पंढरपुराकडून भीमा व कृष्णा यांच्या संगमापाशीं पार उतरून गेंडावळापर्यंत गेला. मग तेथून आपले दोन हजार लश्कर खेरीज करून बाकी सर्व लश्कराने करनोळापर्यंत चालवें, अशी आज्ञा देऊन आपण त्या दोन हजार लश्करासहित निघाला, तो निजामअल्ली आपल्या मुलखाचे मर्यादेवरील पांगल गांवीं होता तेथून आपल्या लश्कराची वर्तणूक चांगली करवितां असे दाखवीत होत्यातां तेथे मुकाम करून राहिला असे, त्याच्या भेटीस गेला. त्या भेटींत असे ठरले कीं, इंग्लिशांशीं तहाप्रमाणेंच वागावें; परंतु टिपूचा समूळ नाश न करावा. त्यानंतर हरीपंत फडका याने लार्ड कार्नवालिस याचे कुमकेस दाहा हजार फौज पाठविली; ते लोक अनंतपुरास पोहचले तेव्हां त्यांस कळविले कीं, मोंगलांचा दाहा हजार फौज त्या लार्डाच्या कुमकेस जात असतां वाटेत टिपूचा कोणी कुतुभआदीन नामें सरदार आढळला, त्यास जिकून मग लार्डास मिळून ते सर्व श्रीरंगपट्टणास गेले, यास्तव आपले तिकडे जाण्याचे प्रयोजन नाहींसे समजून ते लोक हरीपंताची मार्गप्रतीक्षा करीत तेथे मुकाम करून राहिले.

८ तो लार्ड कार्नवालिस श्रीरंगपट्टणावर निघाला असतां टिपूने आपल्या राजधानीपासून लार्डाच्या लश्करापर्यंत मुलूख जाळून उद्वस्त करून शत्रूच्या लश्करास घांसदाणा मिळेनासें करून ठेविलें होतें. मग ते लश्कर त्या श्रीरंगपट्टणाजवळ येऊन पोहचलें असतां टिपू युद्धास उभा राहिला. ते समयीं तो पराभव पावला ह्मणून त्यास श्रीरंगपट्टणाच्या आंत पळून जाणें प्राप्त झालें, तेव्हां लार्ड कार्नवालिस साहेब यानें श्रीरंगपट्टणाजवळ मे महिन्याचे एकुणिसावे तारिखेस डेरे दिले. ते समयीं पर्जन्यकाळ जवळ आला, आणि त्याच्या लश्करास वाटेनें अन्नतृणादि मिळालें नव्हतें, त्या योगें लोक बहुत हैराण झाले. याज-मुलें त्या साहेबास वाटलें कीं, हें कार्य शेवटास जात नाहीं. याशिवाय मराठ्यांचें लश्कर साहाय्यास येणार होतें, त्याचेंही कांहीं वर्तमान कळत नाहीं, हा सर्व विचार मनांत आणून त्या लार्डानें मुंबईहून लश्कर येत होतें, त्यास आज्ञा केली कीं, या वेळेसतुर्झी माघारें जावें, आणि आपण आपल्या मोठ्या मोठ्या तोफा नासून टाकून ते युद्धाचें काम सोडून तेथून निघून मेलगोटार्ची पहिली मजल करावयाच्या बेतानें तिकडे चालिला; तो तेथें पोहचला नाहीं तोंच त्याच्या दृष्टीस पडलें कीं, मोठ्या मोठ्या स्वारांच्या टोळ्या आपणाकडे चोर्हांकडून येतात, तेव्हां त्यास वाटलें कीं, हे आपणावर कोणी शत्रूचे लोक चालून आले, ह्मणून त्यानें युद्धाविषयीं तयारी केली. मग त्यास समजलें कीं, हें लश्कर आपल्या कुमकेंस परशुरामभाऊ व नानाफडनवीस याचें आलें. त्यांत परशुरामभाऊचें लश्कर धारवाडाकडून आलें, आणि नानाकडूनही येऊन पोहचलें, तीं दोन्ही लश्करें

चोविसावे तारिखेस एकत्र मिळून त्यांची व लार्डांची दुसरे दिवशीं पंचविस्तावे तारिखेत गांठ पडली. ती कुमक आपणास येते असें लार्डास पूर्वी न समजण्याचें कारण असें कीं, कोणी टिपूकूडचे पेंढारी लोक व बेरड लोक होते, त्यांनीं बहुत चातुर्यें करून जे त्या लार्डास बातमी पोहचविणारे जासूद होते, ते वाटेंतच मारून टाकिले, यास्तव त्यास वाटलें कीं, आपणास कोणी कुमक येत नाहीं; ह्मणून त्यानें तें काम सोडिलें, आणि तेथून निघाला. नंतर ती कुमक पोहचल्यावर त्या लार्ड कार्नवालिसास पश्चात्ताप झाला कीं, आपण श्रीरंगपट्टणास घेरा घातलेला उठवून निघालों, हें दैवगतीने विसंगत पडलें; मग त्या लार्डास मराठ्यांच्या लश्करी बाजारांत धान्य तृणादि सर्व सामग्री मिळेलसें वाटून फार संतोष झाला.

९ त्यानंतर असें ठरलें कीं, तिघांनीं मिळून बारा महाल हस्तगत करावे; तें कार्य लार्ड कार्नवालीस यानें सिद्दीस नेलें, आणि मराठे व मोंगल यांनीं आणखी कांहीं किले घेतले. नंतर दिसेवराच्या शेवटास त्या साहेबानें फिरून त्या श्रीरंगपट्टणावर जावयाची तयारी केली, परंतु परशुरामभाऊ आपल्या कांहीं लाभ साधनासचित्रदुर्गापाशीं गुंतून राहिला त्यास लार्डाकडे जावनेना, आणि मोंगलांचें लश्कर गरमकोंड्याजवळ छावणी करून होतें, त्याच्याही येण्याची बरा दिसेना. हरीपंतफडका तर त्या लार्डाच्या जवळच होता, परंतु त्यानें आपल्या लाभासाठीं युद्धाचें निमित्त करून मुलखाचा वसूल जमा करावयास जागोजाग लश्कर पाठवून आपले बहुतेक लोक गुंतविले होते, अशा या अडचणीमुळे तें श्रीरंगपट्टण घेण्याचें काम तसेंच

ठेवून तिकडे जावयाच्या मार्गातील किल्ले घ्यावयाचा उद्योग आरंभिला.

१० मग त्याने पांच किल्ले हस्तगत केल्यावर संन् सत्राशे व्याण्णवांच्या जानेवारीचे पंचविसावे तारिखेस तो उत्तरदुर्ग किल्ल्याजवळ गेला असतां, तेथे मोंगलांचें लश्कर येऊन त्यास मिळालें. तेव्हां तो लार्ड कार्नवालीस व हरोपंतफडके व निजामअल्लीचा पुत्र शिखंदरजा हे तिघे मिळून फेब्रुवारीचे पांचवे तारिखेस श्रीरंगपट्टणाजवळ जाऊन पोहचले. मग दुसरे दिवशीं टिपूचे लोक त्या पट्टणाच्या तटाबाहेर जे होते, त्यांवर हल्ला करून ते माघारें कोटांत घालविले, आणि त्या शहरास घेरा घालावयाची तयारी केली. नंतर मुंबईसरकारचें लश्कर सोळावे तारिखेस येऊन पोहचलें, ते त्या घेरा घालण्याच्या कामास फार उपयोगी पडलें; आणि बेविसावे तारिखेस टिपूने त्यांवर आंनून मोठी स्वारी घातली असतां त्यांनीं आपला बंदोबस्त नीट राखून त्यास मार्गें हटविलें.

११ त्याचे पूर्वीपासूनच टिपूने तहाचें बोलणें लाविलें होतें, परंतु तें लार्डाच्या मनास येईना; शेवटीं टिपूने त्या मुंबईचे टोळीवर हल्ला केला, तो व्यर्थ झाल्यावर दुसरे दिवशीं टिपू त्या लार्डाच्या मनास येईसा तह करिता झाला. तो प्रकार असा, त्या युद्धप्रसंगाच्या पूर्वी जितका मुलूख टिपूचा होता, त्यापैकीं निमे त्या तिघां जणांस असावा, आणि एक कोटि पांसष्ट लक्ष रुपये रोकड तूर्त घ्यावे, याप्रमाणें भरणा पुरता होई तोंपर्यंत टिपूने आपले दोघे पुत्र ओलीस द्यावे; असें झाल्यावर त्या टिपूकडून आलेलें द्रव्य त्या तिघांनीं वांटून घेतलें, आणि त्यापासून घेतलेल्या

मुलखाची वांटणी करून घेत असतां एकेकास चाळीस चाळीस लक्षांचा विभाग आला, त्यांत मराठ्यांस विभाग,— वरधा नदी व कृष्णा या दोहोंच्या मधला बहुतेक मुलूख आणि बिलोरीपार्शीं सोडून नाभें खोरें आहे, ती जमीन आली. निजामाच्या वांटणीस,— घुटी व खरया या दोन जागा व त्यांच्या मधला मुलूख आला; त्याची पश्चिममर्यादा* मुद्रल व कनकगिरी व कोपाळ. इंग्लिशांस वांटणी आली ती बारा महाल व कुर्ग व मलवार.

यानंतर मार्च्याच्या शेवटास ते तिघेही मुख्य एकमेकांचा परस्परें सन्मान करून एकमेकांची आज्ञा घेऊन आपआपल्या ठिकाणास गेले.

१२ परशुरामभाऊ तो तह होईपर्यंत त्या श्रीरंगपट्टणास लश्करसुद्धां पोहचला नव्हता. त्यास कितीएक वेळां हरीपंतफडका यानें तेथें येण्याविषयीं बोलावणें केलें, आणि त्यास लार्ड कार्नवालीस याची मसलतही कळली होती, परंतु ते समयीं तो समजला कीं, या वेळेस आपल्याजवळ इंग्लिशांचीं पलटणें आहेत, या योगें वेदनूर हस्तगत होईल, अशा अर्थें तो त्या श्रीरंगपट्टणाकडे न जातां वेदनूराकडे चालिला. तेव्हां त्यास वाटेंत होळीआनोर नाभें किला लागला तो त्या पलटणांनीं घेतला. मग तो परशुरामभाऊ तेथून पुढें तुंगेच्या कांटानें चालत असतां त्यास शिमोगा नाभें दुसरा किला लागला, तो घ्यावयाचा नेम केला तेव्हां त्या किल्याचे निर्कर्तरी दिशेस दोन कोसांवर एक मोठ्या झाडीचा मुलूख होता, त्यांत टिपूचा कोणी

* या मर्यादेमध्ये अना गोंदीसंबंधें थोडकासा मुलूख आहे, तो टिपूनें आपल्याकडे ठेविला.

भाऊबंद सात हजार पायदळ व आठशें स्वार व दाहा तोफा इतक्यांसहित ठाणें धरून राहिला असे; त्यास जि-
कावयाकरितां परशुरामभाऊनें आपला पुत्र आपासाहेब
याजबरोबर स्वार देऊन पाठविला, आणि त्या पलटणां-
तील आठ कंपनी आपल्या लश्कराच्या तळावर ठेवून बाकी
लोकांसहित त्या लिट्ल साहेबासही त्याच्या साहाय्यास
बरोबर नेमिलें. ती शत्रूची जागा स्वारांनीं आंत जावयास
फार कठीण होती; ह्मणून त्या लिट्ल साहेबास आपल्याज-
वळ आठशें लोक मात्र असतांही त्या युद्धाचा सर्व भार
संभाळावा लागला. तेव्हां फार वेळ परम शौर्येंकरून
अतूट उद्योग केल्यानें त्यास ती जागा प्राप्त झाली, मग
थोडक्याच वेळानें तो किला हस्तगत झाला. नंतर पर-
शुरामभाऊ त्या रानचे वाटेनें बेदनुरास जाऊन त्या कि-
ल्याला घेरा घालणार होता, परंतु त्यास वाटेतच वर्तमान
कळलें कीं, आपणावर टिपूचा कोणी मोठा सरदार श्रीरं-
गपट्टणाकडून येतो आहे, ह्मणून तो बेदनूर घेण्याचें काम
टाकून श्रीरंगपट्टणास जाऊन लार्ड कार्नवालीस याला
मिळावयास चालिला, तो तें तहाचें काम पुरतें झाल्यावर
तेथें पोहचला.

१३ नंतर ते श्रीरंगपट्टण घेणारे तिघेही आपआपल्या
ठिकाणास जाऊं लागले. तेव्हां मराठ्यांचें तोफखाना
वगैरे जड सामान व इंग्लिशांनीं मराठ्यांस मोठ्या मोठ्या
सत्ता तोफा दिल्या होत्या त्या, हें सर्व त्या परशुरामभाऊला
पुण्यास पोहचवावयाचें काम पडलें. त्यामुळे तो वाटेनें
हळू हळू जात असतांना टिपूशीं व मराठ्यांशीं तह झा-
लेला असूनही त्या भाऊला टिपूकडचे पेंढारी व बेरड

यांचा बहुत उपद्रव लागला, आणि तो परशुरामभाऊ पूर्वी तिकडे गेला, तेव्हां त्याच्या लोकांनी त्या वाटेचा मुलूख उद्धस्त केला होता; ह्मणून तो त्या श्रीरंगपट्टणाहून तुंगभद्रेस पोहोचेपर्यंत असा बेजार झाला कीं, त्या प्रमाणे मराठ्यांचे हाल कधींही झाले नाहींत.

भाग सत्ताविसावा.

सन् सत्राशे व्याण्णवांपासून पंचाण्णवपर्यंत
झालेलीं वर्तमानें.

१ महादजीशिंदा हिंदुस्थानांत असतां त्याचे साहाय्यास आलेले होळकर व अलीवहादर हे त्याच्या कामास तादृश झटले नाहींत. त्या योगेंत्याशीं व ह्यांशीं मात्सर्यकरून कलह होई. ते समयां तो महादजी त्यांस ह्मणे कीं, मी अंगें पुण्यास जाऊन तुझांस माघारें बोलावणें करीन. असें बोले, परंतु त्या दोघांस ठाऊक होतें कीं, नानाच्या मनांत शिंदा फार वाढूं देऊं नये, आणि हा शिंदा इतके लांब या दिल्लीहून पुण्यापर्यंत जाई तोंपर्यंत इकडचा बंदोबस्त विस्कटेल, ह्मणून याला तिकडे जावयास अवकाश होणार नाहीं, हें समजून शिंदाचें तें भाषण लक्ष्यांत आणीनात. मग तो उज्जनीस जाऊन तेथून पुण्यास जावयास निघाला, तेव्हां त्यांस तें सत्य वाटलें, आणि या जाण्यांत काहीं मोठी मसलत आहे, ती कोणती असेल असा विचार करितां त्यांच्या मनांत आलें कीं, पुण्यांत व हैदराबादेंत इंग्लिशांचें प्राबल्य होईल त्याच्या निवारणार्थ हा जातो. कदाचित् आपण जो हिंदुस्थानांत संपादिलेला मुलूख यांत यांस

किमपि भाग न द्यावा, असेंही असेल. ते अशा कल्पना करूं लागले, परंतु वास्तविक पाहिले असतां पुण्यातील ब्राह्मणांचा बंदोबस्त राखून पेशव्याजवळ आपण मुख्यत्वे वागावयाच्या मसलतीनें तो निघाला. ते समयीं त्यानें लोकांत असें प्रसिद्ध केले कीं, पूर्वी वकील मुतलख नामें पदवी बादशाहापासून आह्मी पेशव्यांचे नामें संपादिली, त्याचा अभिषेक पेशवे यांस करावयाकरितां बादशाहाचे आज्ञेनें पुण्यास जातो. त्या सनदेचे बरोबरच त्यानें बादशाहापासून मोगलांच्या सर्व मुलखांत इतःपर गोवध न व्हावा, आशा बंदोबस्ताची दुसरी सनद घेतली होती. तीही मराठे लोक यांस दाखवावयाकरितां आपल्या बरोबर नेली.

तो महादजीशिंदा पुण्यास येतो असें वर्तमान नानाफडनविसास कळलें, ते त्यानें प्रथम सत्य मानिलें नाहीं. मग जेव्हां खचीत समजलें कीं, तो शिंदा पुण्यास येतो खरा, तेव्हां त्या नानानें लॉर्ड कार्नवालिसास लिहिलें कीं, पूर्वी लिट्ल साहेब आपल्या पलटणांसहित मजपाशीं होता, तो हालीं श्रीरंगपट्टणाची मोहीम करून मुंबईस गेला आहे, त्यास त्या पलटणांसहवर्तमान या समयीं जर मजकडे पाठवाल तर मी त्याचा खर्च चालवीन, आणि तो तुमच्या मजवर मोठा उपकार होईल. असें नानाफडनविसाचें लिहिलें गेलें असतां, त्या वेळेस तो लॉर्ड कार्नवालीस याचे कुमकेस ती पलटणे पाठवीना.

तो नानाफडनवीस आपणास इंग्लिशांपासून कुमक आणील आणि ती आपणास बाधक होईल असें समजून तो महादजीशिंदा नानाफडनविसास इंग्लिशांपाशीं कुमक मागावयाचें काम न पडावें ह्मणून आपल्याबरोबर एक पल-

टण मात्र घेउन पुण्यास गेला. तो तेथें मुळा व मुठा या नद्यांच्या संगमाजवळ संन् सत्राशें व्याण्णवांच्या जून महिन्याचे अकरावे तारिखेस डेरे देउन उतरला.

२ मग तो महादजीशिंदा आपला उद्योग चालवूं लागला तेव्हां तें पद पेशव्यानें न स्वीकारावें याविषयीं नानां श्रीमंतांस असें समजाविलें कीं, या सनदेमध्ये जे महाराज आदिराज असें लिहिलें आहे, हें पद आपल्या पेशवाईस योग्य नव्हे. याप्रमाणें तो सांगत होता, परंतु शिंदा तो उद्योग टाकीना.* शेवटीं त्यानें त्या अभिषेकाविषयीं सातारच्या राजाची आज्ञा घेउन त्या कार्याची सिद्धता केली.

३ महादजीशिंदा पुण्यास आल्यावर नवां दिवसांनीं नानाफडनवीस त्याच्या भेटीस गेला. तेव्हां तो शिंदा मोठ्या सन्मानानें त्यास भेटून त्या देखतां आपण गादीवर बसला नाहीं, अशी त्याची मर्यादा रक्षिली. नंतर दुसरे दिवशीं महादजीशिंदा पेशव्यांचे भेटीस गेला, ते समयीं त्यानें हिंदुस्थानचे कितीएक चमत्कारोक पदार्थ श्रीमंतांच्या भेटीस दिले; आणि त्या वेळेसच उद्यां वकील मुतलख पदवीचा अभिषेक श्रीमंतांस करावा, असा नेम ठरविला. नंतर त्या अभिषेकाच्या थाटास असा समारंभ केला कीं, त्यानें आपल्या तळापासून जवळच फार चांगल्या चांगल्या मोठ्या मोठ्या राज डेऱ्यांची पंगत उभी केली. त्या सर्व डेऱ्यांच्या मागला एक डेरा मुख्य होता, त्यामध्ये मोगलांच्या बादशाहाचे तक्तासारिखें एक आसन

* तो उद्योग न सोडण्याचें कारण असें कीं, त्या वकीलमुतलखीच्या सनदेंत पेशव्याचें नाम मात्र होतें, परंतु तत्संबंधें सर्व कारभार महादजी आपण पेशव्याचा हस्तक होउन करणार.

करून ठेविलें, त्यावर ती बादशाही सनद व त्या पदवीसंबंधें बादशाहाकडील वस्त्रालंकारादि पदार्थ मांडिले. नंतर पेशवा मोठ्या सभारंभाच्या स्वारीनें तेथें येऊन मग त्या डेऱ्यांत त्या गादीसमोर आला असतां त्या आसनास तीन वेळां नमस्कार करून मग त्यावर एकशें एक मोहरा ठेविल्या, आणि तें आसन उजवें घेऊन त्याचे डावे बाजूस बसला. तेव्हां शिंद्याजवळ कोणी फारशी लिहिणारा मुख्य होता, त्यानें ती वकीलमुतलखी अधिकाराची सनद वाचून सर्वास ऐकविली, आणि गोवध न होण्याविषयी वंदोबस्ताची जी सनद होती, तीही वाचून दाखविली. नंतर ते वस्त्रालंकारादि पदार्थ पेशव्यानें घेतले; त्यांत वस्त्रें नऊ, आणि जडावाचे अलंकार पांच होते, त्यांत शिरपेंच दोन, व तुरा एक, आणि बाहुभूषण जोड एक, वपोहोंच्या जोड एक, याशिवाय कंठी, कुडक्या, भिकवाळी, व कडी, तोडे, असे अलंकार होते; आणि एक कलमदान, व एक दौत, व एक मोरतब, व दोन मोरचेलें, आगखी एक ढाल व तरवार; या खेरीज एक घोडा व एक हत्ती; त्या शिवाय बादशाही झेंड्याचे हत्ती सहा, व एक नालखी व एक पालखी, याप्रमाणें होते. त्यांतील वस्त्रें व अलंकार तेथून दुसऱ्या डेऱ्यांत नेऊन मग ते अलंकार आंगावर घालून आणि तीं वस्त्रें नेसून पेशवा पुनः पहिल्या जाग्यावर येऊन बसला. तेव्हां महादजीशिंदा व नानाफडनवीस वगैरे कारभारी मंडळी पैकीं जे त्या सभेंत होते, त्यांनीं श्रीमंतांस नजरा* दिल्या. मग पेशवा तेथून माघारां पुण्यांत येऊं

* नजरा दिल्या त्या वेळेस जे कोणी आपणास साताऱ्याच्या राजाचे पुरातन चाकर झणविणारे शिलेदार व मानकरी होते त्यांस ती पदवी

लागलां, ते समयीं हरीपंतफडका व महादजी शिंदा हे दोघे तीं दोन मोर्चेले त्यावर उडवीत त्या नालखीपर्यंत गेले; मग तो त्या नालखींत वसून पुण्यास मोठ्या समारंभानें आला. ती स्वारी पाहावयास नागारिक लोकांचो फार दाटी झाली. ते लोक अनेक प्रकारें जय शब्द उच्चारित असतां सहस्रावधी वाद्यांचा ध्वनि, व बंदुका आणि तोफा यांच्या सरबस्या, हे सर्व ध्वनि मिलून मोठा गजर झाला. तो असा थाट होता कीं, त्यापूर्वीं पुण्यांतील लोक यांनीं कधींही तसा सभारंभ पाहिला नाहीं.

पेशव्यास बादशाहाकडची वकीलमुतलखी अधिकाराची सनद आली, त्यांतच असें लिहिलें होतें कीं, दिल्लीमध्ये पेशव्यांचा हस्तक महादजीशिंदा व त्याचा कोणी वंश्य असावा, त्यावरून पेशवा महादजीशिंदाच्या डेऱ्यांत तो अभिषेक सभारंभ होऊन आपल्या वाड्यांत येतांच त्यानें त्यास तो अधिकार दिला. त्या वेळेस शिंदा यास मोठी योग्यता मिळाली असतां तो मोठ्या नांवास चढला असूनही त्या सभेंत बोलिला कीं, मी श्रीमंतांचा जोडा उचलणारा चाकर आहे, त्या मला पाटील या नांवापेक्षां दुसरें मोठें नांव योग्य नाहीं. असें बोलून त्यानें आपला लीनता* दाखविली, तेणेंकरून लोक वश व्हावे, परंतु त्या सभेस जे गृहस्थ होते, ते त्याच्या हलक्या बोलण्याचा अतिशय

पेशव्यास प्राप्त झाल्याचें सहन न होऊन कितीएकांनीं नजरा दिल्या नाहींत, व कितीएक त्या डेऱ्यांत गेले नाहींत.

* ते समयीं व्यवहारांत मागून चालत आलेलीं शिंद्याचीं नामें तीन पडलीं होती; तीं अशीं, एक राजमहाराज माधवरावशिंदा, दुसरें मदारजल्महाम, तिसरें अलीजहाबहादूर.

झालासा समजून त्यांचीं मनें तादृश प्रसन्न झालीं नाहींत. कां कीं, हा मुळचा कसा होता, आणि या वेळेस किती योग्यतेस चढला आहे, अणखी भाषण तर केवळ दीनासारखें करितो, तस्मात् हा सरळ पुरुष नव्हे असें त्यांस दिसले.

मग शिंदा आपले तळावर आला, तेव्हां त्याच्या सरदारांनीं त्यास नजरा दिल्या, परंतु दुसरे सर्व मराठे आपणास अनिष्ट आहेत, असें त्या महादजीला समजले; त्यावरून त्यानें मनांत निश्चय केला कीं, इतःपर आपली मसलत परम सावधपणें शेवटास न्यावा. त्यानंतर पेशव्यास आपण नानाफडनविसापेक्षां प्रिय होण्याविषयीं तो महादजी शिंदा त्या श्रीमंतांस गोड गोड गोष्टी सांगून युक्तीनें त्यास शिकारीचें व्यसन लाऊन आपल्या दरोवर स्वारीस नेऊं लागला. तो त्या शिंद्याचा मतलब समजून नानाफडनविसानें त्याशीं व श्रीमंतांशीं बहुधा एकांत न होण्याविषयीं यत्न चालविला. तो माधवराव पेशवा तर उत्तम स्वभावाचा होता, त्यास वाटे कीं, नाना बोलतो तें हितावह, आणि तो विश्वासूही खरा, परंतु त्याचें वागणें शिंद्यापेक्षां क्रूरतेचें दिसें, आणि तो कधींही आनंदित नसे; शिंदा तर पाहण्यांत व भाषणांत व वागणुकेतही उत्साहकारक होता, ह्मणून त्या श्रीमंतांचें मन शिंद्याकडे लागे.

४ दरबारांत शिंद्याचें काम बहुधा हिंदुस्थानसंबंधें होतें; तो महादजीशिंदा नानाफडनविसास ह्मणे कीं, मी मोठी खटपट करून पेशव्यांचा मान वाढविला, आणि मराठेही मोठ्या योग्यतेस चढविले, त्यास जो मी खर्च केला, तो तुझी सरकारांतून द्यावा. या गोष्टीस नानाफडवीस किमपि मान्य होईना; तो ह्मणे कीं, तुझीं जो मुलूख घेत-

ला, त्याचा वसूल होऊन त्यापैकीं जें उरलें असेल तें आ-
ह्वास द्या. अशी पुण्यांत खटपट होत असतांही नाना व
शिंदा हे दोघे एकमेकांचा मान रक्षून वागण्यांत अंतर
करीत नव्हते. शेवटीं हिंदुस्थानांत नानाच्या पक्षाचा
तुकोजीहोळकर याशीं व शिंद्याचा दिवायन नामें सरदार
याशीं रजपूत लोकांच्या राज्यांतील कांहीं लुटीचे वांटणी-
संबंधें कलह उत्पन्न होऊन मोठें युद्ध झालें; त्यांत होळक-
राचीं नवीं चार पलटणें ठेविलेलीं होतीं, त्यांचा शिंद्याचे
पलटणांनीं अगदीं पराभव केला, व त्यांच्या अडतीस तोफा
दिवायनाकडे गेल्या. तो सूड घ्यावयास त्या होळकरानें
शिंद्याची राजधानी उज्जनी, तेथें जाऊन तें शहर लुटलें.

५ असें वर्तमान पुण्यास आल्यावर नानाफडनवीस व
शिंदे यांच्या परस्पर मर्यादेंत अंतर पडलें; तेव्हां नानानें
आपणास कोणे समयीं दगा होईलसें समजून परशुरामभाऊ
पटवर्धन यास फौजेसुद्धां आपणाकडे बोलाविलें. तो दोन
हजार स्वारांसहित आला, तें पाहून शिंदा आपणास फौज
आणावयास निमित्त चांगलें झालें, असा हर्ष पावून त्यानें
एक बृगेद पलटणें आणविलीं. नंतर त्यानें नानाशीं विपरीत
वागणूक केल्यानें, व पेशवा प्रसिद्धपणें आपणाकडे व्हावासा
उद्योग केल्यानें, त्याशीं व नानाशीं असा द्वेष पडला कीं,
तो हरीपंत फडक्यानें महाप्रयासेंकरून मिटविला, नाहीं तर
मोठा अनर्थ होता. त्यानंतर ते दोघेही आपआपल्याजवळ
फौज असतां युद्धोपेक्षां पेशव्याच्या मध्यस्थानें आपआपलें
कार्य साधावें असें इच्छीत होते.

६ कोणेएके समयीं शिंदा पेशव्याशीं कांहीं एकांत
करीत असतां, तीं भाषणें ऐकून कोणी नानास कळविलीं;

तेव्हां त्यांस कांहीं भीति उत्पन्न होऊन त्या नानानें मनांत विचार केला कीं, पेशव्यास एकांतीं स्पष्ट पुसावें कीं, तुझी त्याजकडे आहांत, किंवा मजकडे आहांत तें सांगा. याप्रमाणें विचार केल्यावर तो नानाफडनवीस पेशव्याजवळ जाऊन एकांतीं बोलिला कीं, आजपर्यंत मी तुमची सेवा विश्वासूपणें कोणे रीतीची कशी केली, तो अर्थ मनांत आणून शिंद्याचें वागणें कोणे रीतीचें, आणि त्यानें आपल्या लश्करांत परदेशी लोक चाकरीस ठेवून त्यांच्या रीतीप्रमाणें नेवेच कायदे केले; आणि तो ब्राह्मणांस अगदीं बुडवून सर्व मराठी राज्यांत आपण मुख्यवें वागावें, असा त्याचा मनोरथ आहे; ऐशियास मला तुमची अनुकूलता असल्यावांचून त्याची बरोबरी करतां येत नाही, त्यास हा सर्व विचार मनांत आणून माझ्या मसलतीनें वागावयाचें असल्यास तशी आज्ञा व्हावी, नाहीं तर मला काशीस जाण्याचा निरोप द्यावा. असें बोलतांना त्या नानांच्या नेत्रांस पाणी आलें, आणि श्रीमंत जर शिंद्याचे मसलतीनें वागूं लागले, तर राज्य बुडेल ह्मणून खेद करूं लागला. हें पाहून त्या माधवरावाचें मन फारच द्रवलें, आणि तोही श्रमी होऊन बोलिला कीं, तुझी गेल्या गोष्टी मनांत आणूं नये, इतःपर मी विचारेंच वागेन, आपण कां काशीस जातां! असा नानाचा विचार श्रीमंतांच्या मनांत भरून मातक्यान त्या नानाची मुख्यता ठरली.

७ असें असतांही त्या शिंद्याच्या युक्तीपुढे थोडक्याच दिवसांत नानाचें कांहीं चालेनासें झालें असतें, परंतु तो शिंद्या आपल्या मतलबास फार जपून असतांही थोडक्याच दिवसांत त्यास मोठा ज्वर होऊन तो पुण्याजवळ वानवडी

गांव आहे, तेथे संन् सत्राशें चवऱ्याण्णवांच्या फेब्रुवारीचे वारावे तारिखेस मृत्यु पावला.

८ तो महादजी शिंदे फार योग्यतेस चढला होता त्या योगें त्याचा मृत्यु सर्व हिंदूलोकांत कितीएकांस हिता, वह आणि कितीएकांस दुःखदायक झाला. त्या महादजीच्या मनांत होतें कीं, आपण मुख्यत्वे वागावे, असें असतां, त्याची इच्छा असे कीं, समयविशेषीं बाहेरच्या शत्रूस मारावयाकरितां मानकरी लोक सवळ असावे; ब्राह्मणाची मुख्यता त्यास अगदीं प्रिय नव्हती, तो योग्यतेस चढत असतां दोहों ब्राह्मणांच्या कलहांत शिरून त्यानें त्यांतील एकाचा पक्ष स्वीकारून त्यास वाढविलें; तथापि तो महादजी शिंदे आपण वाढविलेल्या नानास आपणच बुडवावयाचा उद्योग करिता झाला. तो शिंदे ज्या समयीं कांहीं कार्य-वशेंकरून पुण्याहून दूर राहूं लागला; आणि माळव्यामध्ये त्याचे लश्कर इंग्लिशांनीं जिंकिलें, तेच समयीं ब्राह्मणांनीं इंग्लिश गाडुडसाहेब वश केला होता, तेव्हां दिसण्यामध्ये असें झालें कीं, महादजी शिंदे ब्राह्मणापेक्षां न्यूनवळ आहे, परंतु सालप्याच्या तहांत इंग्लिशांनीं ठरविलें होतें कीं, महादजीशिंदे स्वतंत्र; आणि त्यापुढे तो मराठ्यांस व इंग्लिशांस तहाचे द्वार झाला. तेव्हां ती त्याची न्यूनवळता जाऊन योग्यतेस चढत चढत स्वतंत्रपणा करून आपल्या इच्छेस येईल तसें वागावयाची त्याला शक्ति आली. तो सूक्ष्मबुद्धीचा आणि राजनीतींत कुशल असे. तसाच कुटिल व स्वराज्यवृद्धीविषयीं उत्क्रांति आणि दीर्घदृष्टी होता. त्याचे मुख पाहिलें असतां असें वाटे कीं, हा सदा आनंदी आणि सुबुद्धीपुरुष आहे; तो शरीरानें पुष्ट आणि ढेरपोष्टा होता;

त्याचा रंग काळा असे; त्याच्या पायांस पानपतचे लढाईत जखम लागल्यामुळे तो लंगडत चालत असे, त्याचे सेवक त्यावर प्रीति करीत होते, तो आपल्या लोकांस परभारां गांवावर देणें द्यावयास तत्पर होता, परंतु खजीन्यांतून किंवा खासगीपैकी देण्यास जड असे. हा तर मराठ्यांचा प्रायः जातिस्वभावच आहे. मराठी लोकांत कोणी अक्षर वाचणारे व कोणी लिहिणारे असतात, परंतु वाचणें व लिहिणें व जमावदीचें कौशल्य व हिशेबी निपुणता इतके गुण एकत्र असा मराठ्यांत दुर्लभ आहे, असें असतां, महादजीशिंद्यांत हे सर्व गुण होते.

९ तो महादजीशिंदा मेला तेव्हां त्यास पुत्रसंतती नव्हती. त्या महादजीचा सखा भाऊ तुकोजीशिंदा पानपताच्या लढाईत मेला होता, त्याचे तिघे पुत्र, एक केदारजी, व एक रौळोजी, व एक आनंदराव. ते महादजीशिंद्यानें आपल्या लश्करांत ठेविले; त्यांतील केदारजी महादजी असतांनाच मृत्यु पावला होता, त्यास संतति नव्हती. रौळोजीस दोन पुत्र होते, आणि आनंदरावास एक पुत्र दवलतराव नामें होता; तो त्या तिघां भावांतील कनिष्ठाचा पुत्र, असें असतांही महादजीनें नेम केला होता कीं, मी या दवलतरावासच दत्त घेईन, परंतु तो प्रकार त्याच्या मृत्युसमयीं शेवटास गेला नाहीं. तरी ती गोष्ट त्याच्या जवळच्या लोकांत प्रसिद्ध होती, ह्मणून तो निवर्तल्यावर त्या दवलतरावाची स्थापना महादजीच्या जागीं होत असतां, लक्ष्मीबाई महादजीची स्त्री आपल्या शक्तीप्रमाणें त्या कार्यास अडथळा करूं लागली, तथापि तें पद दवलतरावास प्राप्त झालें; त्यावेळेस तो पंधरा वर्षांचा होता.

१० महादजीशिंद्याच्या अंतकाळीं नागपुरीं व बडोद्यांत काय काय वर्तमानें होत आलीं, तीं अशीं. ते समयीं नागपुरामध्ये रघूजी भोंसला राज्य करीत असे, त्याचा बाप संन् सत्राशें अठ्ठावशीत मेला, ते समयीं रघूजीपेक्षां धाकटे त्याचे पुत्र खंडोजी व व्यंकाजी हे दोघे होते, त्या व्यंकाजीस मन्यावापूही ह्मणत.

त्यांत खंडोजीस बापानें आपल्या राज्याचा उत्तरभाग दिला, आणि व्यंकाजीच्या स्वाधीन दक्षिणभाग केला. रघूजीभोंसला त्याचा जेष्ठपुत्र, त्यास जानोजीभोंसला चुलता याची मराठी राज्यांतील सेनासाहेबसुभा पदवी प्राप्त झाली होती; परंतु त्याचा बाप असतां त्याजकडे वराडची मुख्यता नव्हती.

ज्या वेळेस टिपूच्या नाशाविषयीं मराठे व निजाम व इंग्लिश यांचें ऐक्य झालें, ते समयीं पेशव्यांच्या आदराच्या बोलावण्यावरून त्या रघूजीभोंसल्याला पुण्यास जावें लागलें. तो तेथें असतां त्या मोहिमेस न जावेंसें त्याच्या मनांत होतें, यास्तव त्यानें पेशवा स्वयें त्या कामास जात नाहीं, हें निमित्त जमेस धरून मलाही तिकडे जाणें अवश्यक नाहीं, असें युक्तीनें समजाविलें; परंतु तो आपला मनोरथ शेवटास जात नाहींसा समजून श्रीमंतांपाशीं एकांतीं बोलिला कीं, जर मी इतका दूर टिपूच्या मुलखीं गेलों, तर माझा भाऊ खंडोजी माझें राज्य आटोपील; त्यावरून पेशव्यानें त्या मोहिमेच्या खर्चाबद्दल दहा लक्ष रुपये घेऊन त्यास माघारें जावयाची आज्ञा दिली. मग तो नागपुरीं पोहचल्यावर थोडक्याच दिवसांनीं त्याचा भाऊ खंडोजी मृत्यु पावला. तो त्या रघूजीस मोठें शल्य होतें,

तें निवारण झाल्यावर त्यानें आपला दुसरा भाऊ व्यंकाजी यास चांदा व छत्तीस गड यांची जहागीर दिली.

११ बडोद्यामध्ये फत्तेशिंग गाइकवाड राज्य करीत होता, तो संन् सत्राशें एकुणनव्वदांच्या दिसेंवराचे एकविसावे तारिखेस माडीवरून पडून मृत्यु पावला. त्या वेळेस त्याचा धाकटा भाऊ मानाजीराव यानें सयाजीला आपले स्वाधीन ठेवून राज्य चालविलें. तेव्हां सयाजी व तो मानाजीराव गाइकवाड यांचा मधला भाऊ गोविंदराव तो अधिकारी होतातां पुण्याजवळ एके खेडेगांवीं रहात होता, त्यानें तो फत्तेशिंग मेल्याचें वर्तमान ऐकून पेशव्यास अर्ज करीत असे कीं, तें राज्य माझें मला असावें. त्याप्रमाणें करण्यास तो अधिकारीच होता, परंतु मानाजीराव यानें पेशव्यास तेहतीस लक्ष तेरा हजार एक रुपया नजर केला, आणि फत्तेशिंगाकडे छत्तीस लक्ष रुपये खंडणीची बाकी राहिलेली होती, ती देतो असें कबूल केलें, त्यावरून नानाफडनविसानें त्या राज्याविषयीं पेशव्याची सनद त्या मानाजीरावास देवविली. तेव्हां गोविंदराव यानें महादजी शिंदेला पुण्यास आल्यावर त्याचे द्वारें आपल्यास त्या राज्याची सनद संपादिली. ते समयीं मानाजीराव इंग्लिशांस कुमक मागत असतां इंग्लिशांनीं त्याची समजूत पाडावयाविषयीं नानाशीं बोलणें लाविलें, इतक्यांत मानाजीराव मृत्यु पावला, तेव्हां तो तंटा सहजच नाहींसा होऊन गोविंदराव गाइकवाड आपल्या अधिकारावर जावयास सिद्ध झाला; परंतु नानाफडनवीस वगैरे कारभारी त्यास पूर्वील देणें जें ठरलें होतें, त्याची कबुलात करून घेतल्यावांचून जाऊं देईनात; आणि तापीचे दक्षिणेकडचा मुलूख त्यानें

पेशव्यास दावा, याप्रमाणें त्या गोविंदरावास मागत होते, परंतु ती गोष्ट त्यानें इंग्लिशांस कळविली; तेव्हां त्या इंग्लिशांनीं सालप्याच्या तहाविपरीत ही गोष्ट करतां, असें समजाविल्यावर नानानें तें सोडिलें. नंतर तो गोविंदराव संन् सत्राशें व्याण्णवांच्या दिसेंवराचे एकुणिसावे तारिखेस आपल्या अधिकारावर जावयास निघाला. असें महादजी शिंद्याच्या मरणसमयीं वराडांत आणि बडोद्यांत वर्तमान झालें.

१२ कोंकणांत तुळाजी आंग्न्या इंग्लिशांशीं फार चांचेपणा करीत असतां, त्यांनीं तो संन् सत्राशें छप्पन्नांत अगदीं हीनवळ केला.

कुलाबकर मानाजी आंग्न्या संन् सत्राशें एकुणसाठांत मृत्यु पावला होता, त्याचा पुत्र रघूजी आंग्न्या तो आपल्या बापाप्रमाणेंच आपणास पेशव्याचा चाकर ह्मणवी, आणि कांहीं त्याची आज्ञा झाली असतां मान्य करावयाचें कारण पडलें तर मानीत असे. तो रघूजी संन् सत्राशें व्याण्णवांत मृत्यु पावला, ते समयीं त्याचा कोणी भाऊवंद जयशिंग आंग्न्या यानें पुण्याची आज्ञा न घेतां, त्या रघूजीचा पुत्र मानाजी यास रघूजीच्या जागीं बसवून कारभार चालविला; त्या योगें पुण्याचे दरबारी लोक तो जयशिंग आंग्न्या व तो मूल मानाजी यांचा द्वेष करूं लागले.

जंजीन्याचा शिंदी याच्याही राज्यांत कांहीं प्रकार झाला, तो असा; त्या राज्यांत शिंदी इब्राहीम नामें होता, तो त्या सर्वांत मुख्य असे, तो संन् सत्राशें बासष्टांत मृत्यु पावला, त्याच्या स्थानां अबदुलरहीम नामें शिंदी अधिकारी होता, त्यास तो अधिकार प्राप्त न होतां शिंदी याकूट नामें होता,

त्याने तो अधिकार मिळविला. तेव्हां तो अबदुलरहीम ते आपले पद घ्यावयास कांहीं यत्न करीत असतां तो सिद्धीस जाईना. तेव्हां तो पुण्यास जाऊन आश्रय पावला. शिंदी याकुटानें तर त्यास पेशवा अनुकूल न होण्याविषयीं पुण्यास लिहून समजूत केली कीं, तूर्त दंडाराजपूर अबदुलरहिमास देतो, आणि मी मृत्यु पावल्यावर जंजीराही ह्याचाच आहे, त्याप्रमाणें मान्यता होऊन पुढें शिंदीयाकूट मेल्यावर शिंदी अबदुलरहीम यास तें स्थान प्राप्त झालें, परंतु शिंदी याकूट यानें आपल्या मृत्युसमयीं लेख करून ठेविला होता कीं, हें राज्य अबदुलरहीम यानें करावें, आणि याचे मागे याच्या दुसऱ्या पुत्रानें करावें; तो लहान असतां माझा मित्र शिंदीजोहर यानें तें काम संभाळवें.

यानंतर अबदुलरहीम संन् सत्राशें चवऱ्यायशींमध्ये मृत्यु पावला, त्यानें तें शिंदीयाकुटाचें पत्र न मानितां आपला वडील पुत्र अबदुलकरीम, त्यास बाळूमियां ह्मणत असत, त्याला आपले जागीं स्थापवें, असा आपले मरणसमयीं नेम करून ठेविला. मग तो अबदुलरहीम मेल्यावर याकुटचा मित्र शिंदीजोहर त्या रहिमाचें दोघे पुत्र आपले स्वाधीन करून घेण्याविषयीं उद्योग करीत असतां, तो बाळूमियां धाकट्या भावास घेऊन पुण्यास जाऊन नानाफडनविसाचे आश्रयानें राहिला. नंतर त्या वादाविषयीं इंग्लिश मराठ्यांशीं शिंदीजोहर याचे पक्षीचें बोलत असतां नानाफडनविसास फार आशा होती कीं, हें लहानसें राज्य आपणास असावें, त्यास बहुत वेळपर्यंत इंग्लिशांची अनुकूलता होईना; मग ज्या वेळेस टिपूच्या नाशाविषयीं मराठे व निजाम व इंग्लिश यांचें ऐक्य झालें, त्या वेळेस असा नेम

ठरला कीं, तो बाळूमियां व त्याचा भाऊ यांस सुरतेंजवळ पाऊण लक्ष रुपये वर्षास जमा होतसा मुलूख दावा, आणि एकदां चाळीस हजार रुपये देऊन तो आंग्र्याचा मुलूख पेशवे यांनीं घ्यावा, असें करारपत्र संन् सत्राशें एक्याण्णवांच्या जून महिन्याचे सहावे तारिखेस सिद्ध झालें; आणि तें राज्य लहान असें असतांही हस्तगत करावयास पेशव्यांना फावलेंच नाहीं; ह्मणून तें अद्यापि राहिलें, आणि पेशव्यांचें गेलें. यास दृष्टांत, जसें नदीच्या काठीं लव्हाळे असतात, ते मोठे पाणी आलें तरी लवून राहतात, आणि मोठे मोठे वृक्ष त्या पाण्याच्या नेटानें उपटून वाहून जातात.

१३ मालवणाकडील व सावंताचे वाडीकडील वर्तमान असें, मालवणकर व सावंतवाडीकर यांनीं चांचेपणा करून इंग्लिशांस बहुत उपद्रव केला असतां; इंग्लिशांनीं लढाऊ जहाजें पाठवून कोल्हापूरकरांचें मालवण व सावंतांचा रेडी किल्ला संन् सत्राशें छप्पन्नांत घेतला. नंतर दुसरे वर्षीं कोल्हापूरकरांपासून तीन लक्ष व्यायशीं हजार रुपये घेऊन मालवण किल्ला त्यांस माघारां दिला; आणि तेच वर्षीं वाडीकरांपासून दोन लक्ष रुपये घ्यावयाचा करार करून त्यांचा रेडी किल्ला त्यांस माघारां देत होते, ते समयीं वाडीच्या दरबारांत फार अव्यवस्था झाली होती, त्या योगें तो दोन लक्षांचा भरणा व्हावयास वेंगुलें परगण्याचा वसूल तेरा वर्षेपर्यंत गहाण ठेविल्यावांचून दुसरा कांहीं उपाय दिसेनासा झाला. मग कोणी कुमठे नांमें गृहस्थ मध्यस्थ झाल्यावरून त्या वाडीकरांचे दोन जामीन घेऊन त्यांस तेरा वर्षेपर्यंत वेंगुल्याच्या किल्ल्यामध्ये ठेवून त्याच्या बंदोबस्तास व वसुलाचे कामास त्यांनीं आपल्याकडील शिपाई

त्या वेंगुल्यीत ठेवून तेथें इंग्लिशानीं आपला झेंडा लाविला. तेव्हां त्या मध्यस्थानें इंग्लिशोंस दोन लाख रुपये एकदांच दिले, ते समयी इंग्लिशानीं रेडी किला सांवतास माघारां दिला. त्यानंतर थोडक्याच वेळानें ते दोघेही जामीन पळून गेले, तेव्हां त्या कुमठ्यास बाडीचे लोक वसूल घेऊं देईनात, आणि छापा घालून तो वेंगुलें किलाही त्यांनीं घेतला. त्यांचें पारिपत्य इंग्लिशानीं करावें, परंतु ते काहीं देशाच्या कामास गुंतले ह्मणून तें तसेंच राहिलें; यावरून कोल्हापूरकरही पुनः चांचेपणा करूं लागला. मग कितीएक वर्षे तो उपद्रव सोसून इंग्लिशानीं शेवटीं त्याच्या पारिपत्यास मुंबईमध्ये लश्कर तयार केलें, तेव्हां त्यांनीं इंग्लिशोंस काहीं पैका देऊन माळव्यांत कोठी करावयास जागा दिली, त्या योगें तें काम तसेंच राहिलें. असा इंग्लिशानीं अर्धवट उपाय केल्यामुळे पुढेही संन् अठराशें बारांपर्यंत तो त्या बाडीकरांचा व कोल्हापूरकरांचा व जंजीरेकरांचा व पेशव्यांचाही चांचेपणा काहीं काहीं होत होता.

१४ एथपर्यंत (संन् सत्राशें चवव्याण्णव सुमारे) मराठी लोक युद्धाविषयीं कुशळ असून धैर्येंकरून लढत असत; परंतु या समयीं ते लोक पायदळ व तोफखाना यांच्या भरंवशावर लढूं लागले, त्या योगें पूर्वीसारखें त्यांच्या स्वारांनीं मोठ्या धटपणें जाऊन छापा घालून एकाएकीं शत्रूंचा नाश करावा, आणि मार्गे पळावें तें होईना; पायदळ पुढें करून स्वारांनीं त्यास पाठवळ द्यावें. अशी चाल पडली. याच पद्धतीनें पानपतच्या लढाईत स्वारांस पायदळ व तोफखाना सोडून पळतां येईना, ह्मणून जय होईल अथवा न होईल असा संशय असतांही त्या मराठी लोकांस

ते समर्थी युद्ध करावें लागलें. पूर्वी अशी चाल होती कीं, जय होईलच असा निश्चय असल्यास युद्धास उभें राहावें.

त्यानंतर पुढें कधीं मराठी लोकांत पलटणें चाकरीस ठेवावयाची कल्पना निघाली असतां सरदार ह्मणत कीं, हें मराठ्यांच्या उपयोगीं नाहीं; कां कीं, जे लोक त्यांपाशीं कवाईत शिकलेले ते त्यांप्रमाणें काय लढतील! त्यास जर आपला जय झाला पाहिजे तर पूर्वीच्या प्रकारानें लढल्यास होईल, आणि त्या लोकांच्या चालीनें लढल्यास हिंदू अगदीं बुडतील.

१५ हा अर्थ मनांत धरून होळकरानें बहुत दिवसपर्यंत आपल्या लश्करांत पलटणें बाळगलीं नाहींत, परंतु ज्या वेळेस शिंदानें रजपुतांचे किल्ले घेतले, ते वेळेस तो समजला कीं, जर हीं पलटणें याजवळ नसतील तर हें काम होतेंचना. ह्मणून त्या होळकरानें एक फ्रेंचाचा सरदार चार पलटणांसहित चाकरीस ठेविला. तीं पलटणें लखेरी जवळ शिंद्याच्या पलटणांशीं लढून नाश पावलीं, तथापि त्यांनीं फार चांगलें युद्ध केलें ह्मणून होळकरानें त्या सरदारास पुनः तयारी करावी ह्मणून सांगितलें.

अशी मराठी लोकांत पलटणें ठेवून लढाईची चाल पडली होती, परंतु रघूजी भोंसला यानें पलटणें इतके दिवस चाकरीस ठेविलीं नाहींत.

१६ महादजीशिंद्या जिवंत असतां मराठ्यांची मसलत होती कीं, निजाम अलीकडे चौथ व सरदेशमुखी याबाबद बहुतों दिवसांचो वाकी राहिली आहे ती मागून घ्यावी. यावर कोणी कल्पना करील कीं, ते समर्थी मराठी लोकांत वैमनस्यें पडलीं असतां ह्या कामासाठीं सारे एकमत

कसे झाले, तर असें समजावें कीं, निजामाकडील, कांहीं प्राप्त झालें असतां ते साऱ्यांनीं वांटून घ्यावें असें पूर्वीपासून चालत आलेले त्या सर्वांस ठाऊक होतें. मग महादजी शिंदे मृत्यु पावल्यावर तो सर्व बंदोबस्त नानाफुडनविसास करावा लागला, ते समयीं इंग्लिशांनीं नानास व निजामास सांगितले कीं, या समयीं आह्मी कोणाचाही पक्ष स्वीकारित नाही.

हैदराबादेस पेशव्याकडचे गोविंदरावकाले व गोविंदराव पिंगळे या नांभे दोघे वकील नानानें पाठविले, त्यांशीं व निजामाशीं त्या मागण्याप्रकरणीं बोलणें झाल्यानंतर त्यानें त्या वकिलांजवळ मराठ्यांनीं बलेंच आमच्या मुलखाचा वसूल घेतला, व जो वसूल आपल्या मुलखांतून आह्मास द्यावयाचा तो दिला नाही, व आह्मास पेंढ्यांचा फार उपद्रव लागला, इत्यादि चौविसां कलमांची याद देऊन ते पेशव्याकडे पाठविले. त्या कलमांचीं उत्तरें नानानें फार चातुर्येंकरून त्वरित लिहिलीं, आणि त्याबरोबरच दुसरी अठ्ठावीस कलमांची याद त्यावर तयार करून पाठविली. त्यांत असें दर्शविलें कीं, दोन कोटि तीन लक्ष रुपये पेशव्यांचे निजामावर आहेत. त्याजवरून निजामाचा मशीरउलमुलुख नांभे कारभारी याचा आणि ते दोघे पेशव्याचे वकील यांचा बहुत वाद झाला, शेवटीं तो मशीरउलमुलुख त्या वकिलांस सभेमध्ये बोलिला कीं, हिशेबांत निपुण आणि अति कुटिल असा जो तुमचा धनी त्यानें आंगें येऊन या दरबारांत आपल्या कलमांचा अर्थ सांगितल्यावांचून कोणाच्याही ध्यानांत येणार नाही. त्यावर त्या वकिलांनीं उत्तर केलें कीं, आमच्या नानास कामें

बहुत आहेत, त्यामुळे त्यांचे एथे येणे घडते कसे? त्यावर त्या मशीरउलमुलुखाने प्रति उत्तर दिले की, त्याचे येणे एथे कसे होईल, ते तुम्हांला दाखवावयास उशीर नाही. या धमकीच्या बोलण्याने मराठ्यांनी युद्धाचे आकरण मानिले, आणि उभयपक्षां लढाईची तयारी होऊ लागली. तरी ते वाद मिटवावयाचे बोलणे आरंभिलेले होते ते शेवटपर्यंत चालत गेले.

मोंगलांच्या रयतेत ती युद्धाची कल्पना उत्पन्न झाल्यापासून मोठ्या हषांने ते घडावेच असे इच्छित होते. मग निजामाने बेदरास मोठे लश्कर स्वये जमा केले; तेथे अनेक प्रकारे युद्धाचे साहित्य फार मनापासून तयार होत आहे, असे दिसून आले, परंतु त्या लश्कराचे शिपाई अव्यवस्थित असून आपल्या सरदाराचे आज्ञांत नव्हते, आणि युद्धाचे उपयोगी शस्त्रादि पदार्थ व सरंजाम यथास्थित नव्हता. तरी त्या लोकांमध्ये उग्याच पोकळ गोष्टी होत होत्या की, आतां पुण्यास जाऊन ते शहर लुटून जाळून टाकूं. अशाच त्या लश्करांतील कळवांतिणीही त्या बोलण्याचा आकाराप्रमाणेच त्या लश्कराचे वर्णन व मराठ्यांचे राज्य बुडवावयाच्या गोष्टी गाण्यांत आणून गात होत्या. तो मुख्य कारभारी मशीरउलमुलुखही त्या दरबारांत सभेमध्ये बोलिला की, इतःपर मोंगल मराठ्यांच्या तगादांतून मुक्त झाले; आणि विजापूर व खानदेशही आतां मराठ्यांपासून मोंगल घेतो, ते कार्य न झाले तर पेशव्याचे सर्वस्व घेऊन त्यास लंगोटी लावून एक भोंपळा पाण्यास हातीं देऊन त्याला स्नान संध्या करावयाकरितां काशीस लावून दिव्यावांचून सळा व्हावयाचा नाही.

नानाफडनविसास तें वर्तमान कळतांच त्यानें थोड-
क्याच वेळांत मोठें लश्कर जमा केलें. ते समयीं दवलतरा-
व शिंदा व तुकोजी होळकर हे दोघे लश्करसुद्धां पुण्या-
सच होते; आणि गोविंदाव गाडकवाडानेही कांहीं लश्कर
पाठविलें; त्याशिवाय वराडचा राजाही लश्करसुद्धां याव-
यास निघाला; आणि दक्षिणेकडचे मोठे मोठे जहागीर-
दार पटवर्धन, व रास्ते, व विंचूरकर, व मालेगांवकर, व
प्रतिनिधि, व पंतसर्चाव; व मराठे मानकरी लोक व नि-
बाळकर, व घाटगे, व चव्हाण, व डफळे, व पवार, व
धोरात, व पाटणकर वगैरे यांस पेशव्यांचें बोलावणें गेलें,
त्यावरून ते सर्व आपआपल्या सैन्यासहित पुण्यावर येऊन
पोंहचले. मराठ्यांची अशी तयारी होत आहे तों निजा-
माचें लश्कर आधींच छावणी सोडून दिसेंबर महिन्यांत
बाहेर निघालें.

तो निजाम बेदराहून निघून मांजरा नदीचे काठानें हळू
हळू मराठ्यांच्या मुलखाचे मर्यादिकडे चालू लागला. मग
एका महिन्यानें संन् सत्राशें पंचाण्णवांच्या जानेवारींत पे-
शवा पुण्याहून लश्करसुद्धां निघून मोंगलांवर चालिला. तें
लश्कर फार मोठें ह्मणून त्यास धान्य तृण इत्यादिकांच्या
सोईसाठीं त्या लश्कराचें कांहीं विभाग करून अनेक वा-
टांनीं चालू लागला. ते समयीं तें मराठी लश्कर स्वार्
व पायदळ मिळून एक लक्ष तांस हजारांवर जमलें होतें;
आणि त्याखेरीज दाहा हजार पेंदारी मिळाले असत. या
एवढ्या समुदायांत दवलतराव शिंद्याचा जमाव फार मोठा
होता; त्याचें बहुतेक लश्कर मालव्यांत व हिंदुस्थानांत
असतांही पंचवीस हजार सैन्यासहित पेशव्याकडे आला.

त्यांत दाहा हजार पलटणी लोक असत. रघूजी भोंसला याचें लश्कर स्वार व पायदळ मिळून पंधरा हजार होतें. तुकोजी होळकर याचे लोक दाहा हजार होते, त्यांत दोन हजार पलटणी लोक असत. परशुरामभाऊ पटवर्धन याचे लोक सात हजार मात्र होते, परंतु त्यास सर्व सरदारांनीं मिळून त्या सर्व लश्कराची मुख्यारी दिली होती. तेव्हां त्यानें सर्व पेंढारी व त्यांजबरोबर कितीएक स्वार देऊन त्यांना पुढें पाठवून मोंगलांच्या आसमंतात् भागच्या मुलखाचा नाश करावयाविषयीं आज्ञा दिली; नंतर आपण त्या सर्व लश्करासहित दीडशें तोफा बरोबर घेऊन निजामावर चालिला. तिकडे त्या निजामाचेंही लश्कर एक लक्ष दाहा हजार होतें.

तो निजाम त्या सैन्यासहित खरड्यावर येत होता, तो भोरीघाट उतरत असतां पेशव्यांच्या लश्कराची जी खासगत फौजेची टोळी होती, तींत हरीपंफडक्याचा पुत्र बापूराव फडका मुख्य होता, त्यानें तेथें जाऊन त्या मुसलमानांवर एकाएकीं हला केला, ते समयी त्याचा कांहींसा नाश होऊन त्या फडक्यास मार्गें हटावें लागलें. त्यावरून तो निजामअली समजला कीं, आतां आपला जय आहे, झणून ते दिवशीं (मार्चाचे अकरावे तारिखेस) अस्तमानीं त्यानें आपलें मोठें दरबार भरवून जय झाला या आनंदाच्या नजरा घेतल्या. मग दुसरे दिवशीं मोंगलांचें लश्कर त्या खड्याहून निघून परिड्याकडे जात असतां, उजेवे बाजूस फार मोठें मराठ्यांचें लश्कर जमून आलेलें पाहिलें. तेव्हां त्या निजामअलीनें तेथेंच आपला हत्ती उभा करून आधीं आपल्या लश्कराचें सर्व बुणगें डावे बाजूस केलें.

मग आसतखान नामें आपल्या स्वाराचा सरदार याजब-
 रोवर सत्रा हजार पलटणी लोक देऊन मराठ्यांवर हल्ला
 करावयास नेमिला. ते वेळेस परशुरामभाऊनेही आपल्या
 लश्कराचा बंदोबस्त केला. तो प्रकार असा, पेशव्याचे व
 होळकराचे लोक आपल्याजवळ घेऊन आपण त्या लश्क-
 राच्या मध्यभागीं उभा राहून रघूजी भोंसल्याचें लश्कर
 उजवे बाजूस करून डावे बाजूस दबलतराव शिंदा लश्क-
 रसुद्धां उभा केला. याप्रमाणें बंदोबस्त करून आपण
 हरीपंतफडक्याचा पुत्र बापूराव, व तुकोजी होळकराचा पुत्र
 काशीराव, हे दोघे व कांहीं लोक बराबर घेऊन शत्रुकशा
 बेतानें आपणावर चालून येतो, तें पहावयास पुढें निघाला.
 तो थोडकासा दूर गेल्यावर भोंगलांच्या लश्करांतील एक
 पठाणांची टोळी त्या परशुरामभाऊवर पडली, त्यामध्ये
 उत्तर मुलखांच्या बलूचिस्थानचा लालखान नामें मुख्य
 सरदार होता, त्यानें मोठा पराक्रम करून आपल्या हातें
 बहुत शिपाई मारून त्या परशुरामभाऊसही जखमा करून
 तो घोड्यावरून खाली पाडिला. ते समयीं त्या भाऊचा
 ज्येष्ठ पुत्र हरीपंत बाबा पटवर्धन बापाची अशी अवस्था
 पाहून तात्काळ जाऊन त्या लालखानावर फार झटून
 पडला, आणि त्यास तेथेंच जिवें मारून टाकिलें; परंतु
 त्यांचे पठाण होते, ते तो मेला तरी लढतांना राहीनात,
 आणि त्यांचे मदतीस कर्नोळच्या नवाबाचा पुत्र, व इलिच्-
 पुरच्या नवाबाचा पुत्र, हे दोघे आले. ते असे लढले कीं, ते
 वेळेस मराठ्यांची अव्यवस्था होऊन त्यांस मार्गें हटावें ला-
 गलें. तेव्हां ते आपल्या लश्करांत माघारें येऊन पोंहचत
 तोंपर्यंत त्यांची अशी घालमेल झाली कीं, कांहीं कारणा-

वांचून त्या लश्कराच्या मोठ्या भागाचेही लोक हजारों भिऊन उगीच पळू लागले. ते समयी बाबूरावफडका याचे स्वाधीन जरीपटका होता, तोही शत्रूस पाठ दाखवून पळावयास सिद्ध झाला, ते पाहून जिउबा बक्षी नामें दवलतराव शिंद्याचा मोठा सरदार होता, तो आपला घोडा मोठ्या वेगानें पिटवून त्या बाबूरावाजवळ गेला, आणि त्यास शिंद्या देऊन बोलिला कीं, अरे भितऱ्या, तुला जर निर्भय जागा पाहिजे तर शिंद्याच्या लश्कराचे पाठीमार्गे जाऊन स्वस्थ रहा, तेव्हां तो बाबूराव मोठें धैर्य धरून तेथेंच राहिला.

इतक्यांत त्या दोन्हीं लश्करांतील पलटणें आपआपल्या गोळीच्या टप्प्यांत येऊन पोहचलीं, तेव्हां मोंगलांकडील पलटणांचे पाठीवर स्वार बहुत बंदोबस्तानें येताहेतसें दिसलें, ते समयी रघूजीभोंसल्यानें त्या स्वारांवर बाणांचो सरबती केली; याशिवाय पेरग नामें फ्रेंच जातीचा कोणी शिंद्याचा पलटणी लोकांचा मुख्य सरदार होता, त्यानेंही एका टेंकडीवर छत्तीस तोफा चढवून तेच क्षणीं त्या तोफांचा भडमार त्या स्वारांवर केला, तेव्हां त्यांस ते दोन मार सोसेनातसे होऊन ते मार्गे पळाले; तेव्हां निजामाचीं पलटणें आपल्या पाठीचे स्वार पळून गेले असें पाहत असतांही ते लोक मार्गे हटले नाहींत. आणि त्यांनीं शिंद्याच्या पलटणांशीं झटून कांहींसा जयही मिळविला; परंतु ते समयी तो निजामअल्ली खरझ्याकडे जावयास मार्गे हटूं लागला, आणि त्या पलटणी लोकांसही मार्गे फिरावयाविषयी वारंवार निकराचे निरोप पाठवूं लागला, ह्मणून त्यांसही तें युद्ध टाकून मार्गे फिरणें प्राप्त झालें. नंतर तो निजाम मार्गे

फिरल्याचें वर्तमान त्याच्या सर्व लश्करास विदित होतांच ते सारेच लोक मागे हटले. इतक्यांत सूर्य मावळला, त्या योगें आंधार पडून त्या लश्कराची अशी अव्यवस्था झाली कीं, त्यांतील पलटणी लोक मात्र खेरोजकरून बाकीच्या लोकांस आपआपलीं ठिकाणेंही सांपडेनातशीं झालीं. मग फार रात्र होईतोंपर्यंत त्या दोन्हीं लश्करांत जागोजाग राहून राहून बंदुकांचे बार होत होते; शेवटीं त्या उभयपक्षांच्या लश्करांत एकमेकांस हाका मारमारून इकडे तिकडे धांवतां धांवतां ते लोक फार श्री होऊन जागोजाग जेथें जेथें पडले तेथें तेथें निजून राहिले. नंतर बहुतेक रात्र गेल्यावर सर्वत्र स्थिरता झाली, तेव्हां मराठ्यांचे दहा बारा स्वार आपल्या घोड्यांस पाणी पाजावयाकरितां पाण्याचें ठिकाण शोधित दैवगतीनें मोंगलांच्या लश्कराची एक टोळी पडली होती तेथेंच पोहचले, त्यांस पहातांच त्या मोंगलांच्या लोकांनीं शत्रु आला, असें जाणून बंदुकांचे बार केले, ते वेळेस त्यांचे पलटणी लोकही त्यांपासून जवळच होते, त्यांच्या पाहारेकऱ्यांनीं तो अवाज ऐकून आपणही बार केले, तेणेंकरून ते पलटणी लोक निजले होते, ते एकाएकीं घाबरे होऊन उठले, आणि त्यांपाशीं बंदुका भरलेल्या होत्या, त्यांचा भडमार उगाच विचार न करितां मोठ्या तरेनें वारंवार करिते झाले, तो मोठा शब्द ऐकून मोंगलांचे सर्व लोक जागे होऊन हें काय होतें, तें मनास न आणितां घाबरे होऊन बहुतेक पळाले. मग पूर्वदिक्शीं संध्याकाळीं जी गर्दी झाली होती, तीपेक्षांही मोठी गर्दी होऊन त्या सर्व लश्कराची अव्यवस्था झाली, आणि त्या पलटणांचीही तारंबळ होऊन त्यांतील कितीएक लोक पळाले. इतक्यांत

चंद्रोदय झाला, तेव्हां तो निजामअली आपल्या लश्कराची अव्यवस्था झालेली पाहून फार भयभीत होतातां जाऊन खरड्याच्या लहानशा किल्ल्याचे आंत शिरून आश्रय धरून राहिला. ते समयी त्याच्या रक्षगार्थ त्याबरोबर जे लोक धांवले, ते त्याच्या लश्कराचा दशांश होते, ते त्या किल्ल्याच्या सभोवते राहिले, आणि वरकड सर्व आपलेंच बुणगें लुटून आपल्या शक्तीप्रमाणें दूर पळून गेले. हें वर्तमान मराठ्यांचे पेंढारी लोक यांस कळतांच ते त्यांमागून धांवून त्यांनीं नेलेली ती सर्व लूट पाडवून आगिते झाले.

मग सूर्योदयानंतर मराठे लोक पुढें चालू लागले तो त्यांनीं मोंगलांच्या लश्कराच्या तळावर जागोजाग तोफा वगैरे नानाप्रकारचें युद्धसाहित्य पडलेलें पाहून त्यास मोठा चमत्कार वाटला, आणि ते त्या खरड्याच्या किल्ल्याजवळ गेले, तेव्हां निजामअली त्या किल्ल्यांत आपणच आपणास कोंडून घेऊन राहिला आहे, आणि त्याच्या लाखं फौजेतील दशांश लोक मात्र त्या किल्ल्यासभोवते आहेत, असें पाहून त्यांस फारच हर्ष झाला. हें हर्षाचें वर्तमान मराठ्यांच्या लश्करी टोळ्या ज्या मार्गे होत्या, त्यांस लवकर समजून ते लोकही मोंगलांस लुटावयाकरितां मोठ्या त्वरेनें धांवून आले, आणि किल्ल्यासभोवते जे लोक होते, त्यांस त्यांनीं घेरा घातला, मग दुसरे दिवशीं जागोजाग मोर्चे उभे करून त्या मोंगलांच्या लोकांवर तोफांचा मार करून तो किला घ्यावयाचा उद्योग चालविला; तेव्हां तो मार निजामअलीनें दोन दिवसपर्यंत सहन करून तिसरे दिवशीं (मार्चाचे पंधरावे तारिखेस) त्यानें आंतून सांगून पाठविलें कीं, आतां मारू नका, इतःपर तुमचा व आमचा तह असावा. मग मराठे

तें मान्य करून त्या निजामास ह्मणाऱे कीं, तुमचा मशीर-उलमुलुख नांमैं मुख्य वजीर नानाची दरबारांत निंदा करून फार अमर्याद बोलिला, त्याचा सूड उगवावयास आधीं तो आमचे स्वाधीन करावा, आणि जो मुलूख सदा-शिवरावभाऊनें संन् सत्राशें सासष्टांत घेतला होता, तो तुह्मास पुनः दिला आहे, तो सर्व आह्मास द्यावा, व तुमच्या मुलखाची मर्यादा परिंझ्यापासून तापीपर्यंत आहे, त्यांत आमचा कांहीं भाग असून त्यांतच दवलताबाद किला आह्मास असावा, याशिवाय तीन कोटि रुपये आमचे तुझाकडे बाकी आहेत ते आह्मास द्यावे, व आजपर्यंत फौजेचा खर्च झाला तो तुझी द्यावा, याखेरीज आमचा रघूजी भोंसला याचा गंगथडीमध्ये घांस दाण्याबद्दल बाकी ऐवज राहिला आहे, ते एकुणतीस लक्ष रुपये द्यावे, आणि यांनं पुनः गंगथडींत घांस दाणा न मागावा; याकरितां त्यास तीन लक्ष आठ हजार रुपये वर्षास उत्पन्न होत असा मुलूख द्यावा, आणि बराडांत जो तुमचा भाग आहे, त्याचा वसूल पहिल्या चालीप्रमाणें तुझी घेत जावा.

असें त्या मराठ्यांचें मागणें त्या निजामास कठीण वाटलें नाहीं, परंतु तो वजीर मात्र त्यांचे स्वाधीन करावयाचें अवघड पडलें. अशा संकट समयीं तो मशीरउलमुलुख त्या निजामास बोलिला कीं, या तहांत मराठ्यांनीं बहुतसें मागितलें नाहीं, आणि मलाही देण्याविषयीं आपण श्रमी होऊं नये. मी त्यास राजी आहे. तेव्हां निजामानें दोनशें मराठे त्या वजीरास न्यावकरितां आले होते, त्यांच्या स्वाधीन तो मशीर-उलमुलुख केला. तेव्हां त्या मराठ्यांनीं तो आपल्या लश्करांत नेला. ते समयीं पेशवा मोठ्या समारंभानें आपल्या तळा-

वरून उठून पुढे जाऊन त्यास भेटला. नंतर मराठे आपल्या लश्करांत मोठ्या आनंदेंकरून उत्साह करिते झाले, कीं, आज आम्ही मोठा जय संपादिला.

त्या मंत्रीरउलमुलुखाची व पेशव्याची भेट झाली, ते समयीं पेशव्याचें मुख म्लान झालें, तें पाहून मग त्या उत्साहसमयीं नानानें श्रीमंतांस विचारिलें कीं, आपणास त्याचे भेटीसमयीं श्रम होण्याचें कारण काय ? त्यावर पेशव्यानें उत्तर केलें कीं, मोंगलांनीं भिन्नेपणानें आपली एवढी अमर्यादा करून घेतली, आणि आमचे लोक यत्नावांचून जय पावले असतां आपणास आपणच विजयी असें मानितात, तस्मात् या समयीं उभयपक्षांचे पुरुष अप्रयोजक पाहून माझे मन फार खिन्न झालें. हें पेशव्याचें उत्तर परम योग्य पडलें. कां कीं, त्या प्रसंगीं उभयपक्षां लक्ष लक्ष संख्येवर सैन्यें असून केवळ युद्धेंकरूनच पाहिलें असतां दोन्हीं लश्करें मिळून दोनशेंही मनुष्य पडलें असें झालें नाहीं, आणि रात्रीस घाबरेपणानें अव्यवस्था होऊन व त्या किल्यास त्यांनीं घेरा घालून मोरचे बांधून तोफा चालविल्या, त्या योगेंकरून मोंगल फार मेले गेले, तरी युद्ध करून पडले असें ह्मणतां येत नाहीं.

याप्रमाणें खरड्याची लढाई झाली असतां मराठी शिलेदार लोक त्यांत होते, ते त्या दिवसापासून तीगोष्ट निघाल्यास आम्ही त्या प्रसंगीं केवढा मान पावलों, त्या युद्धासारिखें यशस्वी युद्धच नाहीं, अशी प्रशंसा अद्यापि करिताहेत.

१७ नंतर पेशवा पुण्यास आला, आणि नानाफडनवीस त्या संपादिलेल्या मुलखाची व्यवस्था करावयास गुंतला; परशुरामभाऊ पटवर्धन व रघूजीभोंसले हे पुण्याबा-

हेर डेरे देऊन राहिले; होळकर जेजोरीस उतरला; शिंदे जामगांवांपाशीं राहिला. असें असतां पुण्यास वर्तमान आले कीं, निजामअल्लीचा पुत्र अल्लीजहां हैदराबाद सोडून बाहेर जाऊन आपल्या बापाचें स्थान आपण घ्यावयासाठीं मोठें बंड करून राहिला आहे. हें वर्तमान ऐकून होळकर व शिंदे पुण्यास आले, त्यावरून त्या वेळेचे मुसलमान लोक बोलत कीं, हे सर्व मराठे त्या बंडास अनुकूल आहेत, परंतु याचा कांहीं ताळा पडत नाही. निजामाचा कोणी पलटणी सरदार त्या अल्लीजहांचे पाठीस लागून त्यास घेऊन हैदराबादेस घेऊन जात होता, तेव्हां तो आपल्या बडिलाचे समोर जावयाचे लाजेस्तव वाटेंतच विष खाऊन मृत्यु पावला.

१८ यानंतर दवलतराव हिंदुस्थानांत गेला; परशुरामभाऊ तासगांवास गेला; होळकर पुण्यांत होता; आणि रघूजीभोंसला दवलतराव गेल्यावर एक महिना पुण्यास राहून मग त्याला नर्मदेचे दक्षिणेकडल्या कितीएक मुलुखांच्या सनदा पेशव्याने दिल्या; त्या घेऊन तेथें मोठा सन्मान पावून आक्टोबर महिन्यांत तेथून आपले मुखर्जी जावयास निघाला. इतके दिवस नानानें जें जें कार्य केलें तें तें सिद्धीस गेलें, आणि तो आपल्या पराक्रमाची परमसीमा पावला. कां कीं, त्यास दवलतरावशिंदे आदिकरून सर्व सरदार लोक वश होते, त्या योगें असें दिसूं लागलें कीं, जसें माधवराव पेशव्याचे वेळेस मराठ्यांचें राज्य योग्यतेस चढलें होतें, तसें आतांही चढेल, परंतु त्या नानास आपली आज्ञा सर्वत्र चालावी, कोठेंही कुंठित न व्हावी, अशा फार आवड होती; आणि दुसरा कोणी आपणास प्रतिपक्षा हो-

इल असें भयही होतें. त्यामुळे शेवटीं त्याचा सर्व पराक्रम नष्ट होऊन त्याच दुःखानें पुढें तो मरण पावला.

भाग अठ्ठाविसावा.

संन सत्राशें पंचाण्णवांपासून नव्याण्णवपर्यंत
झालेलीं वर्तमानें.

१ सवाईमाधवराव पेशवा यास नानाफडनविसानें त्याच्या लहानपणापासून आपल्या हातीं फार वेतानें ठेविलें होतें. तो एकवीस वर्षांचा मोठा झाला तरी त्याच्या बंदोबस्तांत किमपि न्यून पडूं दिलें नाहीं, आणि त्या समयीं जे कोणी कांहीं राज्य कारगास्तव बंदीस पडले होते, त्यांस द्वेषबुद्धीनें फारच जपूं लागला. तो प्रकार असा, सातान्याचा राजा बंदींत होता, त्याच्या खर्चास जी नेमणूक केलेली होती ती कमी केली, आणि त्याचे भाऊबंद सोयरेभायरे यांस त्याची भेट न होईसें केलें.

रघुनाथराव याचें कुटुंब कोंपरगांवास संन सत्राशें व्याण्णवपर्यंत होतें, मग त्या रघुनाथरावाची स्त्री आनंदीबाई हिच्या प्रकृतीस कांहीं आजार झाला, ह्मणून तिच्या पारिवारासहवर्तमान नाशिकाजवळ आनंदवलीस नेऊन ठेविली. ती तेथें संन सत्राशें व्याण्णवांच्या एप्रिल महिन्यांत मृत्यु पावली; नंतर निजामअल्लीचा युद्धप्रकार उत्पन्न होई तोपर्यंत तिचा पुत्र आदिकरून सर्व परिवार तेथेंच होता. मग कांहीं बंड न व्हावें यासाठीं तो परिवार शिवनेराच्या किल्यांत नेऊन ठेविला; त्यांत अमृतराव नांवां रघुनाथरावाचा दत्तपुत्र व दोघे औरसपुत्र, त्यांत वडील बाजीराव,

धाकटा चिमाजीआपा हे तिघे होते, मग तें निजामअल्ली-
शीं व मराठ्यांशीं युद्ध होऊन तो गवगवा उरकल्यावरही
त्यांस मोकळें न सोडितां राघोपंत गोडबोले व वळवंतराव
नागनाथ हे दोघे आपले कारकून त्यांजवळ ठेवून पाहिल्या-
पेक्षां विशेष बंदोवस्त केला.

ते तिघेही स्वरूपानें चांगले आणि तरुण व उत्तमस्व-
भावाचे होते. त्यांस नानाफडनवीस असा उपद्रव देत
असे कीं, तें पाहून तो बहुत लोकांचे मनांतून उतरला.
कांकीं, त्यांपासून किमपि उपद्रव न होतां त्यांस अति बंदो-
वस्तांत ठेवणें, हा त्या नानाचा क्रूरपणा स्पष्ट दिसून आला.
याखेरीज जे लोक पहिले रघुनाथरावाच्या पक्षाचे होते,
ते त्या नानाचें असें आचरण पाहून त्याची निंदा करीत,
आणि तिघे रघुनाथरावाचे पुत्र यांची प्रशंसा करीत.
याप्रमाणें त्या गृहस्थमंडळींची वृत्ति जाणून नानाफडनवीस
आपल्या वृद्धदशेमुळें अधीरपणें त्यांचा बंदोवस्त अधिकच
करूं लागला; त्यांत रघुनाथरावाचा थोरला औरस पुत्र
बाजीराव याविषयीं तर भयेंकरून फारच द्वेष करूं लागला.

२ बाजीराव तारुण्येंकरून युक्त होता, आणि त्याचा
आंगलोट फार निटस असे, व मुखश्री तर अशी दिव्य
होती कीं, ज्याचें तोंड पाहतांच माणसाचें मन त्याकडे
लागावें, आणि त्याच्या बोलण्यांत असा कांहीं रस असे कीं,
त्याचें भाषण ऐकून मनुष्यानें मोहित व्हावें. ते वेळसं
त्याच्या वयास एकोणीस वर्षे होतीं, आणि घोड्यावर बस-
णें व तलवार धरणें व तिरंदाजी करणें या कामांत तो परम
कुशल असे, त्यासारखा भाला खेळणारा सान्या गंगथडींत
दुसरा कोणी नव्हता, याशिवाय तो शास्त्रनिपूण असून

याज्ञिक कर्मांतही फार सूत्र होता. तो माधवराव नारायण पेशवा याचा चुलत चुलता होय, त्याची प्रशंसा ऐकून माधवराव पेशवा बहुत संतुष्ट होऊन त्याला मोकळें करून त्यास भेटावयाविषयीं फार इच्छीत असे; ह्मणून त्या-विषयीं माधवरावानें नानाफडनविसाजवळ कधीं ती गोष्ट काढली असतां तो आपल्या अति सावधपणानें पेशव्यास समजावी कीं, तो किती जरी चांगला असला तरीं तुमचा शत्रु असें समजा; त्याचा वाप रघुनाथराव, व आनंदीबाई त्याची आई, हें स्मरण धरून असावें. असें अनेक प्रकारें नाना पेशव्यास समजावीत असतां तें व्यर्थ गेलें; कां कीं तो जों जों त्यास विपरीत समजावी, तों तों त्यास बाजीरावाच्या भेटीची इच्छा अधिकच उत्पन्न होई, परंतु त्या पेशव्यानें कांहीं एखादी गोष्ट आपले मते केली, तर तें वर्तमान आपणास कळविणारे आपले चाकर नानानें गुप्तपणें त्याजवळ ठेविले होते, आणि बाजीराव तर त्याचे बंदीत असे, त्यामुळें परस्परें त्या दोघांची मैत्री साधेना. असें असतांही आपणावर पेशवा प्रीति करितो, हें वर्तमान ऐकून त्या बाजीरावानें आपणाजवळ नानाफडनविसानें ठेविलेला कारकून बळवंतराव नागनाथ यास आपलासा करून त्याचे मुखानें माधवरावपेशव्यास निरोप पाठविला, कीं सांप्रत मी शिवनेरी किल्ला एथें नानाचे बंदीत आहे, आणि आपण आपल्या गादीवर असून त्याच्या बंदोबस्तामुळें हल्लीं मजसारिखेच आहांत, ऐशीयास त्याचा बंदोबस्त देहापुरताच आहे, मनाचा बंदोबस्त त्याच्या हातीं नाही, त्यास तुमचा व आमचा स्नेह मात्र असावा, इतक्यानें जसे आपले उभयतांचे बडील पूर्वीं नामांकित झाले, तसेच आपण-

ही समयविशेषीं होऊं; त्यावरून पुढे त्या दोघांमध्ये त्या बळवंतराव नागनाथाचे द्वारे एकमेकांचीं पत्रे एकमेकांस पोहचू लागलीं. ते वर्तमान कांहीं अवकाशेंकरून नानास कळतांच त्यास असा राग आला कीं, तो पाहून लोकांस मोठे आश्चर्य वाटलें. त्या नानानें प्रथम बळवंतराव नागनाथ याच्या पायांत त्रिडी घालून तो किल्यावर टाकिला, आणि बाजीरावाभोंवता पहिल्यापेक्षां विशेष बंदोबस्त ठेवून माधवराव पेशवा याची बहुत निर्भर्त्सना केली.

३ तो माधवरावपेशवा नानाफडनविसाचे सूत्रानें वागण्यास आधींच कंटाळला होता, आणि त्याचा मित्र बाजीराव यास अधिक उपद्रव झालेला ऐकल्यानें फारच कष्टी झाला. मग त्यानें आपली बसायाची खोली सोडून बाहेर जाणें अगदीं टाकिलें. तो कधीं दरबारास येईना, त्यावरून लोकांत असें प्रसिद्ध झालें कीं, श्रीमंतास ज्वर येतो ह्मणून ते दरबारांत येत नाहींत. त्या वर्षीं (सन् सत्ताशें पंचाण्णवांत) दसरा अक्टोबराचे बेविसावे तारिखेस पडला, त्याचा समारंभ फार चांगला केला होता. ते दिवशीं माधवरावपेशवा सीमोलंघनास बाहेर निघून संध्याकाळीं वाड्यांत आल्यावर त्यानें आपल्या रीतीप्रमाणें सर्व मानकरी लोकांच्या भेटी घेतल्या, ते समर्थी तो कोणासही आजारीसा दिसला नाहीं, परंतु त्याचें मन सर्वप्रकारें उदास झालें होतें, इतक्यानेंच त्यानें मरावयाच्या संकल्पानें त्याचे शरीरीं कांहीं विकार नसून एकाएकीं पंचविसाव्या तारिखेस माडीवरून खालीं कारंज्यावर उडी टाकिली, तेव्हां त्याचे हातपाय मोडून त्या कारंजाच्या नळीची जखम त्याचे मांडीस फार लागून तो तिसरे दिवसीं मृत्यु पावला.

त्याने मरते समयीं फार आग्रहेंकरून सांगितलें कीं, माझे पाठीमागे गादीवर बाजीरावाची स्थापना करा; असें बोलून त्याचा परम मित्र हरोपंतफडक्याचा पुत्र बाबूरावफडका याच्या आंगावर पडला, मग बाबूराव यानें त्यास धरून बसविलें असतां तो त्याच्या आंगावर टेंकलेला असतांच मृत्यु पावला.

४ हें माधवरावाचें मरण नानाफडनवीस ऐकून फार कष्टी व्हावा, परंतु झाला नाही. याचें कारण असें, तो पुढें समजला होता कीं, त्याच्या मरणेंकरून आपल्या मोठेपणास धक्का आहे, ह्मणून तें दुःख एकीकडे ठेवून तो आपल्याच दुःखांत गुंतला. त्यानें प्रथम असा उपाय केला. जें माधवरावानें फार आग्रहेंकरून सांगितलें कीं, बाजीराव गादीचा धनी करा, तें गुप्त राखून ठेविलें. कां कीं, बाजीरावास स्थापिलें असतां केवळ आपल्या मोठेपणासच हानि होईल असें नाही, कदाचित् प्राणासही धक्का पोंहचेल. हें भय मानून त्यानें माधवरावपेशव्याच्या उडीचें वर्नमान ऐकतांच अगोदर परशुरामभाऊ पटवर्धन यास सांगून पाठविलें कीं, ह्या वेळेस तुझाजवळ जितकी फौज असेल तितकी व दुसरा लवकर मिळेल तितकी घेऊन त्वरित पुण्यास या. नंतर पेशव्याच्या मृत्यूचे दुसरे दिवशीं रघुजी भोंसला व दवलतरावशिंदे यांस नानाफडनविसानें पुण्यास माघारें बोलाविलें कीं, आतां धनी कोण करावा. तो विचार करावयास लवकर या. ते वेळेस तुकोजी होळकर पुण्यासच होता, त्यास नानानें बहुत गोष्टी सांगितल्या कीं, पहिल्यापासून रघुनाथराव यानें इंग्लिशांशीं संबंध ठेविला, तसाच हल्लीं बाजीराव धनी झाला असतां जर इ-

ग्लिशांशीं स्नेह करील तर फार नाश होईल. इतकें त्यास समजावून शिंदा व भोंसला याचें मन आपणाकडे लावून घेतलें, आणि आपला मतलब त्यांस सांगितला कीं, यशोदाबाई माधवरावाची स्त्री ती जरो लहान आहे, तरी तिच्या मांडीवर दत्तक बसवून त्याच्या नावानें राज्य यथास्थित चालवावें. हें ऐकून सर्व मराठे सरदार मान्य झाले, त्यांत बाळोजा तात्या नांमैं शिंदाचा मोठा कारभारी होता, तो मात्र प्रतिकूल बोलिला, तेव्हां जिउबाबकी नांमैं शिंदाचा मोठा दुसरा सरदार होता, तो बोलिला कीं, सध्यां आपला धनी शिंदा तो तरूण आहे, यास्तव त्यांचें सांगणें उपयोगीं नाहीं, वरकड जे भोंसले वगैरे पुरातन वृद्ध मोठे मोठे सरदार आहेत ते सांगतील तें योग्य. नंतर सत्राशें शाहाण्णांच्या जानेवारींत नानाच्या मसलीप्रमाणें त्या सर्व सरदारांची मान्यता होऊन त्या पत्रावर शिवा झाला. नंतर ते सारे सरदार आपआपल्या ठिकाणास जाऊन कारभार चालविते झाले.

५ त्यापुढें कोर्गी दत्तक शोधून आणून स्थापावा, एवढें मात्र राहिलें, परंतु हें सारें वर्तमान बाजीरावास कळलें होतें, आणि तो बाळोजा तात्या आपल्या पक्षाचा आहे, असें समजून त्यानें त्याजकडे कागदपत्राची बहिवाट करून थोडक्याच महिन्यांत तो बस केला. त्याच सुमारे जिउबाबकी याचे शरीरीं समाधान नाहींसें होऊन तो केवळ आसन्न-मरण झाला असतां, दवलतरावशिंदास जवळ बोलावून आपल्या पलंगावर बसवून घेऊन बोलिला कीं, बाळाजी विश्वनाथाचा प्रत्यक्ष वंश असतां दत्तक घेण्याविषयीं मी अनुमोदन दिलें. हें मला मोठें खेदास्पद झालें. असें त्याचें

भाषण झाल्यानंतर तो जिउबावक्षी मृत्यु पावला. तें वर्तमान बाजीराव यास कळतांच हें आपणास हितावह आहे, असें जाणून त्यानें दवलतरावांशिंदाकडे बोलणें लाविलें. तेव्हां असें ठरलें कीं, बाजीरावानें चार लक्षांचा मुलूख शिंदास द्यावा, आणि शिंदाला जो बाजीरावास गादीवर बसविण्याबद्दल फौजेस खर्च लागेल, तोही बाजीरावानें द्यावा, ह्मणजे बाजीरावास पेशवे पदवी प्राप्त होईल. हें वर्तमान तत्काळ नानाला कळलें. तेव्हां तो फार भिऊन त्यानें परशुरामभाऊ पटवर्धन तासगांवास होता, त्यास आपल्याजवळ मोठ्या त्वरेनें बोलाविलें. तो आपले स्वार जमा करून घेऊन तासगांव सोडिल्यापासून दोन दिवसांत पुण्यास येऊन पोहचला. मग त्याचें व नानाचें बोलणें झालें, तेव्हां असें ठरलें कीं, शिंदा जें करणार तें आपणच प्रथम करावें हें उत्तम. झाल्यानंतर लागलेंच परशुरामभाऊनें शिवनेरी किल्यास जाऊन ती गोष्ट बाजीरावास विदित केली, तेव्हां त्या बाजीरावाचा भाऊ अमृतराव बाजीरावास ह्मणूं लागला कीं, हें काम शिंदाच्या हातून होऊं द्यावें, याची त्वरा करूं नये. तेव्हां त्या परशुरामभाऊनें बाजीरावास अनेक प्रकारें ममतेच्या गोष्टी सांगून शेवटीं त्यास विश्वासार्थ गाईचें शेपूट हातांत धरून शपथ दिली, तेव्हां तो बाजीराव आपला धाकटा भाऊ चिमणाजी आपा यासुद्धां त्या किल्यावरून उतरून पुण्यास गेला, आणि त्याचा वडील भाऊ अमृतराव तेथेंच राहिला.

मग बाजीराव व नानाफडनवीस यांची भेट होऊन परस्परे नेम ठरला कीं, यांपूर्वी उभयपक्षां ज्या अनुचित गोष्टी झाल्या असतील त्या कोणीच मनांत आणूं नये; इतः-

पर जें करणें तें एकविचारें करावें. असें झाल्यावर त्यांचा बेत ठरला कीं, बाजीराव धनी करून त्याचें राज्य नानानें मुख्यत्वे करून चालवावें, याप्रमाणें करारपत्रही झालें. ही झालेली गोष्ट बाळोबा तात्यास कळल्यावर त्यास ती संमत असतांही त्यास सोडून झाली; ह्मणून त्याला मोठा राग येऊन त्यानें मनांत निश्चय धरिला कीं, नानाची मसलत शेवटास जाऊं देणार नाहीं, अगदीं पाडून टाकीन. तो अर्थ सिद्धीस न्यावयाकरितां त्यानें आपला धनी शिंदा त्या वेळेस गोदावरीचे कांठीं होता, तो वश करून त्याचें सैन्य पुण्यावर चालतें केलें.

६ नानाफडनवीस मसलतीविषयीं बळकट होता, परंतु आंगधटाईविषयीं तो तादृश शूर नव्हता. शिंद्याचें लश्कर आपल्या लश्करापेक्षां प्रबळ, आणि बाजीरावाचाही विश्वास येत नाहीं, व आपण जर बाळोबाच्या हातीं सांपडलों तर प्राणासही भय आहे, असे समजून तो नाना बाजीरावास परशुरामभाऊंच्या स्वाधीन करून आपण तेथून निघून पुरंदरावरून सातान्यास गेला. बाळोबा तात्या व बाजीराव यांची पुण्यांत भेट झाली, ते वेळेस हे दोघे परमस्नेही आहेत असें दाखविलें असतां बाजीरावाचें अविश्वासू आचरण त्या बाळोबा तात्याच्या स्मरणांत आहेसें लोकांस भासलें. नंतर तो बाळोबा तात्या आपल्या मनांत बहुत विचार करून ठरविता झाला कीं, बाजीराव धनी न करावा, जो आपल्या चित्तास येईल तो धनी करावा, आणि नानाफडनविसाखेरीज कारभारीही दुसराच करावा. मग त्यानें परशुरामभाऊंस मुचविलें कीं, माधवरावाची स्त्री आहे, तीचे मांडीवर चिमणाजी आपा यास बसवून बाजीरावास बंदींत ठेवून सर्व

कारभार तुम्ही संभाळावा, अशी माझी मसलत आहे, त्यास तुमच्या विचारात कसे येते? ते वेळेस परशुरामभाऊ नाना-आंगधटाईपणांत कमीसा जागून त्याची कांहींशी अवगणना करीत असं; तथापि तो नाना फार शाहणा मसलती आहेसं समजून याचा विचार पक्का ध्यानास आगित्यावांचून त्यानें त्यास उत्तर दिलें नाहीं. नानाची मसलत झाली कीं, या गोष्टीस अनुमोदन द्यावें, परंतु बाजीराव आपल्या बंदींत ठेवावा. नंतर त्याप्रमाणें ठरलें; मग बाळोबानें त्या नानास दर्शविलें कीं, तुमची व आमची मैत्री असावी, त्याप्रमाणें नानाही मान्य झाला.

७ बाजीराव आपल्या बंदींत असावा ही हितकारक नानानें दिलेली मसलत परशुरामभाऊला उपयोगीं नाहींशी वाटून तो उत्तर देते समयीं त्याविषयीं कांहींच बोलिला नाहीं. त्यावरून बाजीराव शिंद्याचे स्वाधीन राहिला. हें वर्तमान नानाला वाईहून पुण्यास जावयास निघते समयीं समजलें. तेव्हां तात्काळ त्याचे ध्यानांत आलें कीं, हें सर्व कृत्य माझा दगा करावयाचें आहे, त्यास ह्या समयीं पुण्यास जाऊं नये. मग तो नाना वाईस राहून त्यानें अगोदरच साता-त्याच्या राजापासून नव्या पेशव्याचीं वस्त्रे आपल्या जवळ घेऊन ठेविलीं होती, तीं पुण्यास पाठवून दिलीं.

त्या वेळेस परशुरामभाऊ व शिंदा आपला केव्हां तरी घात करितील, असं बाजीरावाचे मनांत आलें नाहीं; परंतु त्याचा प्रत्यय कोणे प्रकारें त्यास आला, तें समजलें पाहिजे, ह्मणजे ते वेळेस पुण्याचे दरबारची रीत कशी होती, ती त्यावरून समजेल, आणि त्यापुढेही चाल तशीच पडत आली, तें ध्यानांत येईल.

प्रथम शिंदानें बाजीराव आपल्या लश्करांत यावा, ह्मणून अशी युक्ति केली कीं, त्यास गादीचा धनी करावयाच्या कामाबद्दल कांहीं खर्च लागल्याचें निमित्त करून त्यास पैका मागितला, तेव्हां तो बाजीराव बोलिला कीं, आह्मास देववत नाही, त्यावर शिंदा आग्रहाचें बोलणें करीत असतां कांहींसा वाद होतां होतां शिंदानें दर्शविलें कीं, बाजीरावाच्या कठोर शब्देकरून आपलें मन दुखावलें, ह्मणून त्यास निरोप पाठविला कीं, मी माघारी हिंदुस्थानांत जातों. त्यास कृपा करून मला आज्ञा झाली पाहिजे. त्यावरून बाजीराव शिंद्याच्या कल्पनेप्रमाणेंच तात्काळ त्याच्या लश्करांत जाऊन त्याशीं एकांत करूं लागला, तेव्हां शिंदानें अस्मान होई तोंपर्यंत युक्तीनें त्या गोष्टी लांबविल्या. इतक्यांत एकाएकीं असें वर्तमान आलें कीं, परशुरामभाऊ चिमणाजी आपास घेऊन पळाला, परंतु कोठें घेऊन गेला तें कळत नाही; त्याला सातात्यास घेऊन गेले अशी शहरांत वदंता मात्र आहे. तेव्हां बाजीराव अत्यंत भयभीत होऊन शिंद्यास ह्मणूं लागला कीं, तूं पाठीमागून जाऊन त्यास धरून आण, त्यावर त्यानें उत्तर दिलें कीं, तो कोठें गेला तें पक्कें कळत नाही, व रात्रीचें धांवणेंही उपयोगीं नाही. असें त्याचें बोलणें ऐकून बाजीराव बोलिला कीं, असें आहे त्यापशीं मी आजची रात्र एथेंच रहातों. असें ऐकतांच शिंदानें तें अवश्य मानून त्यास ठेवून घेतलें. मग दुसरे दिवशीं शिंद्याचे लोक त्या बाजीरावास ह्मणूं लागले कीं, आपण एथेंच स्वस्थ रहावें, एथून दुसरे जागीं गेलां असतां नाश आहे. त्यावरून तो समजला कीं, घात झाला.

चिमणाजी आपाला परशुरामभाऊ व बाबूरावफडके यांनीं

पळविलें खरें, परंतु त्यास पुण्यांतच लपवून ठेविलें. नंतर त्याला ते सांगूं लागले कीं, तुला आझी गादीचा अधिकारी करितों, परंतु तो आपल्या भावाखेरीज आपण धनी होईना. शेवटीं त्यांनीं बलेंच त्याला पेशवा करून चिमणाजी माधवराव असें त्याचें नांव ठेविलें. ही गोष्ट संन् सत्राशें शाण्णवांच्या मे महिन्याचे सव्विसाव्या तारिखेस घडली. दुसरे दिवशीं परशुरामभाऊनें नानास लिहून पाठविलें कीं, तुझी पुण्यास येऊन बाळोबातात्याच्या स्नेहांत अंतर पडलें आहे, तें नीट करून मुलखाचे कामावर राहावें; आझी लश्कराचें काम संभाळितों. त्यावर नानानें परशुरामभाऊस उत्तर लिहिलें कीं, कांहीं बोलणें व्हावयाचें आहे, त्यास तुमचा पुत्र हरोपंत यास आधीं इकडे पाठवून द्यावें. त्याप्रमाणें हरोपंतही नानाकडे गेला, परंतु केवळ बकिलासारखा एकटा गेला नाहीं; त्याजबरोबर चार पांच हजार निवडक स्वार होते; आणि ते समयीं बाबूरावफडके यांचें नानास गुप्त पत्र आलें कीं, आपण क्षणमात्र विलंब न करितां आपल्या रक्षणाचा उपाय करावा; त्यावरून नाना वाई सोडून प्रतापगड किल्ल्यामध्ये शिवंदी नवी वाढवून कोंकणांत महाडास गेला; तेथेंही त्यानें रायगडाची बंदोबस्ती फार चांगली केली.

बाळोबा तात्याच्या मनांत होतें कीं, अकस्मात् जाऊन नानास धरावें, यास्तव आपला धनी शिंदा याचे पलटणी लोक त्या कामास नेमणार होता, परंतु नामाच्या पक्षाचे कोणी लोक होते, ते परशुरामभाऊशीं कांहीं बोलल्यावरून परशुरामभाऊही बोलिला कीं, बळात्काराचा उपाय ह्या समयीं करूं नये, तेव्हां तें तसेंच राहिलें. परंतु परशुराम-

भाऊ त्या नानास प्रतिकूल नव्हता असें न समजावें, कां कीं, थोडके दिवस झाल्यानंतर त्यानें नानाच्या जहागिरीचा मुलूख होता तो शिंद्यास दिला, आणि त्याचा वाडा पुण्यांत होता, तेथें आपण राहून जें त्याचें द्रव्य सांपडलें त्याचा व्यय करूं लागला.

त्या समयीं नानाचें द्रव्य अपार आहे, अशी लोकांत अवाई होती; व कोणी ह्मणत कीं, पेशव्यांच्या बहुतां पिढ्यांचें द्रव्य जमलेलें होतें, तें सर्व नाना वरोवर घेऊन गेला, त्यांत नानानें द्रव्य बहुत नेलें हें खरें, परंतु तें पेशव्याचें नसेल. कां कीं, सर्वांस माधवराव पेशवा होई तोंपर्यंत पेशवे कर्जभरू होते. त्यानें त्या नेलेल्या द्रव्याचा बंदोबस्त कोणे प्रकारें केला, व कोणकोणत्या सावकारांकडे ठेविलें, त्याचा अद्यापि ठिकाण नाहीं, ह्मणून सर्व मराठे लोक आश्चर्य करितात.

परशुरामभाऊ पुण्यांत पेशव्याचा कारभारी झाला, ते समयीं शिंदा यास लश्करी खर्चाचा फार तोटा पडला होता, ह्मणून परशुरामभाऊनें त्यास वचन दिलें कीं, मी पुष्कळ द्रव्य उत्पन्न करून देतो; यास्तव तो परशुरामभाऊ मशीरउलमुलुखास बोलिला कीं, तुमच्या धन्याकडे आमचे सरकारी रुपये तीन कोटि येणें आहेत, त्यापैकीं त्यापासून या वेळेस कांहीं अंश देविल्यावर तुम्हास त्याकडे जावयाची मुक्तता केली जाईल. त्यावर त्या मशीरउलमुलुखानें उत्तर दिलें कीं, मी या कामाचा उद्योग यथाशक्ति करीन, असें त्याचें वचन झाल्यावर तो पुण्याजवळ डेरा देऊन रहावयाची आज्ञा पावला. नंतर थोडक्याच वेळानें तो आप-

ल्या त्या तळावर पुष्कळ लोक घेऊन तेथें मोठ्या समारंभानें राहिला.

८ याप्रकारें पुण्याच्या दरवारांत कारभारी मंडळ नवें झाल्यानें बाजीराव व नानाफडनवीस यांचा परस्पर स्नेह वृद्धिगत होऊं लागला, मग ते एकमेकांस कागदपत्रें पाठवूं लागले. त्या कामांत कोणी शूद्र बाळोजीकुंजर नामें शिलेदार मध्यस्थ होता, तो महाडाम जाऊन नानास बाजीरावाच्या हिताविषयीं आग्रहानें कितीएक गोष्टी सांगता झाला, त्या योगें नानाचें मन पहिलें बाजीरावाकडे होतें, तें अधिकच झालें. मग त्या नानानें कांहीं युक्ति करून पेशव्याची खासगी फौज बाबूराव फडका याचे स्वार्धान होती, ती त्या फडक्यासुद्धां वश केली, आणि तुकोजी होळकरही आपल्या सर्व लोकांसुद्धां वश होऊन त्या नानाच्या खुणेची मात्र वाट पाहत होता, याखेरीज त्या नानानें रायाजी पाटील नामें कोणी शूद्र बाळोबा तात्याचा द्वेषी होता, त्याचे द्वारे शिंद्याशीं बाजीरावाच्या कार्याचें बोलणें केलें. तो प्रकार असा, नानानें शिंद्यास निरोप पाठविला कीं, जर तुझी बाळोबा तात्यास बंदींत घालून बाजीरावास गादीवर बसवाल तर तुझ्यास हिंदुस्थानांत जाते समयीं परशुरामभाऊची सर्व जहागीर व अहमदनगर किल्ला व दहा लक्ष रुपये वर्षास उत्पन्न होतसा मुलूख देऊं.

याशिवाय नानानें तें कार्य सिद्धीस न्यावयाकरितां आणीक एक मसलत योजिली; तो प्रकार असा, सखाराम घाडगा नामें कोणी शूद्र कागलकरांच्या वंशींचा होता, तो मोठा चतुर आणि उमेदवार असे, यामुळें रायाजी पाटिलाची त्यावर प्रीति बसली होती, आणि दवलतराव शिं-

टाही त्यावर प्रसन्न होता, कां कीं, त्याची कन्या अति सुंदर असे, ती आपली स्त्री करावी, असें तो शिंदाइच्छीत असे, यास्तव नानानें तो सखाराम घाडगा वश करून शिंदा आपणास अनुकूल व्हावयाविषयीं तेंही एक साधन करून ठेविलें.

९ असे दोघे सहाय करून नानानें त्यांचे द्वारे तो शिंदा वश केला. हें वर्तमान बाबूराव फडके वगैरे जे नानाचे पक्षपाती होते, त्यांस कळलें, ते त्यांना तादृश गुप्त रक्षितां आले नाहीं, त्यामुळे बाळोबा तात्यास तो सर्व वृत्तांत विदित होऊन त्यानें तात्काळ बाबूराव फडक्यास बंदींत घातलें; आणि नीलकंठराव परभू व मालोजी घोरपडे यांस धरावयाकरितां लोक पाठविले; परंतु ते अगोदरच सावध होऊन त्यांनीं बाजीरावाच्या कार्याकरितां लोक ठेविले होते. त्यांस घेऊन त्या धरणारांशीं लढून बांडकडे निघून गेले. तेथें मानाजी फांडका होता, तो त्यांच्या कुमकेस देऊन नानानें त्यांस कांहीं द्रव्य दिलें, आणि ते साल्प्पाच्या घांटास पाठविले. तेथें नानाचा कोणी इष्ट वजाबा शिरोळकर होता, त्याचीही त्यास कुमक मिळून दहा हजार फौज जमा जाली. मग त्यांनीं आपण बाजीरावाचे पक्षपाती असें प्रसिद्ध केले.

१० नानानें एवढे लांब लांब पळे बांधलेले पुण्यांत बाळोबा तात्यास कळले नाहींत, त्यास हें दाहा हजार फौजेचें मात्र बाजीरावाचें कृत्यसें वाटलें. त्यावरून त्या बाळोबा तात्यानें कल्पना केली कीं, बाजीरावासच हिंदुस्थानांत पाठविलें ह्मणजे त्याची मसलत मोडेल, असें मनांत ठरवून त्यानें सखाराम घाडगा यास कांहीं फौजेसहित बाजीरावाबरोबर

देऊन तो हिंदुस्थानाकडे लाविला. तो प्रवरा नदीचे कांठीं जाई तोंपर्यंत बाजीरावानें तो घाडगा वश केला, तेव्हां त्यानें निश्चित सांगितलें कीं, तुमचे हिंदुस्थानांत जाणेंच न व्हावें, आणि शिंदानें तुह्यास गादीवर बसवावें, या कार्यासाठीं मी आपली कन्या दवलतरावास देऊन आणीकही यथाशक्ति उद्योग करीन, परंतु हें काम झालें असतां कागल गांव मला इनाम करून द्यावें; आणि शिंद्याचा कारभार मुख्यत्वे माझे स्वाधीन असावा; याशिवाय सद्यः दोन कोटि रुपये शिंद्यास देऊं केले पाहिजेत; इतक्याही गोष्टी बाजिरावानें मान्य केल्या. नंतर आपल्या शरीरप्रकृतीस बरें नाहींसें निमित्त करून त्या प्रवरा नदीचे तीरींच मुक्काम केला.

इतकें होई तोंपर्यंत नानानें आपल्या नव्या नव्या मसलती मोठ्या दक्षतेनें चालविल्या होत्या. तो प्रकार असा, मशीरउल्मुखाचे द्वारें नानानें गुप्तपणें निजामअली वश केला, तसाच रघूजी भोंसलाही कांहीं बोलणें करून अनुकूल करून घेतला, आणि परशुरामभाऊचा मुलूख लुटानव्याविषयीं कोल्हापूरकरांस बुद्धि दिली.

असें असतां पुण्यांत वर्तमान उठलें कीं, साल्प्याच्या घाटाजवळ बाजीरावाची दहा हजार फौज जमा झाली आहे, तें बंड मोडावयाचें मिष करून परशुरामभाऊची आज्ञा घेऊन मशीरउल्मुख नानाच्या हितार्थ फौज जमा करूं लागला.

११ याप्रमाणेंच ते वेळेस शिंदा व होळकर यांनीं बाळोबा तात्या व परशुरामभाऊ यांस ठकवावयाचे मसलतीनें तें बंड मोडावयाचेंच मिष करून कांहीं लोक साल्प्याकडे पाठवून कांहीं नानाफडनविसास धरावयाचें निमित्त करून

रायगडाकडे योजिले. मग ती बाजीरावाची गोष्ट नाना-
च्या पक्षपाती लोकांनीं इंग्लिशांस कळविली असतां तेही
मान्य झाले. याप्रमाणें सर्व सिद्धता झाल्यावर अकटोव-
राचे सत्ताविसावे तारिखेस शिंदानें बाळोबा तत्यास कैद
केलें, आणि मशीरउलमुलुखाची व आपली फौज एकत्र
करून परशुरामभाऊ पटवर्धनास धरावयाकरितां पाठविली.
तेव्हां तो परशुरामभाऊ सावध होऊन बरोबर चिमणाजी-
आपास घेऊन कांहीं लोकांनिशीं शिवनेरी किल्यास गेला,
परंतु त्याचे पाठीस लोक लागले होते, त्यांस थोडक्या दिव-
सांतच सांपडला, तो आनंदराव रास्त्याच्या स्वाधीन ठेविला.

१२ इतक्यांत बाजीरावास भीमेच्या कांठीं कोरेगांवीं
आणिलें, आणि आमृतराव व बावूरावफडके हे दोघे कैदेत
होते ते मुक्त केले. ते समयीं नानाफडनवीस साल्प्या-
च्या लश्करांत मिळून पुण्यास जात होता, त्यास वाटेंत
कांहीं बाजीरावाकडचें लिहिलें आलें, त्यावरून त्यास कांहीं
भीति उत्पन्न होऊन तो तेथेंच राहून त्यानें बाजीरावास लि-
हिलें कीं, जर तुमचें मला अभय असेल तर मी एथून पुढें
पुण्यास येईन, नाहीतर असाच माघारां जाईन. त्यावरून
बाजीरावानें त्या नानाला अभय देऊन आज्ञा दिली कीं,
तुमच्या मर्जीस आलें तर चाकरी करावी; नाहीतर न
करावी. ते समयीं शिंदा व निजामअली यांमध्येंही बाजी-
रावास आसनावर बसवावयाचा वेत होऊन मुख्य कारभारी
नाना असावा असें ठरलें. नंतर नानाफडनवीस पुण्यास
जाऊन नवेंवराचे पंचविसावे तारिखेस पुनः आपलें काम
करूं लागला. त्यापुढें दिसेंवराचे सत्ताविसावे तारिखेस
सातान्याहून बख्तेर येऊन बाजीरावाची गादीवर स्थापना

झाली. ते समयी सभेमध्ये मोठे मोठे पंडित बसवून खांकडून बोलविलें कीं, माधवराव नारायण मृत्यु पावला, आणि रघुनाथरावाचे पुत्र आहेत, असें असतां केवळ भाऊवंदकीसंबंधे माधवरावाचे स्त्रीनें दत्तक घ्यावा, हें अशास्त्र ह्मणून होणार नाहीं, आणि चिमणाजी आपा याचा वडील भाऊ असतां याला बलात्कारें राज्यावर बसविलें, तेंही अयोग्य कर्म झालें, यास्तव त्यास कांहीं प्रायश्चित्त पाहिजे, असें ह्मणून त्याला कांहीं हलकेंसें प्रायश्चित्त देऊन तो गुजराथचा अधिकारी केला; परंतु तो तिकडे न जातां नांव मात्र त्याचें केलें, आणि आवाशेलूकर नामें त्या कामावर कारभारी पाठविला.

१३ नानाफडनवीस आपलें काम पुनः चालवूं लागला तेव्हां त्यानें आपल्या साहाय्यास त्रिवकराव परचुरा यास घेतलें, आणि नारोपंत चक्रदेव यास सेनेचें काम सांगितलें. शिंद्यास अहमदनगर किल्ला देऊं केला होता, त्याप्रमाणें त्याच्या स्वाधीन करून परशुरामभाऊ पटवर्धन याची जहागीर हातीं लागेल तशी घ्यावी ह्मणून आज्ञा देवविली. रघूजी भोंसलाही नानानें कबूल केल्याप्रमाणें सर्व पावून संन् सत्राशें सत्याणवांच्या जुलई महिन्यांत नागपुरास गेला. परंतु नानानें निजामअलीशीं तह केला होता त्याप्रमाणें बाजीराव ऐकेना, त्यावरून मशीरउल्मुलुखास राग येऊन तो पेशव्यांची आज्ञा न घेतां हैदराबादेस रुसून गेला. त्यामुळें नानाफडनवीस आपण मोठ्या यत्नेंकरून संपूर्ण बंदोबस्ताविषयीं मसलत केली होती, तींत अंतर पडलें असें समजला. त्या वेळेस निजामाचे दरबारीं पेशव्याचा कोणी वकील नव्हता; गोविंदराव पिंगळा

पुण्यास होता, परंतु त्याचा कारभारी सदाशिवमाणकेश्वर नाभें तेथें आकबरनविशीचें काम करून राहिला असे, तो मशीरउल्मुखाचें वैमनस्य नीट करण्याविषयीं उपयोगीं पडला.

१४ बजीरावास तर त्या बंदोबस्ताच्या न्यूनतेकरून अवघड वाटलें नाहीं; कां कीं, त्याच्या मनांत नानाचें तेज कमी पडावेंसें होतें; आणि ते समयीं (आगस्त महिन्याचे पंधरावे तारिखेस) तुकोजीहोळकर मृत्यु पावला, तेंही बाजीरावाच्या मनोदयानुरूप झालें. तो प्रकार असा; तुकोजी निवर्तला ते समयीं त्याचे दोघे औरस पुत्र, काशीराव व मल्हारराव, आणि दोघे दासीपुत्र, यशवंतराव, व विठोजी असे चवघे होते; त्यांत काशीराव बुद्धीनें आणि शरीरेंकरून अप्रयोजक होता, मल्हारराव शूर आणि सुज्ञ असे. मग थोडक्याच दिवसांत त्या दोघां भावांमध्ये कलह उत्पन्न झाला, तेव्हां ते दोघे दासीपुत्र मल्हाररावाचे पक्षपाती झाले. नंतर मल्हारराव आपल्या बापाचा तळ सोडून पुण्याजवळ भांबवडें गांव आहे, तेथें थोडक्याशा लोकांनिशीं जाऊन राहिला. त्यास गुप्तपणें नाना अनुकूल होता. काशीराव आपल्या भावास जिंकावयाकरितां शिंद्यास शरण जाऊन कुमक मागूं लागला, तो शिंदा तर त्या गोष्टीची वाटच पहात होता, त्यास हें समजतांच मोठ्या हर्षानें तो मल्हारराव होळकर यास धरावयाकरितां फौज देता झाला. तेव्हां मल्हारराव होळकर आपल्या भावाचे स्वाधीन न होतां युद्ध करून मृत्यु पावला. तेव्हां यशवंतराव व विठोजी हे दोघे राहिले, त्यांत यशवंतराव तर नागपुरास गेला, आणि विठोजी

कोल्हापुरास गेला, तेव्हां बापाचा सर्व अधिकार काशीरावास प्राप्त झाला. ते वेळेस मल्हाररावाचे लोक बहुतेक त्या युद्धांत मृत्यु पावले, त्यांत एक लोणीकर रविरावशिंदा नामें मोठा शूर होता तो मेला, त्याच्या मृत्यूचें वर्तमान त्याच्या स्त्रीचे कांनीं पडतांच ती उभी होती तशीच पडून प्राण सोडिती झाली.

असा अप्रयोजक काशीरावहोळकर शिंद्याच्या बगलेंत शिरल्यामुळें होळकराचें कूळ यास शिंद्याच्या हाताखालीं वागावें लागलें; तेणेंकरून नानास होळकराचें बळ होतें, तें शिंद्यास जाऊन नानाचे योग्यतेचा समूळ नाश झाला, आणि शिंद्या पुण्याच्या कारभारांत शिरून स्वतंत्रपणें धन्यासारखा वागूं लागला. तेव्हां कांहीं वेळां त्यानें असा जुलूम केला कीं, त्यापूर्वीं पेशव्याचे दरबारीं कधींही तसें घडलें नव्हतें. त्यांत कुलावकर मानाजी आंग्र्या यास बंदांत घालून कुलावा किला बलात्कारें घेऊन बाबूराव आंग्र्या नामें कोणी आपला आप्त यास दिला. इतकें झालें तरी बाजीरावास तत्संबंधें कोणी दूषण लाविलें नाहीं. कां कीं, त्यावर पूर्वींपासून लोकांची प्रीति बसली होती.

१५ बाजीराव तर आपल्या कार्यासाठीं शिंद्यास स्वतंत्रपणें वागावयाकरितां गुप्तरूपें अनुकूल होता, परंतु त्याच्या मनांत असें कीं, शिंद्या व होळकर या दोघांतून एकासही न लागतां आपण निराळें असावें. दुसरें त्याच्या मनांत होतें कीं, शिंद्या कोणे समयीं तरी आपल्या हिंदुस्थानांत जाईल, तेव्हां सहज त्याचा उपद्रव नाहींसा होईल, परंतु नानाजवळचे जे रहाणारे त्यांच्या उपद्रवाचा आधीं बंदोबस्त केला पाहिजे. ही मनांतील गोष्ट बाजीरावानें अम-

तराव आपला बंधु व गोविंदरावकाळे आदिकरून. स्वपक्ष-
पाती मंडळीस विदित केली; परंतु त्याचा परम विश्वास
घाडग्यावर होता. ज्या घाडग्यानं बाजीरावाच्या कार्या-
साठीं दबलतरावास आपली कन्या देऊं केली होती. त्या-
च्या नांवास सर्जेराव असं पद जोडिलें होतें, त्यास बाजी-
रावानं समजाविलें कीं, तुझी मुख्यत्वे शिंद्याचा कारभार
करणार त्यास नाना अडथळा करितो, यास काय करावें.
अशा युक्ती करून त्याशीं व नानाशीं द्वेष पाडिला. नंतर
बाजीराव आणि तो घाडगा यांची मसलत झाली कीं, आ-
धीं नानाला अवश्य बंदांत घातलें पाहिजे. मग दिसेंब-
राचे एकविसावे तारिखेस नाना शिंद्यास परत भेट करा-
वयाकरितां कांहींशा बंदोबस्तानें शिंद्याकडे गेला, तेव्हां
तेथें शिंद्याच्या पलटणी लोकांचा कोणी सरदार होता
त्यानं नानास कैद केलें. ते समयीं त्याबरोबर सुमारे ह-
जार स्वारीचे लोक होते, त्यांतून कितीएक मारून पिटून
लावून दिले. त्या वेळेस नानाबरोबर आबाशेलूकर व बजा-
बा शिरोळकर व नारोपंत वैद्य वगैरे बंदांत सांपडले.
तेच वेळेस सर्जेराव घाडगा यानं आपले शिपाई नानाफड-
नवीस व त्याचे पक्षपाती गृहस्थ यांचीं घरे लुटावयास पा-
ठविले. ते समयीं जसा कोणी शत्रु एखाद्या किल्ल्यास
घेरा घालून फार लढून मग त्या किल्ल्यांत शिरला ह्मणजे
मोठा अनर्थ करितो, तशी त्यांनीं पुण्यांत गर्दी केली. तो
प्रकार असा; एकदांच चहुंकडे सर्व शहरांत नाकेबंदी
होऊन लुटालूट होऊं लागली, आणि मोठी गलबल हो-
ऊन कितीएक ठिकाणीं तोडातोडीही झाली; तसेच एक
रात्र एक दिवस बंदुकांचे बार होत राहिले. ते समयीं

शहरचे लोक आपआपले दरवाजे लावून माडीवर चढून खिडक्यांतून बंदुकांचे बार करून त्या लुटारू लोकांशीं लढत होते; आणि कोणास बाहेर पडणें तर दहावीस जमून ढाल तरवारा हातीं घेऊन बाहेर पडत. अशी ते वेळीं पुण्यांत मोठी धामधूम झाली.

१६ जे समयीं शिंद्याच्या तळावर नाना धरला गेला, ते वेळेस बाजीरावानें नानाच्या पक्षांचे जे कारभारी होते, ते काहीं कामाच्या निमित्तें बोलावून आणून कैद करून बंदीस घातलें. त्यांत मुख्य बाबूरावफडके व आपा बळवंत व नारोपंत चक्रदेव व नारो नीलकंठ मजीमदार व गोविंदराव पिंगळे इतके होते. शिंद्यानें नानाफडनवीस कैद केला, तो अहमदनगरच्या किल्ल्यांत पाठविला. नंतर बाजीरावानें आपला भाऊ अमृतराव मुख्य कारभारी करून गोविंदरावकाळे व शिवराम नारायण थत्ते हे दोघे त्याचे हस्तक केले, आणि बाळाजीपंत पटवर्धन लश्करी कामांत केवळ अनाडी असैं असतांही मर्जीस्तव लश्करचा मुखत्यार केला. याप्रमाणें बाजीरावानें आपल्या मते नाना अगदीं नष्ट केलासा जाणून मग शिंद्यास आपणापासून दूर करावयाची योजना आरंभिली. तेव्हां त्याच्या मनांत आलें कीं, शिंदा व घाडगा यांशीं जो पहिला करार केला आहे, त्याप्रमाणें दिल्यावांचून हे दूर जाणार नाहीत, परंतु सांप्रत तदनुसार वागावयाची शक्ति नाही, त्यास सावकाशपणें तें काम करितां करितां कांहीं युक्तीनें तो उद्योग सिद्धीस न्यावा, असैं मनांत आणिलें.

१७ शिंद्यानें त्या घाडग्याची कन्या (संन् सत्राशें अठ्ठ्याण्णवांचे मार्च महिन्यांत) वरिली. तो मोठाच स-

मारंभ केला. त्यास खर्चही बहुत लागला; आणि त्याचें लश्कर पुण्यांत होतें, त्यास दरमहा वीस लक्षांवर खर्च लागत असे, त्यामुळे खर्चास तोटा पडून थोडक्याच दिवसांत शिंद्याजवळ द्रव्याविषयीं फारच अडचण पडली. त्या समयीं तो बाजीरावास पहिले घाडग्यानें गुप्त कबूल केलेले दोन कोटि रुपये मोठ्या निकडीनें मागूं लागला. तेव्हां बाजीरावानें त्यास उत्तर केलें कीं, सांप्रत आह्मास एवढी शक्ति नाही, परंतु तुम्ही जर घाटग्यास आपला मुख्य कारभारी कराल, तर तो आणि बाळोजी कुंजर मिळून माहितगारीनें पुण्यांतील द्रव्य उत्पन्न करून तुम्हास देतील. त्यास शिंद्यानेंही अनुमोदन दिलें. नंतर ते उभयतां बाजीरावाचे वाड्यांत जे नानाचे पक्षींचे बंदींत घातले होते, ते बाहेर काढून त्यांस द्रव्यासाठीं मारूं लागले. नंतर मोठमोठे पुण्यांतील सावकार व कोणी द्रव्यवंत गृहस्थ होते, त्यांस धरून नानाप्रकारें दुःख देते झाले. त्यांतून किती-एकांनीं द्रव्यही देऊन त्या दुःखानें प्राण सोडिले. त्यांत गंगाधरपंतभानू नांम कोणा नानाचा भाऊवंद होता, त्यास तापविलेल्या तोंडेवर बांधिलें, ते समयीं तो तसा तेथेंच मृत्यु पावला. या प्रमाणें सजेंराव घाडगा आपल्या जावयांचा दिवाण होऊन लोकांस नानाप्रकारें दुःख देता झाला; आणि बाजीरावही त्यास अनुकूल होऊन आपली प्रजा फार कष्टविता झाला.

तो सजेंराव घाडगा एवढा दुष्टपणा करीलसें बाजीरावाचे कल्पनेंत आलें नसेल, परंतु त्या अनर्थाचें कारण तो बाजीरावच झाला. मग त्या सजेंरावाच्या क्रूरपणाविषयीं बाजीराव शिंद्याजवळ बोलून त्याच्या उपद्रवाची मनाई क-

रीत असतां शिंदा तें कांहीं ऐकेना. त्यास वाटलें कीं, बाजीराव केवळ लौकिकार्थ दांभिकपणें बोलतो.

१८ बाजीरावानें पूर्वीं शिंदाशीं गुप्त बोलणें करून दोन कोटि, रुपये त्यास देऊं केले होते, व पुढें लोकांस मारून पैका घ्यावयाची मसलत झाली, तें अमृतरावास किंमपि ठाऊक नव्हतें. ह्मणून तो सजेंराव घाडग्याविषयीं फार क्रुद्ध झाला, आणि त्यानें असें पाहिलें कीं, सर्व प्रजा शिंदास कंटाळली. त्यावरून तो बाजीरावाजवळ बोलिला कीं, एकाएकीं शिंदास धरून कैद करावें. त्या गोष्टीसही बाजीराव अनुकूल होऊन तो अर्थ शिंदास न्यावयाविषयीं संधी पाहूं लागला. असें असतां अमृतराव यानें आवाकाले नामें कोणी पेशव्याच्या पलटणी लोकांचा सरदार होता, त्यास सांगितलें कीं, शिंदा आमचे भेटीस आला ह्मणजे आम्ही तुला कांहीं खूण करूं, ते वेळेस तुम्ही गर्दी करून शिंदा धरून कैद करावा. मग बाजीराव पेशवा यानें कांहीं कामासाठीं अवश्य यावें ह्मणून शिंदास आज्ञा पाठविली. मग तो आल्यावर त्यास बाजीराव बोलिला कीं, तुमच्या आचरणाचा शोध करावयाविषयीं तुम्हास बोलाविलें. इतकें ह्मणून एकाएकीं धनीपण्याचे नाखानें डोळे बटारून शिंदास स्पष्ट विचारिता झाला कीं, या राज्याचा धर्मा मी किंवा तूं तें सांग. तेव्हां शिंदा बाजीरावाचें असें भाषण ऐकून अत्यंत विस्मित होत्साता नम्रतेनें उत्तर करिता झाला कीं, मी पेशव्यांचा चाकर, पेशवे आज्ञा करितील त्याप्रमाणें वागणुकेंत अंतर करणार नाहीं. त्यावर बाजीराव बोलिला कीं, तूं माझ्या रयतेस व माझ्या चाकरलोकांस केवढी पीडा केली, आणि माझ्या शहरांत

व माझ्या वाड्यांत माझा फार अनादर केला. यापुढे मला हें सहन होणार नाही. यास्तव तूं या वेळेस एथून निघून जांबगांवास जा. त्यावरही दवलतरावाने शांतपणे उत्तर दिले कीं, मी तुमच्या आज्ञेप्रमाणेच वागावयास इच्छितो. परंतु मला माझ्या फौजेचें देणें फार झालें आहे. त्यामुळे माझे एथून जाणें कसे होईल. मला तुझ्या गादीवर बसवावयाकरितां बहुत खर्च लागून मी लोकांचा ऋणी झालों, तें द्रव्य मला कृपा करून द्या, ह्मणजे हे वेळेसच मी पुणें सोडून जातो, असें त्या शिंद्याचें उत्तर होतांच अमृतरावाने भावास खुणेनें विचारिलें कीं, मी आतां आवाकाळ्यास खूण करूं कीं काय? तेव्हां वाजीराव भिन्नेपणानें त्यास खूण कर असें ह्मणेना. हें त्याचें स्वाभाविक अधीरपण त्याच्या पक्षपाती लोकांस प्रथम मसजून आलें. त्यापुढें त्याचा तो दुर्गुण बहुत वेळां प्रसिद्धीस आला. मग शिंदा त्यापासून उठून दिसण्यांत केवळ गरीबपणानें आपल्या ठिकाणीं गेला, परंतु त्याच्या मनांत बाजीरावाचा अविश्वास आणि राग भरला होता.

यावरूनच बाजीरावाचा केवढा अप्रयोजकपणा होता तो विदित होतो, परंतु त्यानंतर कोणीएके वेळेस बाजीरावाची व शिंद्याची गांठ पडली, तेव्हां अमृतरावाने शिंद्यास धरून काय काय करावयाची मसलत केली होती, ती संपूर्ण बाजीरावाने शिंद्यास कळवून यापुढें तुझी सावध रहा, असें समजाविलें.

१९ त्या वेळेस शिंद्यास लश्कराच्या खर्चाचें जसें संकट पडलें होतें, तसेंच पेशव्यासही पडलें. असें असतां सातान्यास कांहीं कामानिमित्त लश्करास जाणें प्राप्त झालें,

परंतु रोजमुरा थकल्यानुळें ते सरदार पुणें सोडीनात, त्या योगें पुण्यांत मोठी धामधूम झाली, तिचें निवारण बाळाजीपंत पटवर्धनास करतां येईना. ते समयां बाळोजीकुंजर पेशव्यांच्या प्रीतींतला ह्मणून फार गर्वास चढून त्यास वाटलें कीं, आपण या गोष्टीचा बंदोबस्त सहज करूं; यास्तव तो शिपाई लोकांत जाऊन कांहीं अमर्याद बोलूं लागला, तेव्हां त्यांनीं त्याचा उपहास करून त्याची अनेक प्रकारें अमर्यादा करून शेवटीं त्याच्या पागोऱ्यावर धवला मारून पागोटें रस्त्यांत पाडून शिपाई लोक लाथांलाथांनीं तें एकमेकांच्या आंगावर उडवूं लागले.

अशी पुण्यांत धुंदाई झाली ते समयां गोविंदराव पिंगळा बंदींत असतां त्यानें बाजीरावास निरोप पाठविला कीं, या वेळेस जर नारोपंत चक्रदेव यास मुक्त केलें, तर हा सर्व बंदोबस्त होईल, नाहीं तर फारच अनर्थ पडेल. ती गोष्ट बाजीरावाच्या मनास येऊन त्यानें नारोपंत चक्रदेव यास मुक्त करून गोविंदरावासही सोडिलें. त्या नारोपंत चक्रदेवाची शिपाई लोकांत मोठी मान्यता होती, त्यानें बंदींतून मुक्त होतांच एका दिवसांत संपूर्ण बंदोबस्त केला, परंतु तें लश्कर सातान्यास गेलें नाहीं; कां कीं, नारोपंत चक्रदेवास बाजीरावाचा विश्वास वाटेना; यास्तव तो फौजेस आपणापासून दूर करावयास इच्छीत न होता; आणि पुण्यांतही शिपाई लोकांची गरज होती, यामुळें लश्कराची योजना सातान्यास झाली नाहीं. त्यावरून पुढें परशुरामभाऊ पटवर्धनाच्या सुटकेचाही योग घडला. तें प्रकरण असें, बाजीराव ज्या वेळेस गादीवर बसावयाच्या योजनेंत होता, त्या वेळेस त्यानें सातान्याच्या राजाशीं मसलत केली कीं,

नानाचा ठेवणार्हत तुह्माजवळ बाबूरावकृष्ण आहे, तो बंदीस घालून किला आपले स्वाधीन ठेवावा, आणि मला पुण्याच्या गादीचा अधिकार प्राप्त झाला असतां मी पहिल्या बाजीरावाप्रमाणे वागेन, तें तात्काळ मान्य करून राजानें तो बाबूराव कैद करून किला आपले स्वाधीन रक्षिला. नंतर नानाफडनवीस भ्रष्ट झाल्यावर बाजीरावानें शिवराम नारायण थत्थे यास सातान्याच्या राजाकडे किला मागाव-यास पाठविलें, तेव्हां राजानें उत्तर दिलें कीं, मी किला संभाळितों, आणि पेशव्यानें आपल्या वचनाप्रमाणें वागावें. हें वर्तमान ऐकून बाजीराव आपल्या कृत्रिमाचा परिणाम नीट न झाला, असें समजून भययुक्त होत्साता माधवरावरा-स्ता यास बोलिला कीं, सातान्याच्या राजापासून किला माझे सत्तेत येईसा करा. तेव्हां तो माधवराव सातान्यास गेला, ते वेळेस राजा आपल्या सख्या सोयऱ्यांच्या मसल-तीनें रास्त्याची नम्रतेची गोष्ट व धमकीचा गोष्टही मा-नीना. असें बाजीरावाचें आचरण शिंद्यास विदित होऊन तो समजला कीं, बाजीराव मजशींही कुटिल मार्गानें वा-गतो; ह्मणून त्यानें सातान्याच्या राजास गुप्त मसलत दिली कीं, तुह्मी किला देऊं नका; आह्मी आपलीं पांच पलटणे तोफांसुद्धां तुह्मास पाठवून देऊं; तुह्मी ब्राह्मणांच्या उपद्र-वापासून मुक्त असावें हेंच योग्य. असें झाल्यावर तो रा-जा फौज ठेवूं लागला, त्यास माधवरावरास्ता अडथळा करावयास उद्युक्त झाला असतां राजाच्या लोकांनीं साता-न्यांतून पिटून तो माधवराव मालगांवापर्यंत घालविला, असें असतां त्या माधवरावाचा बाप आनंदरावरास्ता याचे स्वा-धीन परशुरामभाऊ पटवर्धन होता, त्यानें अनंदरावास सुच-

विलें कीं, मला जर आज्ञा होईल तर मी लोक ठेवून सा-
 तान्याचे धामधुमीचा बंदोबस्त करीन. ती गोष्ट आनंद-
 रावानें बाजीरावास कळवून परशुरामभाऊस सोडवून त्याचे
 आज्ञेनें आनंदरावास्ता व परशुरामभाऊ या दोघांनीं वाई-
 जवळ फौज जमा केली. इतकें होईतों सातान्याच्या
 राजाचे लोक त्या शहरांत स्वस्थ राहिले होते; कां कीं,
 ते समयीं पर्जन्य प्रवळ होता, ह्मणून ते समजले कीं, या
 वेळेस वेणानदी उतरून लश्कर येणार नाही, परंतु परशु-
 रामभाऊला एक उताराची जागा सांपडली, तेव्हां तो
 कोणास कळूं न देतां दहा हजार फौजेसहित वेणानदी
 उतरून अकस्मात् सातान्याजवळ जाऊन पोहोंचला. ते
 समयीं ते राजाचे लोक असे असावध होते कीं, त्यांनीं
 कोणी येईल, तें वर्तमान कळावयास नाक्यानाक्यांनीं टोळ्या
 ठेवाव्या त्याही ठेविल्या नव्हत्या. मग ते परशुरामभाऊचे लोक
 शहराजवळ भिडले असतां राजाची फौज ते वेळेस अडीच
 हजार सुमारे शहरांत होती, ते लोक पळूं लागले. तेव्हां
 राजाचा भाऊ चतुरांशंग ह्मणून होता, तो राजाच्या मस-
 लतदारांत मुख्य होता, तो व त्याचे सोयरेधायरे एलोजीमो-
 हिते, सेनाजी मोहिते, वगैरे होते. ते त्या पळणारांची थोपाथो-
 पां करून परशुरामभाऊच्या लश्कराचे तोंडावर गेले. इतक्यांत
 राजाला आपल्या माणसांसुद्धां किल्यावर चढावयाकरितां
 अवसर सांपडला, तो वर गेला. इकडे जे लोक परशुराम-
 भाऊच्या तोंडावर गेले होते, ते वेगेंकरून कांहींसे पुढें
 जाऊन युद्ध करिते झाले, परंतु त्यांचा उपाय चालेना.
 त्यांतील एलोजीमोहिता ठार पडला, आणि कुशाबाराजा
 महारीक व दुर्गाजीराजा महारीक हे फार जखमी झाले.

तेव्हां चतुरशिगाच्या आज्ञेनें राजाचे लोक मागे फिरले, तरी सेनाजीमोहिता शत्रूस पाठ दाखवीना. त्यानें चहुंकडे पाहिलें तों माधवरावरास्ता त्याचे दृष्टीस पडला. व्यासभोंवते त्याचे लोक असतांही तो त्यावर एकुटाच धांवला, तेव्हां त्या रास्त्याच्या लोकांनीं त्याचे तोडतोडून तुकडे तुकडे केले.

यानंतर परशुरामभाऊचे लोक सातान्यांत शिरून लुटालूट करूं लागले, तेव्हां चतुरशिग आपल्या बरोबर कांहींसे लोक घेऊन सातारा सोडून निघाला. ते समयीं परशुरामभाऊचे कांहीं लोक त्याचे पाठीस लागले असतांही तो कोल्हापुरच्या राजास जाऊन मिळाला.

इकडे राजाला सातान्यावर खावयास मिलेनासें होऊन तो परशुरामभाऊच्या स्वाधीन झाला, याप्रमाणें तें कार्य सिद्धीस गेल्यावर परशुरामभाऊला आज्ञा झाली कीं, आतां फौजेस निरोप द्यावा; त्यावर परशुरामभाऊनें उत्तर केलें कीं, ही गोष्ट सांप्रत होत नाहीं; कांकीं, या लोकांचें मला बहुत देणें झालें आहे; मजविषयीं स्वामींनीं शंका धरूं नये. मी सरकारचा विश्वासू चाकर आहे; त्यावरून बाजीरावानें त्यापासून दहा लक्ष रुपये गुन्हेगारी घेऊन त्याच्या पहिल्या अन्यायांची क्षमा केली.

भाग एकुणतिसावा.

सन् सत्राशें अठ्ठयाण्णवांपासून अठराशेंपर्यंत
झालेलीं वर्तमानें.

१ पुण्यामध्ये शिंद्याची दुर्दशा होत गेली तिच्या वृद्धी-

चें कारण असें उद्भवलें कीं, तें शिंद्याचे कल्पनेंतच आलें नव्हतें.

महादजीशिंद्या मेला ते समयीं त्याच्या तिघीस्त्रिया होत्या, त्यांत धाकटी भागीरथीबाई, ती रूपवती आणि तरुण असे.

पुढें दवलतरावशिंद्या त्या गादीचा अधिकारी झाला, तेव्हां त्यानें निश्चय केला कीं, मी या तिघी बायांचा मान चांगला रक्षीन. नंतर त्या दवलतरावानें त्या तिघींस आपल्याजवळ ठेवून त्यांचा खर्च चालविला, परंतु त्या खर्चाचा नेम बांधिला नव्हता. त्यावरून थोडक्याच वेळानें असें झालें कीं, त्या बायांस कांहीं पदार्थांचें अगत्य पडलें असतां तो त्यांना प्राप्त झाला नाहीं, तेव्हां त्या बायांनीं तो बोभाट शिंद्यापर्यंत जाऊं न देतां, त्यांत वडील जी होती तिनें लोकांत असें उठविलें कीं, हा दवलतरावशिंद्या आह्मापेक्षां जी धाकटी बाई तिशीं बलात्कारें संग करूं इच्छितो; आणि दुसरें बोलूं लागली कीं, जो असा मात्रागमनी पुरुष तो उत्पन्न होण्यास शुद्ध बीज नसतें. तेव्हां सर्जेराव घाडग्यानें दवलतरावशिंद्याचा पक्ष स्वीकारून त्या बायांशीं बोलणें करावयास इच्छिलें, परंतु त्या बाया त्यास आपले जवळ येऊं देईनात. तेव्हां तो दुष्ट बलेंच त्यांच्या रावटींत शिरून त्या बायांस हातीं धरून बाहेर ओढून कोरड्यांचा मार देता झाला; या प्रकारें त्या बायांचा त्यानें अपमान केला.

२ त्या महादजीशिंद्याच्या राज्यांत मुख्य कारभारी शेणवी होते, ते व त्यांचे कितोएक सोयरेधायरे यांनीं त्या सर्जेरावाची योग्यता वृद्धिंगत झालेली पाहून आधींच त्यांशीं द्वेष आरंभिला होता, त्यावर त्याचें हें अनुचित कर्म

गाहून त्या बायांचे पक्षांत शिरून त्या सर्जेरावाशीं बहुत गर्दवादा केला, आणि शेवटीं ठरविलें कीं, शिंदानें बायांच्या खर्चाचा बंदोबस्त त्यांच्या मानाप्रमाणें करून द्यावा, आणि बायांनीं एथून जाऊन बऱ्हाणपुरीं स्वस्थ असावें. पाप्रमाणें नेम ठरल्यावर त्या बायांचे बरोबर कांहींसे स्वार देऊन संन् सत्राशें अठ्ठाण्णवांच्या मे महिन्याचे चवदावे तारिखेस त्या बाया पुण्याहून शिंदानें रवाना केल्या. त्या भीमेचे कांठीं कोरेगांवीं पोहचतात तो पुण्यामध्ये त्या शेणवीमंडळीस वर्तमान कळलें कीं, शिंदानें एथून त्या बाया बऱ्हाणपुरीं पोहचवावयाचें निमित्त करून काढिल्या; त्या अहमदनगरच्या किल्यांत बंदीस घालावयाकरितां नेल्या. तेव्हां त्यांनीं तात्काळ एक आपला पक्षपाती केलेला शिंद्याजवळ हिंदुस्थानी स्वारांचा सरदार मुजफिरखान नामें पठाण होता, तो त्या बायांना सोडवून आणावयाकरितां पाठविला. तो तेथें त्वरेनें जाऊन त्यानें त्या बाया सोडवून पुण्याजवळ माघान्या आणिल्या. नंतर त्या मुजफिरखानाच्या पारिपत्याविषयीं सर्जेरावानें शिंद्याजवळ फार आग्रह धरिला, तेव्हां त्या घाडग्यास त्या पठाणावर जावयाची आज्ञा झाली. हें वर्तमान समजून त्यानें बाजीरावाचा भाऊ अमतराव याचा तळ जुनराचे वाटेस भीमेचे कांठीं होता, तेथें त्या बाया नेऊन मोठ्या बंदोबस्तांत ठेविल्या. ते समयीं तो घाडगा स्वयें त्या पठाणाचे पाठीस लागलेला होता, त्यावर तो पठाण माघारां उलटून त्याचा पराभव करून मोठ्या मानानें त्या बायांकडे पुनः गेला. त्या दिवसापासून पुढें जून महिन्याचे सातवे तारिखेपर्यंत त्या बाया व तो मुजफिरखान स्वस्थ तेथेंच होती. त्या रात्रीं

अमृतरायाच्या तळावर छापा घालावयाकरितां शिंद्याचीं पांच पलटणें येऊन पोंहचलीं, परंतु ते लश्करी लोक सावध होऊन त्यांनीं त्या पलटणी लोकांस मार्गे फिरविले.

३. त्यानंतर शिंदा यानें पुनः त्या शेणवीमंडळीशीं कबूल केलें कीं, त्या बायांच्या मर्जीस येईल तेथें त्यांनीं राहावें, मां त्यांचा मानाप्रमाणें त्यांचा खर्च चालवितों, असें दुसऱ्यानें त्या बायांचें आणि शिंद्याचें ऐक्य झालें. तेव्हां तो शिंदा पुनः घात करील, असें न जाणून अमृतराव त्या बायांस घेऊन लश्करसुद्धां खडकीच्या पुलाजवळ येऊन राहिला. तो कितीएक दिवस तेथें होता, त्यास शिंद्याचा पुरता भरंवसा वाटल्यावर ज्या दिवशीं त्या अमृतरावाच्या लश्करचे मुसलमान लोक तावृत पाण्यांत बुडवावयास सिद्ध झाले, त्या दिवशीं सजेंरावघाडगा शिंद्याचें व अमृतरावाचें लश्कर यांचा तंटा न व्हावा, ह्मणून त्यांच्या बंदोबस्ताच्या मिषेकरून आपल्या बरोबर तोफा व पलटणी लोकांचे दोन बृगेद घेऊन त्या लश्कराजवळ नदीचे कांठीं जाऊन पोंहोंचला. तेव्हां अमृतरावाचे लश्करी लोक यांस त्या शिंद्याचें कृत्य किमपि विदित नव्हतें ह्मणून ते विश्वासैकरून स्वस्थ राहिले असतां एकाएकीं त्या घाडग्यानें सांबर पंचवीस तोफांचा मार चालविला, आणि पलटणी लोक पुढें घालवून हला करून त्यांची अगदीं उधळाउधळी होऊन त्यांचा तळ लुटला. त्या वेळेस त्या बाया अमृतरावाचें लश्कर सोडून अगोदरच विठलवाडी गांवीं जाऊन राहिल्या होत्या. त्या योगें तें युद्ध बायांसंबंधें झालेंसें दिसलें नाहीं, पेशवे व शिंदे हे आपापल्याच आकसानें लढले असा अर्थ झाला. त्या दिवसापासून शिंदे

। पेशवे यांचीं युद्धे निःसंशयपणें चालू शालीं, असें दिस-
 पांत आलें. तेव्हां काशीराव होळकर अमृतराव यास
 मेळाला, आणि मोठे मोठे मानकरीही त्या अमृतरावाच्या
 रक्षासच अनुसरले, नंतर पेशवे व निजाम यांचें ऐक्य
 झालें. असें असतां शिंदा यास मोठी भीति उत्पन्न होऊन
 यास वाटलें कीं, आतां कसेंही करून आपल्या हिंदुस्थानांत
 जावें, परंतु शिपाई लोकांचें देणें त्यास फार शालें होतें,
 त्यामुळें पुण्याहून त्याचें निघणें होईना; ह्मणून पेशव्यांनीं
 जसा निजामाशीं स्नेह केला, तसाच त्या शिंद्यानेंही बाजी-
 रावास भय उत्पन्न व्हावयाकरितां टिपूशीं स्नेह करावा
 ह्मणून वकील पाठविला; तें समजून बाजीरावानेंही त्या
 टिपूकडे आपला वकील पाठविला. नंतर दवलतरावानें
 बाजीरावास भय व्हावयासाठीं नानाफडनविसास सोडावें
 हेंच उत्तम, असें जाणून नानाशीं बोलणें लाविलें. शेवटीं
 ठरलें कीं, दहा लक्ष रुपये नानानें दिले असतां त्याची
 मुक्तता होईल, तें मान्य करून नाना त्या अहंमदनगराहून
 सुटून निघाला. ही गोष्ट बाजीरावास अनिष्ट तथापि
 अगोदरच त्यास समजलें होतें कीं, नानाफडनविसास
 शिंदा सोडील.

४ तो नाना सुटतांच बाजीराव पेशवा यानें निजा-
 माशीं तह केलेला टाकून शिंद्याशीं व नानाशीं तहाचें बो-
 लणें लाविलें, त्या दिवसापासून बाजीराव व शिंदा यांची
 मैत्री वाढूं लागली. त्या मैत्रीचे वृद्धीस एक कारण उप-
 योगीं पडलें, तें असें; सर्जेरावघाडगा फकीरजी गाढवेनामें
 कोणी एक मराठा अनुकूल करून प्रजेस अनेक प्रकारें
 उपद्रव देत होता, त्याचें निवारण शिंद्यासही होईना. तो

घाड्या क्रूरपणा करितां करितां त्यास दुष्कर्मांचा असा अभ्यास झाला होता कीं, त्याच्या निर्दयपणास अंतर्च नाही; त्यानें कोणेएके वेळेस शिंद्याच्या लश्करचे चार सरदार धरून त्यांतील तिघे बायांचे पक्षपाती असें निमित्त करून तोफांचे तोंडीं देऊन उडविले, आणि चवथ्याच्या डोकीवर मेख ठोकून त्यास जिवें मारिलें. असा त्याचा निःसीम दुष्टपणा पाहून शिंदा त्यावर कोपला, आणि त्या घाडग्याला फकीरजी गाढव्यासुद्धां बंदीत घालावयाची आज्ञा देता झाला. त्याप्रमाणें ते कैद झाल्यावर शिंद्याशीं व बाजीरावाशीं स्नेह होण्यास पूर्वीचें तें एक द्वेषाचें कारण नाहींसें झालें.

५. याखेरीज त्या वेळेस कलकत्त्याच्या मुख्याची बदली होऊन त्याचे जागीं लार्ड माण्टेग्न नांम सार्वे आला, त्यास मारक्वीस वेल्सली असेंही ह्मणत, त्या लार्डानें पहिल्या इंग्लिशांच्या रोतींत कांहीं अंतर केलें. तें असें, त्यांची अगोदरच चाल होती कीं, तादृश अडचण पडल्यावांचून परक्याच्या मसलतींत शिरूं नये, तें सोडून त्या सार्वेबाजें हैदराबाद व पुणे या दोहों दरवारांशीं स्नेह करावयाचा उद्योग पुनः आरंभिला. कां कीं, त्यास असें भय होतें कीं, टिपू फ्रेंचांचें साहाय्य संपादून निजाम व शिंदा यांशीं स्नेह करून इंग्लिशांस बाधक होईल. त्यावरून त्या सार्वेबाची मसलत होती कीं, शिंद्यास निजामअली व टिपू यांपासून दूर हिंदुस्थानांत घालवावें, ह्मणून त्या शिंद्यास असें समजाविलें कीं, आफगाण लोक हिंदुस्थानांत तुझावर येताहेत; आणि बाजीरावास कळविलें कीं, शिंदा हिंदुस्थानांत गेला

ह्मणजे तुमच्या राज्याच्या बंदोबस्ताकरितां आह्मीं आपली फौज तुमचे चाकरीस पाठवून देऊं.

६ हें काम बाजीराव यापूर्वी इंग्लिशांस सांगत होता, तेव्हां ते त्यास अनुकूल होईनात, त्यावरून त्या बाजीरावाच्या मनांत आलें कीं, एकाएकीं आपणास इंग्लिश अनुकूल झाला, यांत काहीं नानानें दग्याची मसलत केली असेल; तो असें समजला नाहीं, कीं, विलायतेहून नवा साहेब येऊन पहिल्या चालींत अंतर पडलें. बाजीराव असा नानाविषयीं शंकित होऊन शिंद्यास हिंदुस्थानांत जावयाचा निरोप झाल्यावर तो तिकडे जातो असें ठरलें, आणि बाजीरावाचा व नानाचा स्नेह झाला, असें लोकांत प्रसिद्ध झालें असतांही शिंद्यास हिंदुस्थानीं न जाण्याविषयीं बाजीरावानें गुप्त सांगून पाठविलें कीं, या समयीं तुम्ही पुणें सोडून जाऊं नये. कांकीं, नाना इंग्लिशांस आणून दगा करील, असें शिंद्याशीं बोलणें होत असतां बाजीराव नानाफडनविसास ह्मणत असे कीं, तुम्ही शिंद्याचा तळ सोडून शहरांत येऊन आपलें काम संभाळाल तर मोठा उपकार होईल. त्यावरून नाना पुण्यांत येऊन राहिला, परंतु त्यानें असा आग्रह धरिला कीं, तुम्हांपासून माझ्या शरीरास आणि द्रव्यास भय होणार नाहीं; असें निजाम आणि इंग्लिश यांचें खातरीचें सांगणें पाहिजे, तेव्हां मी तुमच्या कारभारांत शिरेन; आणि हें घडलें असतां मला आधीं शिंद्यास हिंदुस्थानांत लावून द्यावा लागेल.

नंतर नानानें शिंद्यास हिंदुस्थानांत जावयासाठीं आपल्या जवळचे पंधरा लक्ष रुपये त्यास दिले, व दहा लक्ष रुपये आपल्या मुक्ततेविषयीं देऊं केले होते, ते त्या शिंद्यास पूर्वी दिलेच होते. नंतर बाजीरावपेशवा समजला कीं, शिंद्या

खचित जाणार आहे, यास्तव त्याच्या मनांत आले कीं, कोणास न कळतां एकांतीं नानाची गांठ घालून त्यास समजवों कीं, मी तुमचें कांहीं वांकडें केले नाहीं, अशा युक्तीनें तो वश करावा. त्यावरून त्यानें आपल्या बरोबर एक मनुष्य घेऊन मध्यरात्रीं नानाचे घरीं जाऊन त्याची भेट घेतली. तो बाजीराव बोलण्यामध्ये पक्का मायावी होता, त्यानें शिंद्यास सांगून नानास उपद्रव दिला होता, तें नानाचे मनांतलें जावें ह्मणून जें केले तें शिंद्यानें केले, त्यांत माझी कृती किमपि नाहीं, असें समजावून बोलिला कीं, तुमचे कारभारी यांस मी आपल्या बंदांत ठेविलें, हेंही त्यांच्या हितार्थच केले; कां कीं, त्यांस शिंद्याचा उपद्रव न लागावा. शेवटीं आपलें सांगणें नानास खरें वाटलें, असें निश्चित जाणून तो बाजीराव नानाच्या पायांवर डोकें ठेवून बोलिला कीं, तुमच्या पायांचीच शपथ, मी इतःपर तुम्हास आपल्या बापाप्रमाणें मानीन, आणि तुमच्या सांगण्यावांचून कांहीं करणार नाहीं. इतकें बोलून तात्काळ डोळ्यांत पाणी आणून ह्मणूं लागला कीं, या समयीं ब्राह्मणांच्या राज्यास अपायकारक दोन कारणें झालीं आहेत; त्यांत एक तर आमच्या मराठ्यांत परस्परें वैमनस्यें पडलीं, आणि दुसरें इंग्लिश लोकांस या राज्याविषयीं लोभ उत्पन्न झाला; यास्तव या वेळेस तुम्ही आपल्या बुद्धिकौशल्येंकरून या सर्व गोष्टींचा बंदोबस्त केला पाहिजे.

असें बाजीराव पेशव्याचें कृत्रिम असतां नानाफडनवि-
सास सत्य वाटून तो प्रथम निजामअल्ली व इंग्लिश यांची
जामीनकी मागत होता, तें सोडून संन्सत्राशें नव्याणवां-
च्या अक्टोबराचे पंधरावे तारिखेस निःसंशयपणें कारभार

चालवू लागला. त्यांतच त्याची बुद्धि चकली. कां कीं, तो आपलें काम करूं लागतांच त्यास यशवंतराव घोरपडा यानें जाऊन सांगितलें कीं, हल्लीं तुझ्यास बंदींत घालावया-विषयीं बाजीराव पुनः शिंद्याकडे आग्रहाचे निरोप पाठवितो. ही गोष्ट नानानें शिंद्यास विचारून खरीशी मानिली. तेव्हां तो नानाफडनवीस लागलाच बाजीरावाकडे जाऊन त्यास बोलिला कीं, तुझी मला मोठा विश्वास देऊन दगा करावयास कसे प्रवृत्त झालां, मी आपल्या वृद्धपणानें व दुर्द-
 शेनें मृतप्राय झालों, त्या माझ्या प्राणाचा नाश कां चिंति-
 तां! मी तुमच्या कारभारांत आपल्या महत्वासाठीं शिरलों
 नाहीं, केवळ सरकारचे हितासाठीं या कामाचा स्वीकार मी
 केला. त्यास जर तुझाला माझें भय वाटत असेल तर अगदीं
 जेथें दरबारी कारभार नाहीं, अशे रिकामे जागीं जावयास
 मला सांगा, मी तेथें स्वस्थ राहीन. त्यावर बाजीरावानें
 उत्तर केलें कीं, यांतोळ कांहींएक मला ठाऊक नाहीं,
 आणि मजपासून कदापि असें घडावयाचें नाहीं. असें
 असतां ज्यानें तुझ्यास माझें नांव सांगितलें असेल तो मला
 दाखवा. हें वर्तमान शिंद्यास कळतांच त्यानें बाजीरावाचे
 मुख्य कारभारी गोविंदरावकाले व शिवगम नारायण थत्थे
 हे उभयतां धरून कैद केले. कां कीं, बाजीरावानें आप-
 ल्यावरला शब्द उडविला तो त्यावर आला त्यायोगें ते बंदींत
 पडून त्यांचें सर्वस्व गेलें. तथापि त्यांनीं बाजीरावाचें नांव
 सांगितलें नाहीं. हा एक मराठी लोकांचा जातिस्वभावच
 आहे कीं, कसेही संकट प्राप्त झालें असतां ते सहन करून
 आपल्या स्वामीवर शब्द येऊं देऊं नये. ते बाजीरावाचें
 कृत्य त्या दोघां कारभार्यांनीं आपणावर घेतलें, यास्तव

भांनाफंडनविसास कांहींसा विश्वास वाटून त्यानें कारभार चालविला. यापूर्वीं सन् सत्राशें अठ्ठयाण्णवांच्या सपेंबर महिन्यांत निजामाशीं आणि इंग्लिशांशीं असा तह झाला होता कीं, निजामानें आपल्या जवळचीं फ्रेंच लोकांनीं शिकविलेलीं पलटणें दूर करावीं, आणि फ्रेंच लोक चाकरीस न ठेवावे. याबद्दल एकएका पलटणास हजार हजार लोक अशीं इंग्लिशांकडचीं सहा पलटणें चाकरीस ठेवावीं. यामध्येच इंग्लिशांनीं सुचविलें कीं, पेशव्यांशीं व तुह्यांशीं कांहींएकसंबंधें वाद पडला असतां आह्मी तो कलह तोडावयाचा उद्योग करूं. या प्रकारेंच तह इंग्लिशांनीं पेशव्यास दर्शविला, परंतु बाजीरावास त्यांचा विश्वास वाटेना, ह्मणून तो तह त्याच्या मनास आला नाहीं. असें असतां नानाची मसलत ऐकून त्यानें उत्तर दिलें कीं, तह माझ्या मनोदयानुरूप झाला नाहीं, तथापि आजपर्यंत तुह्यांशीं व आह्मांशीं जो तह झाला आहे, त्यांत मजकडून अंतर पडावयाचें नाहीं. कदाचित् टिपूशीं आणि तुह्यांशीं युद्ध झालें तर मी तुमचें साहाय्य करीन. असें बाजीरावानें इंग्लिशांस उत्तर दिलें, तें योग्य दिसलें, परंतु त्याचे आंगीं एवढें धैर्य व प्रामाण्य नव्हतें. नानानें त्या वेळेसही बाजीरावास सांगितलें कीं, इंग्लिशांशीं प्रामाणिकपणेंच वागावें, तें न केल्यास नाशच होईल.

७ यानंतर इंग्लिशांनीं टिपूशीं युद्ध आरंभिलें असतां नानानें इंग्लिशांच्या कुमकेंस मराठी लश्कर पाठवावयाची योजना केली, परंतु बाजीराव दवलतराव शिंद्याच्या मसलतीनें चाले. ह्मणून तें घडलें नाहीं. बाजीराव यानें आपले मनांत कल्पना केली कीं, टिपू व इंग्लिश या दोघांत एकाचा जय होई तोंपर्यंत दोघांशीं समान स्नेह ठे-

बून शेवटीं जो जयवंत होईल त्यास आपण मिळावें; परंतु त्याचें लक्ष इंग्लिशांपेक्षां टिपूकडे विशेष असे, त्यानें नाना-फडनविसास न कळतां टिपूपासून तेरा लक्ष रुपये घेतले होते; याशिवाय त्यानें शिंद्याशीं मसलत केली होती कीं, समयविशेषीं आपण दोघांनीं मिळून निजामाचे मुलखीं जाऊन त्याचा पराभव करून लोकांत असे प्रसिद्ध करावे कीं, आपण टिपूचेच सहाय, इंग्लिशांचे नव्होंत. अशी पुण्यांत बाजीराव पेशवा व दवलतराव शिंदा हे दोघे मसलत करीत असतां अकस्मात् वर्तमान आलें कीं, इंग्लिश व टिपू यांचें युद्ध होऊन टिपूची राजधानी श्रीरंगपट्टणसुद्धां तें सर्व राज्य इंग्लिशांचें हातीं लागलें. त्या प्रसंगीं टिपूही मृत्यु पावला. हें वर्तमान मोठें आश्चर्यकारक ऐकून शिंदा आणि बाजीराव हे तात्काळ मोठा हर्ष पावल्याप्रमाणें दर्शवूं लागले. व आपण आपले लोक इंग्लिशांच्या साहाय्यास न पाठविले, तो दोष नानाकडून घडला, असें ठरवून तात्काळ धोंडोपंत गोखला करनाटकचा सरसुभेदार इंग्लिशांचे साहाय्यास पाठविला. तो तिकडे जाऊन पों-हचतांच त्यानें टिपूचा मुलूख इंग्लिशांकडे गेला होता, तो कांहीं कांहीं लुटला. याशिवाय कांहीं उपयोगी असें त्यानें एक काम केलें तें असें, कोणी धोंडोवाघ नामें त्या मुलूखांचा लुटारू श्रीरंगपट्टणाहून पळालेला असे, तो रयतेस फार उपद्रव देत होता, त्यावर धोंडोपंतानें छापा घालून त्याच्या लोकांचा बेत विसकटून दाणादाण केली. त्यानंतर तो धोंडोवाघ तेथून निघून कोल्हापुरचा राजा पेशव्याशीं लढत असतां त्याचे चाकरीस जाऊन राहिला.

दवलतराव शिंदा यानें टिपूच्या नाशाचें वर्तमान ऐकून

तात्काळ श्रीरंगपट्टणास लोक पाठवून त्यास आज्ञा दिली कीं, कोणी टिपूचे पक्षपाती असतील त्यास अभय देऊन पुनः युद्धाची तयारी करवावी, असें असतां, कर्णेल पाल्मेर नामें साहेब इंग्लिशांचा वकील पुण्यांत होता, त्यास शिंद्यानें निरोप पाठविला कीं, तुम्ही मोठे जयवंत झालां, त्या योगें आम्ही अत्यंत हर्ष पावलों.

८ टिपूचा मुख्य इंग्लिश आणि निजामअल्ली या दोघांनीं मिळून घेतला असतां त्याच्या वांटणीविषयीं निजाम-अल्लीनें किमपि चवकशी न करितां केवळ इंग्लिशांच्याच कृतीवर विश्वास ठेविला, तेव्हां मारवाडीस वेल्सली साहेब यानें त्या वांटणी प्रकरणीं बंदोबस्त केला. तो प्रकार असा, म्हैसूरचा राजा हैदर अल्लीनें जिकिला होता, त्याच्या वंशींच्या पुरुषाचा शोध करून त्यास त्याचे गादीवर बसविलें, ते समयीं टिपूच्या मुलखाचा वसूल तीस लक्ष चाळीस हजार होन उत्पन्न होत होता, त्यापैकीं त्या राजास तेरा लक्ष साठ हजार होन नेमिले, आणि निजाम-अल्लीस पांच लक्ष तीस हजार देऊन आपणास पांच लक्ष सदतीस हजार ठेविले; आणि हैदर व टिपू यांच्या परिवारास दोन लक्ष चाळीस हजार देऊन ते दोघे आपले स्वाधीन ठेविले होते; आणि टिपूचा कोगी सरदार कमरू-दिन नामें होता, तो व त्याचा परिवार निजामअल्लीचे स्वाधीन असे, त्यास सत्तर हजार होन नेमिले. सर्व मिळून सत्तावीस लक्ष सदतीस हजार होन झाले, बाकीं तीन लक्ष तीन हजार होन राहिले. तेव्हां निजामअल्ली आणि इंग्लिश या दोघांचे मते ठरलें कीं, पेशवा आपल्या कराराप्रमाणें कामास आला नाहीं, तथापि तुमच्या व आमच्या

तहामध्ये या समयीं मिळत असल्यास ते उरलेले, द्रव्य त्यास द्यावे, नाही तर त्याचे तीन भाग करून त्यांतील दोन निजामाने घ्यावे, व तिसरा इंग्लिशानीं घ्यावा.

९ नंतर, बहुतेक वादविवाद होऊन पेशवे व इंग्लिश यांचा तह होईना, तेव्हां तो उरलेला भाग पहिल्या नेमाप्रमाणे इंग्लिश व निजाम यांनीं वांटून घेतला. ते समयीं निजाम व इंग्लिश यांचा दुसरा कांहीं तह झाला, यांत असें झालें कीं, इंग्लिशानीं निजामाचे मुलखाचे रक्षणार्थ अणीक दोन पलटणे दिलीं, आणि नेम केला कीं, जो कोणी निजामाच्या राज्यास अन्यायेंकरून उपद्रव करील, तो इंग्लिशानीं आपला शत्रूसा जाणून त्यास जिंकवि. या लश्कराच्या खर्चास निजामअर्लीनें म्हैसूर प्रांताचा सर्व आपले वाटणीचा विभाग इंग्लिशांस लावून दिला असे.

१० याप्रमाणे निजामाकडचे व इंग्लिशांचे वर्तमान असतां शिंद्याच्या राज्यांत फार अव्यवस्था होऊं लागली. ती अशी, सर्जेराव घाडगा याने दुष्टपणे दग्याचा छापा अमृतरायावर घातल्यानंतर त्या बाया विठ्ठलवाडीहून निघून कोल्हापुरच्या राजाचे आश्रयास गेल्या; त्या वेळेस तो राजा पेशव्याशीं लढत होता, त्यापाशीं त्या बाया जाऊन राहिल्या. नंतर शिंद्याजवळचा नारायणराव बक्षी व कितीएक शेणवी मंडळ त्या शिंद्याचे लश्कर सोडून कोल्हापूरकरास जाऊन मिळाले, त्यामागून कितीएक स्वारही जाऊन मिळाले. मग त्याजवळ फार फौज जमा झाल्यावर तो तेथून निघून कृष्णेच्या उत्तरेस गोदावरीपर्यंत शिंद्याचे गांव लुटीत गेला; मग पुण्यासही येऊन कितीएक वाटा बंद करून तेथे शिंद्याच्या तळास उपद्रव

देऊं लागला. ते वेळेस शिंद्याचे स्वार त्याशीं लढावयास अशक्त होते, पण त्याचे पलटणी लोक मात्र त्या राजास अडथळा करीत. त्यापासून मुलखांत फार अभ्यवस्था होऊन सर्वत्र हत्यारबंद स्वार जमा होऊन रयतेस उपद्रव होता होता तो दंगा हिंदुस्थानपर्यंत पोहचला. तेथें लखबादादा शेंणवी ह्मणून कोणी होता, तो बाळोबा तात्याचा इष्ट ह्मणून शिंद्यानें तो विश्वासास योग्य नव्हेसें जाणून त्यास घालविलें होतें, तो शिंद्याच्या शत्रूस मिळून त्यानें कितीएक वेळां आपणास धरावयाकरितां शिंद्याचे लोक आलेले जिकून उज्जनीपासून सरोजपर्यंत मुलूख हस्तगत केला. याशिवाय यशवंतराव होळकर नागपुरास गेला होता, त्यास नागपूरकरांनीं शिंद्याच्या सांगण्यावरून बंदींत घातलें होतें, तो त्या बंदींतून पळून जाऊन माळव्यांत शिरून लुटालूट करूं लागला. ते वेळेस शिंद्याच्या पलटणांचा मुख्य सरदार दिबायन विलायतेस गेला. त्याचे जागीं मुखत्यार पेरण नामें फ्रेंच असे, तो आग्नें नामें किल्ला घ्यावयाकरितां युद्ध करीत होता, त्या आग्न्यामध्ये लखबादादा आश्रय करून राहिला होता, ह्मणून तो पेरण फ्रेंच शिंद्याजवळ कुमक मागत असे.

असें असतां शिंद्यानें त्या बायांशीं पुनः तह करावयाचा बेत केला, परंतु त्या बाया आपण मुख्यत्वे राज्य करणार, आणि त्या शिंद्यास कारभार्याच्या नात्यानें वागविणार, याशिवाय दुसरे काहीं एकेनात; अशा संकटसमयीं शिंद्यानें आपले दोघे नवे मुख्य कारभारी केलेले रायाजी पाटील व आबा चिटनीस यांस मसलत विचारिली असतां त्यांनीं फार चातुर्येकरून प्रामाणिकपणें स्वहित न पाहतां त्यास

उत्तर दिलें कीं, बाळोबा तात्यास सोडून जर तो. मुख्य कारभारी केला तरच हा बंदोबस्त होईल. तेव्हां त्या शिंद्याने त्याप्रमाणें तें शेवटास नेतांच तें बंड करणारे बंड सोडून त्या बाळोबा तात्यास जाऊन मिळाले, आणि त्या बायाही त्या बाळोबाच्याच द्वारे बऱ्हाणपूर व अकरा लक्षांची जहागीर घेऊन स्वस्थ राहावयास सिद्ध झाल्या. तो लखवादादा त्या आग्न्यामध्ये युद्ध करीत असे, तोही न लढावा असें सिद्ध झालें. इकडे त्या बाया विश्वासानें पुण्यास जातांना जेजोरीस पोहचल्या, इतक्यांत त्या बायांच्या पक्षाचा कोणी होता, तो शिंद्याच्या लोकांनीं मारिला. हें वर्तमान त्या बायांनीं ऐकून त्या तेथूनच फिरल्या. त्या माघाच्या पंढरपुरास गेल्या, आणि तो सर्व बंदोबस्त मोडून तो तंटा पुनः उत्पन्न झाला.

११ पेशवे व कोल्हापूरकर हे युद्ध करीत असतां कोल्हापूरकरांस चतुरशिगाची कुमक मिळाल्यानें तें युद्ध वाढलें. त्या चतुरशिगास पूर्वीं सातान्याचे लढाईच्या समयीं रास्ते व प्रतिनिधि यांच्या शिपाई लोकांनीं कोल्हापूरकराच्या मुलखांत हांकून लाविलें, आणि ते लोक वारणा नदीचे कांठीं उतरले. ते समयीं सातान्याहून पळालेले सुमारे पांचशें लोक एके जागीं जमून त्यांनीं चतुरशिगास तें वारणानदीचे कांठीं शत्रूचे लोक उतरल्याचें वर्तमान कळविलें, तेव्हां त्या चतुरशिगानें तें वर्तमान कळविणारे लोक यास लपून राहावयास सांगून आपण कोल्हापूरकराकडून रास्ते व प्रतिनिधि यांच्या लोकांवर एकाएकीं छापा घातला कीं, त्यांतील एखादा दुसरा वांचला असेल. त्यानंतर परशुरामभाऊचेही लोक असावध पाहून त्या

चतुराशिंगाचे लोकांनीं त्यावर जाऊन त्यांस हांकून दिले. त्यापुढे त्या चतुराशिंगास वर्तमान कळले कीं, रास्त्याचीं दोन तीन हजार फौज तोफांसुद्धां सातान्याजवळ डेरे देऊन उतरली आहे; तेव्हां तो आपल्या बरोबर सहाशें पाददळ घेऊन डोंगरचे बाटेनें पालीस गेला. त्या रात्री तेथे राहून त्या देवाचीं पूजा केली, आणि त्या देवाचा भंडार कपाळीं लावून तेथून मोठ्या वेगाने धांवला, तो वेग असा कीं, त्या रास्त्याचे लोक सावध असतांही त्यानें त्यांच्या तोफा घेऊन नासून टाकिल्या, आणि त्यांचे कितीएक लोकही मारून निघाला, तो दुसरा कोणी त्यावर आला नाही तो मोठी खरा करून तो चतुराशिंग वारणा नदीस जाऊन पोहचला. त्यानें अशी मर्दुमी करून लढतां लढतां आपल्या जवळ बहुत लोक जमा केले. मग रास्त्याची फौज सहा हजार होती, तिला वारणा व नीरा यादोहों नद्यांमध्ये कधींही एके ठिकाणीं स्वस्थ राहूं दिलें नाही. असें असतां कोणेएके समयां त्या चतुराशिंगाजवळ पांचशें मनुष्य असतां त्यावर रास्त्याचे पांच हजार शिपाई लोक चालून गेले, आणि याची गांठ पडली, तेव्हां त्या लोकांनीं त्यास आसमंतात् वेष्टिलें असतांही तो परम शौर्येकरून त्या वेष्ट्यांतून पार झाला. तेच समयां त्याचे लोक अर्धे अधिक मेले गेले.

असे रास्ते व चतुराशिंग राजा यांचे युद्धप्रसंग होत असतां कोल्हापुरचा राजा यानें परशुरामभाऊचें मुख्य ठिकाण तासगांव, तें लुटून तेथे बहुत द्रव्य खर्चून नवा बांधलेला त्या परशुरामभाऊचा वाडा होता तो जाळून टाकिला.

याखेरीज त्या राजानें करनाटकांत कितीएक ठिका-

णची खंडणी घेतली. तेथे सरसुभेदार धोंडोपंत गोखला होता, तो मोठ्या शौर्यानें मुख्य संभाळीत असतांही त्याचा कितीएक वेळां पराभव केला. याप्रमाणे कोल्हापूर व तत्संबंधें मुख्य यामध्ये वर्तमान नानाफडनवीस कारभार करूं लागे तोपर्यंत झालें.

बाळोबातात्या व नानाफडनवीस यांची पुनः मैत्री होऊन ते आपआपल्या धन्याच्या बोलण्यावरून इंग्लिश आणि निजाम यांशीं कसें वागावे, तीं मसलत एकांतीं करूं लागले. ते वेळेस त्यांच्या मनें ठरलें कीं, प्रथम दक्षिणेचा बंदोबस्त अगत्य केला पाहिजे, त्यास पेशवे व शिंदे व जहागीरदार मिळून तीस हजार फौज जमा झाली ह्मणजे दसरा होतांच परशुरामभाऊला त्या कामास योजावे.

१२. ते समयीं तो परशुरामभाऊ कोल्हापूरकरांच्या द्वेषास्तव त्यांशीं पर्जन्यांतही युद्ध करीत होता, त्यानें घटप्रभा मलप्रभा नदीपर्यंत कोल्हापूरकरांचीं कितीएक ठाणीं लुटविलीं, आणि आपण नानाकडोलफौजेची वाट न पाहतां एकदेंच कोल्हापुरास जाऊन ते युद्ध शेवटास न्यावे, असा नेम बांधून तो परशुरामभाऊ गोकामेहून कोल्हापुरावर जाऊं लागला, त्यास वाटेनें पटनकुंडी गांवाजवळ कोल्हापुरचा राजा व चतुरशिंग या दोघांची गांठ पडली, तेव्हां त्यांचें व यांचें मोठें युद्ध होऊन त्या परशुरामभाऊचा अगदीं पराभव होऊन त्यास मोठमोठ्या जखमा लागून तो परशुरामभाऊ शत्रूच्या हातीं सांपडून मृत्यु पावला.

असें झाल्यावर नानाफडनवीस व बाळोबातात्या यांनीं त्या परशुरामभाऊचा पुत्र आपासाहेब याजबराबर पांच पलटणे आणि विंचूरकर व प्रतिनिधी यांचे लोक देऊन

त्या राजास जिंकावयाकरितां कोल्हापुरास नेमिला. तेव्हां तो राजा पन्हाळ किल्ला याचे खालीं डेरे देऊन राहिला होता, तेथेही आपासाहेबाचे लोक त्यावर जाऊन पडले, तेव्हां कितीएक पन्हाळ्यावर चढले, आणि बहुतेक कोल्हापुरांत शिरले, ह्मणून आपासाहेबानें कोल्हापुरास घेरा घालून कितीएक वेळां युद्ध केलें, तेव्हां तो किल्ला त्या आपासाहेबाचे हातीं लागत होता, परंतु ते वेळेसच पुण्यांत असें नवेंच कांहीं कार्य उद्भवलें कीं, तें कोल्हापुराचें काम सोडून त्या आपासाहेबाला पुण्यास जावें लागलें, तेणेंकरून कोल्हापुरचें राज्य राहिलें तें अद्यापि त्या राजाचे स्वाधीन आहे.

भाग तिसावा.

सन् अठराशेंपासून सन् अठराशें तीनपर्यंत
झालेलीं वर्तमानें.

१ पुण्यांत मोठें कांहीं कार्य उत्पन्न झालें, असें मागल्या भागांत लिहिलें, त्यांत प्रथम नानाफडनविसाचा मृत्यु, दुसरें शिंदानें मसलत केली कीं, सर्व पटवर्धनांची जहागीर आपणास घ्यावी. हें वर्तमान ऐकून आपासाहेब पटवर्धन यानें कोल्हापुरचा घेरा उठवून आपल्या बरोबर धोंडोपंत गोखल्यास घेऊन आपण करणाटकांत गेला. या गोष्टीच बिस्तार लिहिण्याचे पूर्वीं नानाफडनविसाच्या कांहीं एक दोन गोष्टी समजल्या पाहिजेत त्या लिहितों.

तो नाना सन् अठराशेंच्या मार्चाचे तेरावे तारिखेस मृत्यु पावला. त्याबरोबरच मराठी लोकांचें राज्यकारणी कौशल्य गेलें. तो नाना राजनीतींत परम दक्ष होता;

त्याचें बाळपणापासून सर्व वय राजकारभारांत गेलें: तो आपल्या प्रजेची वहिवाढ व मुलखाचा वसूल घेणें आदिकरून सर्व कामें माधवराववहलाळ पेशवा याचे रीतीप्रमाणें चालविणार होता, परंतु मोठमोठ्या कामांचे अडचणीमुळें त्यास अवसर सांपडला नाहीं; आणि तादृश मुलखाची पाहणीही होत नसे; त्या योगें चवकशीची मंदी फार पडली होती. याविषयीं एक गोष्ट आहे ती अशी; पुण्यामध्ये त्यावेळेस घाशीराम नामेंकन्होजा ब्राह्मण हिंदुस्थानचा राहणारा कोतवाल होता, त्यास मोठी योग्यता प्राप्त झाली असतां तो अंतःकरणास भयकारक असें हत्याकर्म करी; असें असतां कितीएक गृहस्थ अकस्मात् कांहीं कारणावांचून नाहींसे झाल्यावर त्यांच्या घाताचा संशय त्या घाशिरामाविषयीं उत्पन्न झाला. मग ती गोष्ट नानाफडनविसाच्या कानावर पडली असतां तो ह्मण कीं, असें दुष्कर्म करणारा या पृथ्वीवर कोणी नसेल. त्यानंतर असें एके दिवसीं वर्तमान उठलें कीं, घाशीराम कोतवाल कोणाएका गृहस्थास कोंडून ठेवून त्यास अन्नोदकावांचून उपाशीं मारितो आहे, तेव्हां मानाजीफांकडा यानें आपल्या बरोबर कांहीं शहरचे लोक घेऊन तेथें जाऊन तें बंद केलेलें दार फोडून तेथून उपोषणांनीं मृतप्राय झालेला एक ब्राह्मण होता तो मुक्त केला. त्या दिवसापासून त्या कोतवालाचें पापकर्म असें प्रसिद्धीस येत गेलें कीं, शेवटीं त्यास शहरच्या लोकांनीं त्याच्या घरांतून त्याला बाहेर काढून दगडमार करून जिवें मारून टाकिलें.

नानाफडनवीस याची आकृति उंच आणि सडपातळ असे, आणि त्याचा वर्ण काळसर होता, व तो प्रकृतीनें

सर्वदा रुष्टासारिखा दिसे, परंतु त्याचे नेत्र पाहिले असतां तो मोठा धूर्तसा भासे; आणखी तो आपल्या कुळांत प्रमाणिकपणें व सदयअंतःकरणें करून वागे. तो राज्याची आशा ठेवी, परंतु आपल्या मंडळांत सर्व पदार्थाविषयी थोडक्यानेच तृप्त असे. तो दिवसामध्ये असा कारभार आटोपी कीं, ती गोष्ट कोणासही सांगितली असतां आश्चर्य वाटेल, तो स्मरणाचा फार धड होता. तो नाना मेला ते समयी त्याची एक स्त्री फार लहान होती, आणि त्यास संतति नव्हती.

तो नानाफडनवीस मरण पावल्यानंतर पेशवा व शिंदा यांमध्ये कलह उत्पन्न होण्याचें एक कारण असें झालें कीं, त्या दोघांसही नानाचें द्रव्य बहुत असेल, तें आपणास असावें अशी इच्छा उत्पन्न झाली. त्यावरून शिंदा यानें नानाकडे आपले कोटि रुपये येणें आहेत, असें निमित्त करून त्याची सर्व जहागीर जप्त केली, आणि वाजीरावाच्या द्वेषास्तव त्या शिंदानें नानाफडनविसाचे स्त्रीस दत्तपुत्र घ्यावयास अनुमोदन दिलें.

असा शिंदा वाजीरावाविषयीं विपरीत वर्तन करूं लागला. त्यानें तेंच कृत्य विशेष न करितां बाळोबातात्याचे द्वारे लखवादादाचें बंड मोडिलें, तो त्या आपल्या कारभार्याच्या नाशास प्रवृत्त झाला. तो असा; त्यानें आपला सासरा सखारामघाडगा याचे मसलतीनें त्या बाळोबास धरून अहमदनगरच्या किल्ल्यांत कैद केलें. तो तेथें थोडक्याच दिवसांत आपल्या मृत्यूनेंच मरण पावला. त्या बरोबरच बंदीस घातलेले त्याचे दोघे भाऊ होते, त्यांचें तसें प्रारब्ध नव्हतें कीं, त्यांनीं आपल्या मृत्यूनेंच मरावें. त्यांत एक

धोंडीवानामें होता, तो तर तोफेच्या तोंडीं देऊन उडविला; दुसरा नारायणरावबक्षी होता, तो त्या दुष्ट घाडग्याचे कल्पनेप्रमाणें त्याच्या हातांपायांस बाण बांधून आग लावून उडविला. तेव्हां तो त्या बागांच्या नेटानें इकडे तिकडे उलथापालथा वांकडातिकडा होऊन बहुत पीडा पावून मेली.

यानंतर बाजीरावपेशवा नानाफडनविसाचे पक्षपाती लोक यांच्या नाशाविषयीं आणि परशुरामभाऊ पटवर्धन यांची जागीर घ्यावयाविषयीं उद्युक्त झाला. यासाठीं नानाफडनविसाचे स्त्रीस दत्तक घ्यावयाचें अनुमोदन देतों, असें मिष करून त्यानें त्या मंडळीस तो विचार करावयाचे निमित्तें आपल्या वाड्यांत बोलाविलें, नंतर ते सारे एके-जागीं जमा झाल्यावर त्या सर्वांस असा दोष ठेविला कीं, तुम्ही नानाफडनविसास दत्तक देऊन तो मला प्रतिबंध करणार, यास्तव त्या तुम्हास शिक्षा असावी. असा त्या मंडळीस दोष लावून ते सारे कैद करून किल्ल्यावर टाकिले. त्या गोष्टीस शिंदाही अनुकूल झाला. कां कीं, पेशवा पूर्वीं शिंद्याच्या हितार्थ शेंणव्यांच्या नाशास प्रवृत्त झाला होता.

३ याप्रमाणेंच पटवर्धनाच्या नाशाविषयीं शिंदा पेशव्यास अनुकूल झाला. त्या शिंद्याचा कारभारी सरजेराव घाडगा त्यानें कोल्हापुरच्या राजाकडे जाऊन तो राजा पटवर्धनाच्या नाशाविषयीं शिंद्यास अनुकूल होय असें केलें. तेव्हां त्या शिंद्याचीं कितीएक पलटणें शिधोजीराव निंबाळकर निपाणीचा देसाई याचे स्वाधीन होऊन पटवर्धनाचा मुलूख घ्यावयास निघालीं; तीं पलटणें फारवेळ त्याजवळ राहिलीं नाहींत. परंतु त्या शिधोजीच्या

स्वारांनीं मिरजेपासून विजापुरपर्यंत मुलूख उद्वस्त केला. अशी दक्षिणेंत धामधूम झाली.

४ ते समयीं संपूर्ण दक्षिणेंत धामधूम झाली, त्यांत धोंडीबाघ कोल्हापुरच्या राजाची चाकरी सोडून निघाला, तो इंग्लिशांनीं संपादिलेल्या मुलखीं जाऊन लुटालूट करून पेशव्याच्याही करनाटक मुलखीं कितीएक ठिकाणांची खंडणी घेता झाला. त्यावरून इंग्लिशांनीं पेशव्याची आज्ञा घेऊन त्याच्या पारिपत्यास आपली फौज नेमली. त्यापूर्वीच त्या धोंडीबाघानें करनाटकांत धोंडोपंत गोखला आपला शत्रु आला आहे, असें समजून शपथ केली कीं, त्या धोंडोपंताच्या काळजाचें रक्त काढून त्या रक्तानें आपल्या मिशा रंगवीन. त्या वाघानें तो धोंडोपंत गोखला जेथें होता तेथून जवळच कोणेएके झाडीमध्ये लपून राहून त्याच्या प्राणहरणार्थ छापा घालावयाचा व्रत करून त्या धोंडोपंताजवळ अगदीं थोडे लोक आहेत, अशी संधी पाहून त्यावर अकस्मात् छापा घालून त्या धोंडोपंत गोखल्यास ठार मारिलें; आणि आपल्या शपथेप्रमाणें त्याच्या काळजाचें रक्त काढून आपल्या मिशांस लाविलें. त्या छाप्यामध्येच धोंडोपंत गोखल्याजवळ त्याचे दोघे पुतणे होते, त्यामध्ये थोरला मारिला गेला, आणि धाकटा तो बापूगोखला, त्याच्या डोळ्या डोळ्यास मोठी जखम लागली.

त्यानंतर इंग्लिशांनीं त्या धोंडीबाघाच्या पारिपत्यास फौज पाठविली, ती त्यावर पडून त्याच्या लोकांचा अगदीं पराभव होऊन तो धोंडीबाघही मेला गेला. हें वर्तमान संन् अठरा-शेंच्या सप्टेंबर महिन्याचे दाहावे तारिखेस घडलें.

५ शिंदे पुण्यामध्ये राहिला असतां त्याच्या मुलखीं

माळवा व हिंदुस्थान यांच्या बंदोबस्तांत अव्यवस्था झाली होती, ती अशी; यशवंतराव होळकर नागपुराहून पळून धारेस जाऊन तेथे आनंदराव पंवार याच्या आश्रयास कांहीं दिवस राहिला; नंतर त्या आनंदरावाने शिंद्याच्या भयास्तव त्या होळकरास कांहीं द्रव्य व क्तितीएक घोडे देऊन त्याला तेथून पुढे मार्गस्थ केले. तो होळकर तितक्याच द्रव्यसाधनाने आपल्याजवळ कांहीं लोक जमा करून मग कोणीएक अमीरखान नामें पठाण मुलखांत स्वाग्या घालीत होता, त्याला जाऊन मिळाला. आणि त्या योगें मोठी योग्यता पावून लोकांत असे प्रसिद्ध केले कीं, आपण खंडेराव होळकराचा पुतण्या. नंतर जितके होळकर पक्षीचे मंडळ होते तितके बेलाविले. ते क्तितीएक जमा झाल्यावर होळकराच्या कुळास शिंद्याच्या हातून सोडवावयाकरितां त्यासहित निघाला. नंतर शिंद्याचे मुखर्जी नर्मदा तीरीं जाऊन क्तितीएक शिंद्याचे गांव लुटूं लागला. तेव्हां काशीराव होळकराचे पलटण कोणीएक फ्रेंच जातीचा सरदाराचे स्वाधीन असे, तो त्यानें त्यांवर पाठविला, त्याचा त्या यशवंतरावाने पराभव केला. मग तो फ्रेंच यशवंतरावाचा पक्षपाती होऊन आपले पलटणी लोक व तोफा घेऊन त्यास मिळाला. तेव्हां त्या यशवंतरावास हा खंडेरावाचा ठेवणार्हत असें लोक मानूं लागले; आणि तो मोठ्या राजाप्रमाणें वागूं लागला.

६ असें झाल्यावर शिंद्यानें लश्करसुद्धां तात्काळ तिकडे जाऊन आपल्या मुलखाचा बंदोबस्त करावा, परंतु ते समयीं त्याचे कारभारी मंडळींत वैमनस्यें पडलीं होती, त्यामुळे तो प्रकार घडेना; कां कीं, त्या कारभारी मंड-

ळीनें होळकरास कोणेएके वेळीं धमकीची गोष्ट सांगावी, व कोणेएके समयीं प्रार्थनाही करावी, असें होऊं लागलें. नंतर ते कारभारी लोक काशीरावाच्या नाशाविषयीं होळकरास मिळाले. त्या यशवंतरावानें काशिरावापासून आपणास भय न व्हावें, यासाठीं शिंदा अनुकूल करून घेतला, आणि त्याबद्दल शिंदाच्या बायांस धरून कैद करावयाचा नेम केला. त्यापूर्वीं होळकरानें त्या बायांशीं मैत्रीचें बोलणें लावून समजाविलें होतें कीं, मी तुमचा पक्षपाती आहे, तथापि या समयीं तो नेम सोडून होळकर त्या बायांच्या लश्करावर पडून त्या बायांना तेथून पिटून बऱ्हाणपुरीं लावून दिलें, आणि त्या शहरासभोंवता घेरा घातला, परंतु त्या बाया तेथून सुटून पळाल्या असतां त्या शिंदास वाटलें कीं, होळकराच्या कृत्रिमार्नेच पळाल्या, त्यास आपण हिंदुस्थानीं जाऊन बंदोबस्त केल्यावांचून राज्य टिकणार नाहीं. असा त्या शिंदानें मनांत निश्चय करून पुणे मुकामीं पांच पलटणें व दाहा हजार स्वार तयार केले, आणि त्यांस सरजेराव घाडगा याचे स्वाधीन करून पेशव्याचे चाकरीस ठेविले; आणि आपण तेथून निघाला. ते समयीं त्यानें बाजीराव पेशव्यापासून सत्तेचाळीस लक्षांच्या हुंड्या घेतल्या.

७ तो शिंदा हळू हळू तेथून निघून बऱ्हाणपुरीं जाऊन राहिला, तोंपर्यंत होळकर माळव्यामध्ये स्वाऱ्या घालून तेथची खंडणी घेत असे, आणि कुठे कुठे लुटीतही असे. त्या शिंद्याचें सैन्य फार मोठें आणि तो केवळ समीप आला, असें समजून त्या होळकरानें आपले सर्व लोक उज्जनीपाशीं मोठ्या तरेनें जमा केले. कां कीं, त्याचा मनसोबा

असा होता कीं, शिंदा येऊन पोंहचला नाहीं तोंच उज्जनी लुटावी. हें वर्तमान त्या शिंदास कळलें, तेव्हां त्यानें आपलीं चार पलटणें कोणीएक करणेल हे शिंग नामें आपला सरदार याचे स्वाधीन करून त्यास क्वाणपुराहून पुढें त्वरित पाठविलें. नंतर त्याचे मदतीस दुसरा एक सरदार व दोन पलटणांवर अधिक कांहीं पायदळ लोक पाठविले. तेव्हां होळकरानें उज्जनीजवळ पुढें आलेल्या लोकांशीं युद्धाचा आरंभ आपल्या थोडक्याशा लोकांनिशीं केला, आणि त्यास नकळतां त्याचे पाठीमागें आपल्या लश्कराचा मोठा भाग नेऊन जे लोक त्याच्या मदतीस मागून येत होते, ते जिकून ते लोक पुनः युद्धास उभे न राहतील असें केलें. नंतर आपले लोक त्यांशीं लढून धैर्यवंत झालेले माघोरें आणून त्या हे शिंगाच्या चार पलटणांवर एकाएकां हल्ला केला. ते समयीं तें युद्ध फार निकराचें झालें, त्यांत त्या पलटणी लोकांतून एक वांटा राहिले, व चार वांटे जखमी व मेलेले मिळून पडले. त्यांत त्याचे सरदार दहा साहेब लोक होते त्यांतून सात मेले गेले, व तीन साहेब त्या शत्रूच्या हातीं सांपडले, आणि एकटा हे शिंग मात्र राहिला. असा त्या होळकराचा जय संन् अठराशें एकाच्या जून महिन्यांत झाल्यावर त्यानें त्या उज्जनीची मोठी खंडणी घेतली. नंतर त्या शिंदाचा तोफखाना नर्मदा उतरून पलीकडे गेला होता, त्याचे रक्षणार्थ शिंदाचे कितीएक स्वार व चार पलटणें होती, त्यांवर जाऊन तो तोफखाना पाडाव करून घ्यावयास होळकरानें मोठा उद्योग केला; परंतु त्याचा उपाय चालेना. तेव्हां त्या शिंदास कांहीं धैर्य उत्पन्न होऊन तो आपले ल-

इकर बन्हागपुराहून उठवून नर्मदापार जावयास फार प्रयत्न करूं लागला.

इकडे पुण्यामध्ये शिंदा निघून गेल्यावर बाजीराव, जे कोणी मोठ्ठे धोर कुलीन लोक, ज्यांनीं आपणाविषयीं किंवा आपला बाप रघुनाथराव याविषयीं विपरीत आचरण केलें होतें, त्यांचा सूड उगवावयास उद्युक्त झाला. तेव्हां प्रथम त्यानें रास्त्याच्या कुळांतील माधवराव रास्ता यास स्नेहानें भेटास बोलावून तो आपल्या वाड्यांत आल्यावर त्यास धरून तो रायगडास पाठविला, याशिवाय जे कोणी त्याचे हातीं सांपडले ते अनेक प्रकारें नागविले. त्यानें इतकी रास्त्याची अमर्यादा अन्यायाविणें केली, त्यावरून तो बाजीराव लोकांचे मनांतून उतरला, त्या योगें त्याचा कोणासही विश्वास येईना, आणि मुलखांत जागोजाग वंडे उत्पन्न झालीं. त्या वंडाच्या एके टोळींत बाळकृष्ण गंगाधर मुख्य होता, आणि विठोजी होळकरही त्यास मिळाला असे; त्या टोळीचा पराभव गणपतरावपानशा यानें केला. तेव्हां तो विठोजीहोळकर यशवंतराव होळकराचा भाऊ तो धरिला गेला; त्या वेळेस बाजीरावपेशवा यानें त्यास जिवें मारून टाकावयाचा नेम केला. कां कीं, तो वंडांत सांपडला, तस्मात् तो प्राणांत दंड करावयाचा अपराधी खरा, परंतु ते वेळेस मराठी लोकांत चाल होती कीं, जो अत्यंत क्रूरपणें हिंसा कर्मच करील त्यास मात्र प्राणांत दंड करावा, केवळ स्वांग्या घालून लूट करणाराम तसा दंड नाही; असें असतां आणि त्याचा बाप तुकोजीहोळकर त्या एवढ्या थोराचा तो पुत्र त्यास मारावें हेंही योग्य दिसत नव्हतें, परंतु बाजीरावाच्या मनांत आलें कीं, हा नानाच्या परम

मित्राचा पुत्र ह्मणून त्याने त्यास जिवें मारविलें. तो प्रकार असा; आपण (बाजीरावपेशवा) व आपला मित्र (बाळोजी कुंजर) हे दोघे खिडकींत बसून आपल्या समोर अंगणा-मध्ये हत्ती आणून त्या विठोजीहोळकराला हत्तीच्या पायांस बांधविलें, ते समयी त्याने आपल्या प्राणरक्षणाविषयी बाजीरावाची प्रार्थना केली, परंतु त्या बाजीरावास त्या विठोजी-विषयी किमपि दया न येतां तो स्वस्थ बसून पाहूं लागला. मग तो हत्ती तें सारें अंगणभर फिरला, तितक्याने त्याचा प्राण गेला नाहीं, तेव्हां तो हत्ती तेथून बाहेर नेवविला, नंतर त्या बाहेरच्या मैदानांत तो हत्ती फिरतांना त्या विठोजीचे प्राण निघून गेले.

८ दवलतरावांशिंदा आपल्या लश्कराचें सामर्थ्य न्यून असें समजून पुण्यांत सर्जेराव घाडगा पूर्वी पेशव्याच्या चाकरीस ठेविलेला असतांही त्याला हिंदुस्थानांत आपल्याजवळ बोलाविलें. तो निकडे जाऊन त्या शिंद्या जवळच पोहचल्यावर त्या दवलतरावानें त्याजबरोबर दहा हजार स्वार व चवदा पलटणे देऊन आपली राजधानी उज्जनी होळकरानें लुटली होती, तो सूड उगवावयास इंदूर नांम जी त्या होळकराची राजधानी, ती लुटावयास तो पाठविला. त्या वेळेस त्या होळकराबरोबर गोरे सरदारांवांचून कांहीं पलटणे व पंचवीस हजार स्वार व पलटणी लोकां-खेरीज पांच हजार पायदळ इतकें सैन्य होतें, त्यासहित तो यशवंतराव त्या आपल्या इंदुराच्या संरक्षणास आला. नंतर कांहीं दिवस त्या दोन्हीं लश्कराचें युद्ध हलकें हलकें होत होतें. मग त्या होळकरानें एकाएकीं त्या शिंद्याच्या लश्करावर हला करावयाची कांहींएक चांगली कल्पना

काढली होती, परंतु त्यांतील कांहीं बेत विसकटून शेवटीं तो होळकर त्या युद्धांत पराभव पावला. ते समयीं त्याच्या अट्ट्याण्णव तोफा सरजेरावघाडग्याच्या हातीं लागल्या, आणि त्याची राजधानी इंदूर तेंही त्या घाडग्यानें अगदीं लुटून टाकिलें. ते समयीं त्या दुष्टानें आपल्या क्रूरपणाची पराकाष्ठा केली.

पुणें सोडून गेल्याचे पूर्वीची त्याच्या धूर्तपणाविषयीं त्याची कांहीं गोष्ट आहे, ती अशी; त्या सरजेरावघाडग्यानें बाजोरावपेशवा याचा मित्र बाळोजीकुंजर याचे घरीं द्रव्यानिमित्त धरणें बसवून वरकड जे दरबारी लोक होते, त्यांचा फार अनादर आरंभिला, तेव्हां बाळोजीकुंजर यानें आपल्या मनांत विचार केला कीं, तो घाडगा आपणाकडे आला असतां त्याचा मोठा सन्मान करून तो जें ह्मणेल, त्यास राजां शाल्यासारखा आकार दाखवून मग त्यास युक्तीनें धरून बंदीत ठेवावें, अथवा जिवें मारून टाकावें. अशी योजना करून आपल्या लोकांस सांगून ठेविलें कीं, तो सरजेरावघाडगा आणि मी एकांतीं बोलत बसलों असतां जेव्हां मी तेथून उठून बाहेर येईन तेव्हां तुम्ही त्यास युक्तीनें धरा अथवा मारून टाका. अशी तयारी करून ठेविल्यावर तो सरजेराव आपले घरीं आला असतां तो आणि आपण उभयतां खोलींत एकांतीं बोलत बसले, तेव्हां बोलतां बोलतां तो बाळोजीकुंजर तेथून उठून बोलिला कीं, मी पैक्याच्या हुंड्या आणवितों, इतकें ह्मणून त्या खोलींतून बाहेर निघूं लागला, तेव्हांच तो सरजेराव मनांत समजला कीं, ही कांहीं आपणास दग्याची खूण आहे, त्यावरून तो सरजेरावघाडगा 'आपण एक हात त्या बाळोजीकुंजरा-

च्या मानेवर टाकून दुसऱ्या हातांत तरवार घेऊन न्यास गचांड्या देत त्या खोलींतून बाहेर काढून तेथून तसाच दरवाज्यापर्यंत धके देत नेऊन मग दरवाज्याबाहेर रस्त्यांत जातांच तेथे आपल्या घोड्यावर पट्कर उडी मारून बसला, आणि तेथून त्वरेने पळत पळत आपल्या लोकांत जाऊन मिळाला.

९ हिंदुस्थानांत होळकर पराभव पावल्यानंतर त्यास बंडावांचून दुसरा उपाय दिसेनासा झाला. असे असतां ही धूर्तपण व स्वभाविक शौर्य पाहून शिपाई लोकांचे मन त्याकडे लागे, ह्मणून त्या शिंद्याचे कितीएक शिपाईलोक त्या यशवंतराव होळकरास मिळाले. असे झाल्यावर त्या होळकराने मसलत केली कीं, हा मुलूख सोडून पुण्याचे आसमंतात संचार करावा. तेव्हां शिंद्यास तिकडे गुंतवावयासाठीं आपलीं पलटणे महेश्वरास ठेवून आपण उत्तरेचा मार्ग धरिला, कां कीं, त्या शिंद्यास ती आपली दक्षिणेस जाण्याची मसलत कळू नये; याकरितांच फत्तेशिंद्यास मान्याबरोबर मात्र कांहीं स्वार देऊन पुण्याकडे पाठविला, तो मान्या गोदावरीचे तीरीं येऊन कितीएक गांव लुटून त्या मुलूखां कितीएका ठिकाणची खंडणी घेऊं लागला. इतक्यांत तो होळकर स्वये महेश्वरास येऊन तेथून आपलीं पलटणे बरोबर घेऊन शिंद्याचा मुलूख खानदेश यांत जाऊन मोठ्या क्रोधाने तो मुलूख उद्धस्त करूं लागला. इतके होईतोंपर्यंत त्यानें शहा अमेदखान नामें कोणी त्याचा सरदार होता, तो पुण्याच्या आसमंतात लुटालूट करावयास पुढें नेमिला. त्याच्या पारिपत्याकरितां पेशव्याचा सरदार नरसिंह खंडेराव नामें विंचूरचा जहागीरदार, तो पं-

धराशें स्वारांनिशीं त्यावर चालून गेला; त्याचा त्या शहा अमेदखानानें असा पराभव केला की, त्या विंचूरकरांच्या पंधराशें स्वारांतील थोडकेच वांचले असतील. हें वर्तमान बाजीराव पेशवा यास कळतांच तो फार भ्याला, आणि त्यानें इंग्लिशांच्या सरकाराशीं आपल्या कुमकेविषयीं बोलणें लाविलें; परंतु ते वेळेस तो बाजीराव इंग्लिशांस आपल्या मुलखांत फौजेसहित रहावयास अनुमोदन देईना, आणि इंग्लिश व निजामभली यांची मैत्री झाली होती, त्यांतीलही कितीएक गोष्टी स्वीकारीना, ह्मणून तो अर्थ शेवटास गेला नाही. नंतर पेशव्यानें होळकर गोदावरी उतरून आलीकडे न यावा, ह्मणून त्याशीं बहुत प्रकारें तहाचें बोलणें लाविलें, तेव्हां त्यानें उत्तर दिलें कीं, माझा भाऊ तुझी मारिला, तो तर तुमच्यानें मला देववत नाही; परंतु त्याचा पुत्र खंडेराव तो वंदीत घातला आहे तो सोडून द्यावा, आणि जितका आमच्या होळकर मंडळीचा मुलूख आपणाकडे आहे तो सर्व सोडावा; इतकें झालें असतां आपण ह्मणतां ही गोष्ट कदांचित् घडेल. त्या गोष्टीस बाजीराव यानें मान्य केल्याप्रमाणें दाखविलें, आणि होळकरास निश्चित सांगून पाठविलें कीं, आम्ही तुमच्या खंडेरावास सोडावयाची आज्ञा दिली. असें असतां इकडे त्या खंडेरावाला अशीरगडावर पक्क्या बंदोबस्तांत ठेवावें असें सांगून पाठविलें, आणि तेच वेळेस दवलतरावांसदा याकडून सदाशिवराव भास्कर नामें सरदार, दहा पलटणें व कांहीं स्वार घेऊन येत होता, त्यास निरोप पाठविला कीं, या समयीं आम्ही होळकराशीं कांहीं तहाचें बोलणें करून तो

स्थिर केला आहे, अशा संधीस तुम्ही त्वरा करून आपला अर्थ साधावा.

१० यानंतर बाजीराव पेशव्याकडून पांडोजीकुंजर निघाला, तो कांही लोकांसहित गारदौंडेस जाऊन होळकराकडचा फत्तेशिंग मान्या यावर हल्ला करिता झाला. त्यांत तो पांडोजी पराभव पावला. ते समयीं त्या मान्यानें मोठी त्वरा करून बारामतीस जाऊन तेथें पेशव्याच्या फौजेचा तळ होता, त्यांत नानापुरंदरे व गणपतराव पानशे मुख्यत्वे असत, त्यांवर पडून त्यानें त्यांचाही पराभव केला, व तेथचा तोफखानाही त्या मान्यानें घेतला. बाजीरावानें पूर्वी आपले सरदार रास्ते यांचा अपमान केला, यास्तव पटवर्धन व वरकड जे दक्षिणेंतील जहागीरदार यांनीं त्या पांडोजी कुंजराचे व फत्तेशिंग मान्याचे लढाईत मन घातलें नाहीं; जर ते मनावर घेते तर एवढा अनर्थ न होता. त्या वेळेस सर्व पटवर्धनापैकीं एकटा चिंतामणराव मात्र बाजीरावाचा पक्षपाती होता, परंतु तोही थोडक्याच वेळांत श्रीमंतांचा पक्ष सोडिता झाला.

होळकर लश्करसुद्धां ऐलीबेला खेंडेकडे चालिला असतां शिंद्याकडचा सदाशिवराव भास्कर लश्करासहित त्या होळकराची वाट सोडून जालनें व भीर या वाटेनें पुण्यास येऊन पेशव्याच्या लोकांत मिळाला. नंतर ते पेशव्याचे लोक व शिंद्याचे लोक मिळून ऐलीबेल्यापाशीं त्या होळकराच्या तोंडावर गेले. तें वर्तमान समजून होळकर अहंमदनगरचे वाटेनें जेजोरीस जाऊन फत्तेशिंग मान्यास मिळून तेथून संन् अठराशें दोहोंच्या अक्टोबर महिन्याचे तेविसावे तारिखेस राजवाडीचा घाट उतरून पुण्याजवळ लोणी व

हडप्सर या दोहोंमध्ये उतरला. ते वेळेस पेशवे व शिंदे यांचें लश्कर त्या ऐलीबेल्याहून निघून साधारें पुण्यास येऊन गारपिरावर राहिलें. असें असतां उभयपक्षां दोन दिवस तहाचें बोलणें झालें. त्यांत पेशवे बाजीराव ते होळकरास ह्मणत कीं, तुला आमच्या राजधानीवर शत्रूसारिखें फौज घेऊन चालून येण्याचें प्रयोजन नाहीं, त्यास तूं एथून निघून जा; त्यावर त्या होळकरानें उत्तर केलें कीं, मी स्वामीच्या आज्ञेत अंतर करावयाचा मनुष्य नव्हे, परंतु आमच्या धन्याची आज्ञा शिंदा मान्यत नाहीं, त्याला स्वामींनीं खंडेरावास सोडावयाची आज्ञा दिली असतां त्यानें त्याचा बंदोबस्त पहिल्यापेक्षां अधिक केला; याशिवाय मी व माझे धनी पेशवे तुम्ही हे आपण उभयतां एकमतेंच वागणार होतो, परंतु शिंदा मजबरोवर युद्धास सिद्ध झाला, यास्तव या समयीं मी शिंद्याचें पारिपत्य करून आपल्या स्वामीचा मान रक्षीन. याप्रमाणें त्या होळकराचें व बाजीरावाचें बोलणें दोन दिवस होऊन अक्टोबराचे पंचविसावे तारिखेस प्रातःकाळीं उभयपक्षां लश्करें तयार झालीं. त्या वेळेस त्या होळकराकडे चवदा पलटणें होती, त्यांत एक कार्नेल व दोन मेजर असे तिघे मुख्य साहेब लोक होते, व त्या पलटणांखेरीज पांच हजार पायदळ होते, व पंचवीस हजार स्वार होते. शिंद्याकडे पलटणें होती, परंतु त्यांचा बंदोबस्त होळकराच्या पलटणांपेक्षां कमी व त्यांची संख्याही कमी असे. बरकड स्वार व पायदळ त्या होळकराच्या बरोबरीनें होते. याप्रमाणें त्या दोहोंकडची सेना उभी राहिली असतां एक प्रहर दिवसानंतर उभयपक्षां तोफांचा मार चालू झाला, तो सहा घटिकापर्यंत

त एकसारिखा चालत होता. नंतर त्या होळकराच्या पठाणी स्वारांची टोळी पेशव्याकडचा सरदार विंचुरकर याच्या स्वारांवर पडून यश पावली, परंतु तेच वेळेस फत्ते-शिग मान्याने पेशव्याचे हुजूरपागेवर हला केला असता त्या मान्याचा बहुत नाश होऊन त्या पाग्यांचा जय झाला, हे पाहून शिंद्याचे वरकड जे स्वार होते, त्यांस विशेष अवसान येऊन त्यांनीं होळकराच्या स्वारांवर हला केला. तेव्हां होळकराच्या स्वारांचा पराभव होईलसा दिसून आला. ते समयीं होळकर आपल्या सर्व सैन्यापाठीमागे होता, त्यानें तो सुमार पाहिला, आणि तात्काळ आपल्या घोड्यावर बसून मोठा शब्द करून बोलिला कीं, या समयीं जे कोणी माझे असतील त्यांनीं राजवरोवर यावे, यापुढे उपयोग नाही, असें सांगून जे तेथून पळणारे लोक होते, त्यांस मोठे धैर्य देऊन निवडक स्वारांसहित स्वयं पुढें सरून त्या शिंद्याचे स्वार मागे हटविले. इतकें होई तोपर्यंत ज्यांत इंग्लिश सरदार नाहींत, अशीं शिंद्याचीं सहा पलटणे होतीं, त्यांच्यानें त्या होळकराच्या पलटणांसमूर उभे राहवेना, परंतु त्याशिवाय त्या शिंद्याचीं चार पलटणे दिवायन साहेब याच्या हातचीं तयार झालेलीं पुरातन होतीं, त्यांत मुख्य सरदार चवघे साहेब असत, त्या पलटणांनीं मात्र आपली जागा न सोडितां परम शौर्यकरून युद्ध केलें. शेवटीं त्या होळकरानें त्या शिंद्याच्या सर्व स्वारांचा पराभव करून त्यांतील तोफांचे सर्व गोळंदाज मारून मग त्या आपल्या संपूर्ण लश्करी समुदायासुद्धां त्या चार पलटणांवर मोठ्या वेगानें कितीएक वेळां हला केला. त्या योगेंकरून त्यांतील कोणी साहेब न उरतां त्या पलटणांचा बहुत नाश

होऊन ते युद्ध समाप्त झाले. तेव्हां त्या शिंद्याच्या सान्या तोफा व बुणगे होळकरांच्या हातीं लागले. त्याचा असा जय झाल्यावर त्या यशवंतरावाने पुणे शहरचा नाश न व्हावा, ह्मणून आपल्या सर्व लश्करास तेथून मार्गे फिरावण्याची आज्ञा दिली. त्यांतील कोणासही तो शहरांत जाऊ देईना, तेव्हां त्यांतील कोणी लोक त्या होळकराची आज्ञा न मानितां त्या शहरांत शिरूं लागले. त्यांवर त्याने तोफांचा मार चालू करून त्यांस मार्गे फिरविले. असे पेशव्याकडचे सरदार त्या होळकराशीं युद्ध करीत असतां बाजीराव पेशवा निःसंशय आपला जय होईलसा समजून जिकडे युद्ध समारंभ होता, तिकडे जावयास आपल्या वाज्यांतून बाहेर निघाला; परंतु तोफांच्या आवाजास भिऊन शहराबाहेर दक्षिणेच्या आंगीं दूर उभा राहून तेथूनच त्या युद्धाचे परिणामाची वाट पाहत राहिला; मग आपला पराभव झालासा समजून सात हजार लोकांसहित तेथून निघून सिंहगडास गेला. नंतर त्याने तेथून कर्णेल क्लोस नामें साहेब इंग्लिशांचा वकील ते समयीं पुण्यांत होता, त्यास निरोप पाठविला कीं, इंग्लिशांनीं या समयीं आमचें साहाय्य केल्यास सहा पलटणांसहित त्यांनीं आमच्या मुलखी राहावे.

पुण्याच्या लढाईत यशवंतराव होळकर जय पावल्यावर त्याने तेथें संगमावर कर्णेल क्लोस साहेब इंग्लिशांचा वकील राहात होता, त्यास दुसरे दिवशीं आपल्या भेटोस बोलाविले. त्या युद्धांत होळकर व पेशवे या उभयपक्षांच्या लश्कराचे स्वार त्या कर्णेल क्लोस साहेब याच्या बंगल्याजवळच लढले तथापि त्यास कांहीं उपद्रव लागला नाहीं. मग

दुसरे दिवशीं तो साहेब होळकराचे भेटीस गेला, तेव्हां त्याने त्या होळकराचा जसा डौल पाहिला, त्याप्रमाणे लिहिले आहे. तें असे, तो यशवंतराव होळकर विजयी झाला असून. घोंव्याइतक्या चिखलांत एक लहानशी राहटी उभारलेली होती, त्यांत त्या साहेबानें त्यास पाहिलें, त्या होळकराच्या आंगास एक भाल्याची जखम लागलेली होती, आणि त्याचे मस्तकीं एक तलवारेचा वार लागलेला असे त्यास भेटावयाचे वेळेस तो होळकर त्या साहेबाशीं बहुत नम्रतेनें वागला, आणि त्याचें बोलणें केवळ मोकळ्या मनाचें होतें, त्यास त्या साहेबानें त्याच्या जखमांची गोष्ट काढिली असतां तें दुःख त्याच्या गणनेंतच नाहीसें दिसलें, आणि शिंदे व पेशवे यांशीं व त्या होळकरांशीं जें वैमनस्य होतें, तें मिटावयाविषयीं यशवंतराव इंग्लिशांची मध्यस्थी इच्छीत होता. आणि ते वेळेस त्या साहेबांपाशीं तशा गोष्टीही निघाल्या.

११ होळकर प्रथम पेशव्याशीं बहुत नम्रतेनें वागे, व त्यास पुण्यांत बोलावीत असतां तो बाजीराव ऐकेना, मग तो पेशवा तीन दिवस त्या सिंहगडीं राहून तेथून पुढें रायगडीं* गेला. तेथेही कितीएक दिवस राहून मग पुढें महाडास जाऊन तेथून त्यानें भुंबईसरकारास पत्र पाठविलें कीं, तुम्ही कांहीं गलबतें पाठवून मी व माझे बरोबरचे लोक यांस आपल्याकडे घेऊन जावें, असें लिहिलें असतां त्याचें उत्तर यावयाचे पूर्वी वसईचा सरसुभेदार खंडेरावरास्ता महा-

* रायगडीं माधवराव रास्ता बंदीत होता त्यास मुक्त करून त्याची बहागोर त्यास माघारी देऊन आपल्याकडे नवे लोक ठेवावयाचे कामावर बाजीरावानें त्यास नेमिलें.

डामध्ये बाजीरावास येऊन मिळाला. त्याच्या पाठीस लागलेले यशवंतराव होळकराचे लोक जवळ आले, असे बाजीरावास कळतांच तो तेथून पळून सुवर्णदुर्गास गेला; तेथेही आपला ठिकाव निघणार नाही; असे समजून ते स्थळ टाकून रेवड्यास गेला, त्या ठिकाणीं इंग्लिशांचीं जहाजे येऊन त्या खंडेरावरास्यासुद्धां बाजीरावास दिसेवराचे सहाव्या तारिखेस वसईत नेऊन पोहचविले. त्यापुढे त्या वसईमध्ये इंग्लिश व बाजीराव यांचा विशेष तह झाला, त्याचे मूळ तेच. तो विस्तार लिहावयाचे पूर्वी बडोद्यामध्ये संन् सत्राशे व्याण्णवांपासून जीं वर्तमानें झालीं, तो प्रकार समजला पाहिजे, तो लिहितो.

१२ संन् सत्राशे व्याण्णवांत गोविंदरावगाइकवाड यास बडोद्याचा अधिकार प्राप्त झाला, असें पूर्वीचे भागीं लिहिले आहे, आणि आबाशेलूकर नानाफडनविसावरोबर बंदीत पडला असें लिहिले आहे. त्या आबाशेलूकरानें पुढे संन् सत्राशे आठव्याण्णवांत दवलतराव शिंद्यास दहा लक्ष रुपयांचें करारपत्र देऊन आपली मुक्तता करून घेतली, आणि तेथून आमदाबादेस जाऊन तेथचा कारभार चालविला; परंतु तो आबा नानाचा पक्षपाती यास्तव बाजीरावानें गोविंदराव गाइकवाड यास गुप्तपणें अनेक प्रकारें शिकवून त्याशीं व आबाशेलूकराशीं वैमनस्य पाडिलें, त्यापासून लवकरच त्या दोघांचा युद्धप्रसंग होऊन ते उभयतां एकमेकांच्या नाशा-विषयीं अनेक प्रकारें एकमेकांस उपद्रव देऊं लागले. त्यांत प्रथम आबाशेलूकराचें प्राबल्य दिसलें. मग दुसरे वर्षी (संन् सत्राशे नव्याण्णवांत) सुरतेचा नबाब मृत्यु पावला, ते समयीं त्याच्या भावास तो अधिकार व्हावयाचा तत्संबंधे

कांहीं बंदोबस्ताविषयीं डंकन साहेब नामें मुंबईचा गुवरनर सुरतेस गेला. ते वेळेस गोविंदराव गाइकवाड याचे दोघे बकील त्या साहेबाच्या बहुमानास्तव सामोरे गेले. तेव्हां तो समय आपल्या कार्य साधनांच्या उपयोगीसा जाणून त्या साहेबानें सुरतेंत चवथाई भाग गाइकवाडाचा होता, तो व त्यालगत चवऱ्यांशीं नामें एक परगणा आहे, तो मागितला, तेव्हां ती गोष्ट गोविंदरावानें तात्काळ कबूल केली. त्यावरून असें दिसून आलें कीं, या समयीं इंग्लिशांस गाइकवाडानें इतका मुलूख उगाच दिला, परंतु असें समजलें नाहीं. कीं, त्यानें थोडक्याच दिवसांनीं त्या आवाशेलूकराच्या नाशाविषयीं कुमक मागावयाच्या मसलतीनें दिला.

सन् अठराशांत तो गोविंदराव गाइकवाड मृत्यु पावला, ते समयीं त्याचे औरस पुत्र चवघे व दासीपुत्र सात होते; याशिवाय कांहीं कन्याही होत्या. त्या चवघां पुत्रांत वडील आनंदराव, त्यास मुख्य मानकरी आपला धर्नी असें मानीत, परंतु त्या आनंदरावाच्या ज्ञानांत कांहीं कमीपणा होता ह्मणून कितीएक त्या राज्यांतील मंडळ आपलें महत्व स्थापावयाविषयीं उद्युक्त झालें. त्या गोविंदरावाचा दुसरा पुत्र कान्होजी, तो कांहीं वंड करील अशा अटकळीनें गोविंदरावानें त्यास वंदींत ठेविलें होतें. मग तो गोविंदराव मेल्यावर त्या कान्होजीनें आनंदरावास बहुत नम्रतेच्या गोष्टी सांगून आणि लश्करी लोकांयांस मध्यस्थ करून आपली बंदीतून सुटका केली. नंतर तो तेथचा मुख्य कारभारी झाला; परंतु इतक्यानेंच त्यास तृप्ति नसे, यास्तव तो सर्वत्र अनेक प्रकारें राजाप्रमाणें सत्ता करूं लागला. असे चार महिने मेल्यावर कोणीएक रावजीआपा नामें गोविंदरावगाइकवा-

डाचा मुख्य कारभारी होता, तो प्रबळ होऊन त्याने त्या कान्होजीला पदच्युत केलें. तेव्हां तो कान्होजी व तो रावजीआपा परभू आपणास इंग्लिशांची कुमक मागत होते; त्यांत रावजीपरभू इंग्लिशास अशी आशा दाखवी कीं, गोविंदराव यानें तुह्याशीं जो करार केला तो मी शेवटास नेईन; आणि कान्होजीही इंग्लिशांस तेंच सांगून साखेरीज चिखली परगणा देतों ह्मणून कबूल करिता झाला. त्या रावजी परभूचा भाऊ बाबाजी परभू बडोद्यांतील संपूर्ण स्वारांचा सरदार असे, त्याचे मदतीस त्या बडोदेशहरांत सात हजार आरब होते, ते त्यास अनुकूल असत.

त्या कान्होजी गाइकवाडाचें साहाय्य करणारा मल्हारराव गाइकवाड, जो कडीच्या जहागीरदाराचा पुत्र, तो शूर आणि मोठा दक्ष होता; यानें लश्कर जमा करून त्या आनंदरावाचे कितीएक किल्ले व जितकीं ठाणीं होतीं तितकीं घेतलीं. तेव्हां त्या आनंदरावाचा मुख्य कारभारी रावजी यानें विलंब न करितां मुंबईसरकारास आर्जी केली कीं, आह्मास या समयीं मल्हाररावाच्या उपद्रवाचे नाशार्थ पांच पलटणें पाठविलीं पाहिजेत, आह्मी त्यांची चाकरी घेऊन रोजमुरा देत जाऊं. ते समयीं मुंबईसरकारास ती गोष्ट उत्तमशी वाटली. आणि त्यांत आपलें हित आहेसें समजलें, परंतु कलकत्याचा मुख्य साहेब याची आज्ञा झाल्यावांचून त्या मुंबईच्या साहेबास त्या गाइकवाडाला तादृश अनुकूल होतां येईना, ह्मणून तें पत्र येतांच त्यांनीं सोळाशें लोक मात्र त्या कुमकेस पाठविले; त्यांत मेजर वाकर साहेब नामें मुख्य केला होता, तो संन् अठराशेंच्या फेब्रुआरीचे अखेरीस त्या लोकांसहित गाइकवाडाच्या लश्करांत मिळून

तो कडीवर चालिला. तेव्हां तो मल्हारराव गाडकवाड यानें आह्मापासून चूक झाली, असें बोलून जीं ठाणीं घेतलीं आहेत तीं माघारीं देतो, असें कबूल करून त्यांशी तह करावयाचा आकार घातला, परंतु त्याची मसलत समय पाहून घात करावयाची होती. त्याप्रमाणें त्यानें कांणें एके समर्थी त्यावर छापा घातला, तो इंग्लिशांच्या बंदोबस्तामुळें शेवटास गेला नाहीं, परंतु थोडक्याच दिवसांत असें दिसून आलें, कीं, त्यानें गाडकवाडाचे बहुतेक लोक वश केले. असें असतां मेजर वाकर साहेब याचा कांहीं उपाय चालेना; त्यानें कडीपाशीं राहून आपलें संरक्षण मात्र केलें, आणि आपल्या पुष्टीकरितां मुंबईसरकारास फौज मागून तिची मार्गप्रतीक्षा करीत राहिला. मग एप्रेलाचे तेविसाव्या तारिखेस मुंबईहून नवे लोक येऊन त्या कडीकिल्याच्या तटाखालीं उतरून आपल्यासमूर खंदक करून त्याच मातीचे जागोजाग तटाप्रमाणें ढांग करून तेथें बळ धरून राहिले होते. नंतर गाडकवाडाचे व इंग्लिशांचे लोक त्यावर जाऊन जय पावले. त्या युद्धांत इंग्लिशांचे लोक मेले व जखमी मिळून एकशें त्रेसष्ट पडले.

यानंतर मल्हारराव तें युद्ध टाकून इंग्लिशांच्या स्वाधीन झाला, ते समर्थी तो कडीचा किला गाडकवाडाचे स्वाधीन झाला. तेव्हां मल्हाररावास प्रतिवर्षीं सवा लक्ष रुपये निर्यादाच्या वसुलापैकीं देऊं करून तेथें त्यानें राहावेंसें केलें.

हें काम झाल्यावर कोणी गणपतराव नामें गाडकवाडाचा भाऊबंद होता, तो बडोद्यापाशीं संकेरा नामें किला आहे, तेथें मल्हाररावाच्या पक्षानें लढत असून तो किला

देईना, तेव्हां तें स्थान इंग्लिशानीं बलात्कारें करून घेतलें. ते समयीं त्या गणपतरावाजवळ मुरारराव नामें आनंदरावाचा दासीपुत्र होता. ते दोघे तेथून निघून धारेस जाऊन तेथच्या पंवाराचा आश्रय पावले.

त्यापुढें आणीक एक मोठें काम राहिलें होतें, तें थोडक्याच वेळांत शेवटास गेलें, तें असें; बडोद्यामध्ये आरब लोक होते ते आपला रोजमुरा थकल्याचे निमित्तें आनंदराव गाइकवाड यास कैद करून त्या शहरांत सत्ता करूं लागले, आणि कान्होजी वंदीतून सोडून देते झाले. ही अव्यवस्था वृद्धिगत न व्हावी, ह्मणून त्या लोकांस मेजर वाकर साहेब यानें बहुत प्रकारें सांगितलें, परंतु त्या सांगण्याचा उपयोग नाहींसा पाहून त्या साहेबानें बडोद्यास भोंवता घेरा घातला, तेव्हां ते आरब आंतून दाहा दिवसपर्यंत लढले, त्या लढाईत कितीएक साहेब सरदार मेले गेले. नंतर तसेंच युद्ध चाललें असतां इंग्लिशांचा मोर्चा लागू होऊन त्या किल्ल्याची भित्ति टांसळून मोठें खंडार पडतांच ते आरब लोक युद्ध टाकून तहाचें बोलणें करूं लागले. तेव्हां गाइकवाडानें त्या आरब लोकांची वाजवी बाकी साडे सत्ता लाख रुपये राहिली होती, ती देऊन त्यांनीं आपल्या राज्याचे मर्यादेबाहेर जावें असें कबूल करवून त्यांस तेथून बाहेर घालविलें. ते बहुतेक आपल्या बोलीप्रमाणें निघून गेले, त्यांतील एक आबू जमदार नामें होता, तो मात्र त्या कराराप्रमाणें न चालतां आपले बहुतेक लोक बरोबर घेऊन राजपिंपळीस जाऊन कान्होजीला मिळाला.

तो कान्होजी कितीएक लोक जमा करून जागोजाग

मुलूख लुटीत असे, आणि खंडणीही घेत असे. तेव्हां (संन् अठराशें तिहींमध्ये) मेजर होमस् नामें साहेब एक टोळी घेऊन आला, त्याची व त्या कान्होजीची लढाई होऊन इंग्लिश जय पावल्यावर त्यांनीं कान्होजीच्या पाठीस लागून कापूरवंजेस त्याला गांठून त्याच्या सर्व लोकांची दाणादाण केली, तेव्हां तो कान्होजी तेथून पळून उज्जनीस जाऊन राहिला.

भाग एकतिसावा.

संन् अठराशें दोहोपासून संन् अठराशें आठपर्यंत

झालेलीं वर्तमानें.

१ बाजीराव वसईत आश्रय पावला, इतक्यांत पुण्यामध्ये काय काय वर्तमान झालें तें प्रकरण असें; होळकरानें आपल्या लोकांपासून पुणें शहरास उपद्रव न लागावा, ह्मणून फार बंदोबस्त ठेविला, तो केवळ तेथील लोकांच्याच हितासाठीं केला नव्हता. त्यांत अशी मसलत होती कीं, आपला भलेपणा पाहून बाजीराव आपल्या हातीं सांपडावा. नंतर ती मसलत सिद्धीस जात नाहीं, असें समजून त्यानें अमृतराव पेशवा जुन्नरास होता, त्यास पुण्याचें राज्य चालवावयाकरितां बोलाविलें, तेव्हां तो कितीएक दिवस मान्य होईना. शेवटीं संन् अठराशें दोहोंच्या नवेंवराचे बारावे तारिखेस पुण्यांत येऊन आपला डेरा भांबवाज्यास देऊन तेथेंच त्यानें राज्यकारभार मोरोबा फडनवीस व बाबूराव फडके वगैरे नानाफडनविसाचे पक्षपाती होते, त्यांच्या साहाय्येंकरून चालविला.

२ नंतर होळकर यानें त्या अमृतरावास गादीवर बसवून राज्य करावयाची मसलत दिली असतां तो ऐकेना, ह्मणून त्याच्या पुत्रास तो गादीवर बसविणार होता, तेंही त्यानें ऐकिलें नाहीं. परंतु त्यास जेव्हां समजलें कीं, बाजीराव पेशवा यानें इंग्लिशांचा आश्रय धरिला. तेणेंकरूनच तो पेशवेपणास मुकला, तेव्हां त्या अमृतरावानें होळकराचे बोलणें मान्य केलें. नंतर त्या अमृतरावाचा पुत्र विनायकराव यास पेशवे पदवीचीं वस्त्रें प्राप्त झालीं, तीं वस्त्रें सातान्याचा राजा त्यास प्रथम देत नव्हता. मग त्या राजाचा भाऊ चतुरशिंग राजा त्या होळकराचा पक्षपाती झाला, असे त्याच्या सांगण्यावरून राजानें विनायकरावास तें पद दिलें. याप्रमाणें त्या होळकराची मसलत सिद्धीस गेल्यानंतर त्यानें आपल्या दुष्ट स्वभावासारिखें कृत्य आरंभिलें. त्यांत प्रथमतः दोघे बाजीरावाचे कारभारी चिंतोपंत देशमुख व वैजनाथभट्ट मामा भागवत यांस हाताखालीं घेतलें. तेव्हां त्यांनीं त्यास लश्करी खर्चासाठीं शहरच्या लोकांस पुढें होळकराचा उपद्रव न लागावा ह्मणून त्या सर्वांकडून खंडणीसारिखें द्रव्य देवविलें. नंतर ते असें उत्तम कार्य करणारे जे पुरुष त्यांसच कैद करून आपल्याजवळचे अत्यंत क्रूर हरीपंत भावे व हरिनाथ या नामें दोघे ब्राह्मण होते, त्यांचे स्वाधीन त्या दोघांजणास करून सांगितलें कीं, तुझास कोळेल तसें यांस छळून द्रव्य घ्यावें. तेव्हां त्यांनीं त्या दोघांस व त्या शिवाय दुसरेही कितीएक त्या शहरचे थोर कुलीन लोक होते, त्यांस अनिर्वाच्य दुःख देऊन त्यांचें सर्वस्व हरण केलें.

बाजीराव पेशवा ज्या दिवशीं वसईत पोहचला, तेच

दिवशीं कर्णेल क्रोस साहेब तेथें अगोदरच पुण्याहूच जाऊन राहिला होता, त्याची व बाजीरावाची दिसेंबराचे सहावे तारिखेस भेट झाली. तेव्हां त्या कर्णेल क्रोस साहेबानें बाजीरावास पूर्वीच तहाचा प्रकार लिहून पाठविला होता, ती गोष्ट तो साहेब बोलतांच बाजीराव त्यास मान्य झाला. नंतर आणखी कांहीं त्या उभयतांचें बोलणें होऊन एकविसावे तारिखेस तो तह ठरला. तो असा कीं, पेशवे व इंग्लिश यांनीं परस्परे एकमेकांच्या व जे आपले सहाय असतील त्यांच्या संरक्षणाकरितां बाहेरचा शत्रु जिंकावा. त्या कामास इंग्लिशांचे सहा हजार पलटणी लोक व त्या बेताप्रमाणें गोरे गोलंदाजांसहित तोफखाना आपल्या राज्यांत पेशव्यांनीं राहूं द्यावा; त्यांतील दोन हजार लोक नेहमीं पेशव्यांजवळ असावे. याखेरीज पेशव्यांकडचे दाहा हजार स्वार व सहा हजार पायदळ लोक याप्रमाणें कुठेही युद्धप्रसंग पडल्यास हजर असावे, आणि विलायतेंत ज्या कोणी मुखर्दी इंग्लिशांचे द्वेषे राहातात, त्या मुलाखाचा कोणी पेशव्यानें आपल्या चाकरीस ठेवूं नये. याशिवाय इंग्लिशांच्या लश्करी खर्चास बाजीरावानें विसां लक्षांचा मुलूख द्यावा, आणि पेशवे पूर्वी सुरतेंत आपला कांहीं हक्क घेत होते तो न मागावा; आणि निजाम व गाइकवाड यांपासून पेशवे बाकी ऐवज घेणार होते, तो इंग्लिशांच्या द्वारे घ्यावा. याप्रमाणें बाजीरावानें मान्य करून दुसरेही कबूल केलें कीं, पूर्वी निजामाशीं महाडचा तह ठरला होता, त्यास आह्मी मान्य आहो; आणखी नुकताच आनंदराव गाइकवाडानें इंग्लिशांशीं तह केला आहे, त्यासही कबूल आहो; याखेरीज दुसऱ्या को-

णाशीं तह करणें तर तोही इंग्लिशांचे मसलतीवांचून करणार नाहीं.

४ याप्रमाणें वसईत बाजीराव मोठ्या अडचणीमुळें इंग्लिशांनीं छटल्याप्रमाणें तह करून पुरतेपणें इंग्लिशांस मिळाला असें झालें; परंतु तो एका बुद्धीचा मनुष्य नव्हे, त्याचा स्वभाव असा होता कीं, कोणाशींही निष्कपटपणें स्नेह न करितां दुसऱ्यास फसवावें. यास्तव नुकताच तो तह ठरून तें करारपत्र होऊन त्यावरमोर्तब होत आहे, तोंच त्याच्या मनांत आलें कीं, शिंदा व रघूजी भोंसला यांस होळकराच्या पारिपत्याचे मिषेकरून पुण्यास बोलावून आणून मग त्यांकडून इंग्लिशांस घालवून द्यावें. त्यांतच दुसरें त्याच्या मनांत आलें कीं, तें युद्ध होऊन कदाचत् इंग्लिश जय पावले तर आपण यांशीं स्नेह केला आहे हाच वृद्धिगत करूं. असें मनांत आणून त्यानें शिंद्याकडे वाळोजी कुंजर आणि रघुजी भोंसला याकडे नारायणराव वैद्य पाठविला. तो प्रकार दिसण्यांत आसा केला होता कीं, इंग्लिशांशीं व आपणांशीं तह झाल्याचें वर्तमान कळवावयाकरितां हे दोघे वकील त्या उभयतांकडे पाठविले; परंतु आंतून सूचनार्थ असा कीं, मी बहुत अडचणीमुळें इंग्लिशांशीं तह केला, या गोष्टीचा राग मनांत न धरितांलवकर माझ्या कार्यास यावें. हें वर्तमान त्या उभयतांस कळतांच ते दोघे एकमत होऊन त्यांचे विचारें ठरलें कीं, हा तह आम्हा सर्व मराठ्यांस बाधक होईल, त्यासतो सिद्धीस जाऊ देऊ नये.

५ नंतर कलकत्याचा गवरन जनरल साहेब यानें बाजीरावानें केलेला तह शिंदे व रघूजी भोंसलें यांच्या

मनास कदाचित् येणार नाहीं, असें समजून आपले वकील त्यांकडे पाठविले कीं, बाजीराव पेशवा याचा व आमचा परस्पर एकमेकांचीं राज्ये संभाळावयाकरितां तह झाला आहे, तसेंच तुमचें व आमचें ऐक्य एकमेकांच्या राज्य रक्षणार्थ मात्र असावे. त्या वेळेस शिंदा मोठी फौज घेऊन बऱ्हाणपुरीं होता, त्यानें इंग्लिशांच्या वकिलाचें बोलणें ऐकून उत्तर केलें कीं, या समयीं ही गोष्ट माझ्या मनास येत नाहीं, तथापि मजकडून इंग्लिशांशीं किमपि द्वेष नाहीं, असें निश्चित समजावें. याप्रमाणें त्याचें बोलणें होऊन पुढें समजण्यांत आलें कीं, त्यानें व रघूजी भोंसल्यानें इंग्लिशांशीं युद्धाविषयीं मोठी तयारी आरंभिली, आणि दुसरेही विदित झालें कीं, या समयीं बाजीराव व शिंदा व रघूजी भोंसला यांचें ह्याविषयीं अन्योन्य पत्रद्वारे ऐक्य झालें आहे. त्यापुढें इंग्लिशांनीं बाजीराव पेशवा याजबरोबर ज्यामध्ये बाराशें गोरे लोक होते असें दोन हजार तीनशें सैन्य देऊन त्यास पुण्यांत आणवून सन् अठराशें तिहींच्या मे महिन्याचे तेरावे तारिखेस मोठ्या समारंभानें गादीवर बसविलें. त्यापूर्वीं कलकत्याच्या गवरनर जनरलानें आपली फौज हैदराबादेस होती, ती आणि मद्रासेची आणून निजामाची व दक्षिणेंतील जहागीरदार यांकडची सेना घेऊन होळकरास दक्षिणेंतून घालवून राज्याचा बंदोबस्त केला होता; तसा अगोदरच अमृतरावही पुणें सोडून गेला असे. तेव्हां त्यानें जातांना प्रथम संगमनेर गांव लुटून तेथून ती वाट सोडून वांकडा नाशिकास जाऊन तेथेंही पुण्याप्रमाणेंच लोकांस बहुत दुःख देऊन तें क्षेत्र लुटलें, तसेंच वाटेनें सर्व गांव लुटीत गेला. त्यानंतर त्यानें लि-

हावयाजोगें कृत्य केलें नाहीं. आणखी त्याशीं व बाजीरावाशीं ऐक्य होईना ह्मणून तो कितीएक स्वारांसहित कांहीं वर्षे इंग्लिशांच्या चाकरीस जाऊन राहिला, त्यानंतर इंग्लिशांनीं प्रतिवर्षीं त्यास आठ लक्ष रुपये देऊन काशींत ठेविलें. त्याचा पुत्र विनायकराव तो अद्यापि तेथें आहे.

६ रघूजी भोंसले व शिंदे यांनीं इंग्लिशांस दक्षिणेंतून घालवावयाच्या मसलतींत होळकरास घ्यावें, याविषयीं त्याशीं फार बोलणें लाविलें, तेव्हां त्यानें प्रथम मी तुह्यास अनुकूल होत नाहीं, असें त्यास न भासवितां त्यांकडे आपला माळवा मुख्य पुरातन जहागीर जप्त होता तो सोडवून घेतला. आणि बाजीराव पेशवा याच्या कैदेत खंडेराव होळकर नामें आपला पुतण्या असे, तोही मुक्त करून घेतला. मग आपणास अवश्य हिंदुस्थानांत जावयाचें कांहीं काम आहे असें निमित्त करून त्यांस न मिळतां माळव्यास जाऊन राहिला.

यानंतर इंग्लिशांचा मुख्य गवरनर जनरल साहेब यास शिंदे व भोंसले हे दोघे मोठमोठीं सैन्ये घेऊन निजामाच्या मुलखाचे मर्यादेसमीप एकमेकाचे जवळ जवळ राहिले. असें विदित झालें, तेव्हां त्यानें त्या उभयतांस विचारिलें कीं, तुमच्या मनांत काय असेल तें स्पष्ट सांगा. त्या वेळेसच त्या साहेबानें आपली फौज अहमदनगराशीं आणून ठेविली होती. तेव्हां त्यांनीं कालहरणार्थ मात्र तुह्याशीं आमचें कांहीं वांकडें नाहीं, असें बहुत वेळ उत्तर दिलें असतां शेवटीं त्या साहेबाचे फौजेचा मुख्य जनरल वेल्सली नामें साहेब होता, त्यानें त्या उभयतांस

सांगितलें कीं, जर तुम्ही ह्मणतां हें सत्य आहे, तर तुम्ही दोघे आपआपली फौज घेऊन एथून जा. आम्हीही आपली फौज माघारी नेऊं. असें बोलतां बोलतां कितीएक दिवस गेल्यावर त्या दोघांनीं इंग्लिशांच्या वकिलास विपरीत उत्तर केलें, तेव्हां तो वकील त्यांपासून निघून गेला, तीच उभयपक्षां युद्धाची तयारी करावयास खूण झाली, असें संन् अठराशें तिहींच्या आगष्टाचे तिसऱ्या तारिखेस घडलें.

७ ते समयां त्या युद्धाविषयीं इंग्लिशांजवळ सुमारे पन्नास हजार फौजेची तयारी झाली होती. त्यांतील साडे सहा हजार लोक हिंदुस्थानांत नेमिले, त्यांचा मुख्य जनरल लेक साहेब केला. बाकी फौज गुजराथेंत व दक्षिणेंत होती. त्या सर्वांचा एक मुख्य जनरल वेल्सली साहेब होता, त्यानें सुमारे साडे सात हजार लोक गुजराथेंत ठेवून कितीएक पुण्याच्या रक्षणास व हैदराबादच्या बंदोबस्तास नेमून एक भाग कृष्णा व तुंगभद्रानदी या दोहींच्या मध्यभागीं ठेवून सुमारे सत्ता हजार फौज आपल्या बरोबर सर्वत्र फिरण्यासाठीं घेतली.

दवलतराव शिंदे व रघूजीभोंसले या उभयतांची मिळून एक लक्ष सुमारे सेना होती, त्यांत शिंद्याचे गोरे सरदारांसहित पलटणी लोक तीस हजारांवर असत, आणि स्वार सुमारे पन्नास हजार होते, बाकी कितीएक तोड्याचे बंदुकवाले व कितीएक बाणदार आणि गोरे सरदारांविरहित अर्धवट कवाईत शिकविलेले रघूजी भोंसल्याचे पलटणी लोक असत. त्या दोहीं लश्करांचा तोफखाना मिळून दोन तीनशें तोफा होत्या, त्यांत शिंद्याचे गोलंदाज फार

चतुर होते. त्या शिंद्याच्या पलटणांतील सत्रा हजार सुमारे पायदळ व आठ हजार सुमारे स्वार हिंदुस्थानांत शिंद्याचा मुलूख रक्षीत असत.

याशिवाय इंग्लिशांस प्रतिकूल असा आपणास पेशव्यांचा पक्षपार्ती ह्मणविणारा कोणीएक समशेरबहादर नामें बारा हजार लश्करांसहित बुंदेलखंडांत होता.

इंग्लिशांचा मुख्य सरदार वेल्सली साहेब समजला कीं, या समयीं युद्धाशिवाय दुसरा उपाय नाही, तेव्हां त्याने अहमदनगर घ्यावयास कांहीं लश्कर पाठविलें. त्या अहमदनगरच्या किल्याची बांधणीचिरेबंदी आणि त्यासभोंवता मोठा खंदक आहे, त्यावरून पूर्वी चांदबिबी नामें बादशाहाची स्त्री होती, तिच्या वहिवाटीपासून तें स्थळ मोठें अजिंक्य असें लोक मानीत होते. त्या किल्यापासून पेंठ निराळी आहे, तिच्या सभोंवता मातीचा तट आहे. त्या पेंठेंत ते वेल्सेस आरवलोक यांचा एक समुदाय व शिंद्याचें एक पलटण होतें, आणि त्या किल्यांत सुमारे पंधराशांवर शिपाई लोक असत. याशिवाय तो किल्ला व ती पेंठ यांच्या मध्यभागीं एक स्वारांचा जमाव होता. असें असतां इंग्लिशांचे लोक त्या पेंठेजवळ जाऊन त्यांनीं विलंब न करितां तत्काळ शिड्या लावून त्या भिंतीवर चढून आंत उतरून ती पेंठ हस्तगत केली. नंतर मोठमोठे मोर्चे लावून किल्याच्या तटास खेंडार पाडिले, ते पाहतांच तेथचा किल्लेदार भयभीत होऊन आपल्या लोकांसुद्धां निघून जावयास मार्ग मात्र मागून किल्ला त्यांस देता झाला.

८ त्यानंतर जनरल वेल्सली साहेब आपल्या लश्करचे लोक त्या किल्यांत ठेवून आपल्या बरोबरचे लोक

आठ हजार सुमारे मुलखांत फिरावयाच्या बेतानें दुसऱ्या कोणा सरदाराच्या स्वाधीन करून बाकी लोकांसहित आपण आगष्ट महिन्याचे एकोणतिसावे तारिखेस औरंगाबादेस गेला. इतक्यांत मराठ्यांचें लश्कर अंजिंच्याच्या घाटानें जाऊन जालन्यास उतरलें; मग तेथून उठून आप्पेयी दिशेस चालिलें, त्यावरून तें हैदराबादेस जाईल अशी वदंता उठली, यास्तव वेल्सली साहेब औरंगाबाद सोडून गोदाबरीकडे चालिला. तें वर्तमान ऐकून मराठे ती वाट सोडून तेथून उत्तरेस निघाले. त्या लश्करांत युद्धाषियी बंदोबस्त ठीक नव्हता, कां कीं, दवलतरावांशिंदे व रघूजीभोंसले हे दोघेही युद्धाषिषयीं निपूण नसून दोघांचें वागणें एकमताचें नव्हतें.

यानंतर जनरल वेल्सली साहेब यानें मुलखांत संचार करावयाकरितां जो आपल्या लश्कराच्या भाग वेगळा केला होता, तो व त्याबरोबरचें लश्कर सप्टेंबराचे एकविसावे तारिखेस एकत्र मिळालें. ते समयीं वर्तमान आलें कीं, मराठ्यांचें लश्कर जाफरबादेपाशीं बोखरद नोंमें गांव आहे, तेथें येऊन उतरलें, त्यावरून त्या साहेबाच्या विचारास आलें कीं, पुनः दोन्ही भाग निरनिराळे करून वेगळ्या वेगळ्या वाटांनीं जाऊन एकाएकीं त्यावर हल्ला करावा. मग तेविसावे तारिखेस तो साहेब तेथून उठला. नंतर दुसरे दिवशीं मुकाम करते वेळेस त्या साहेबास कळलें कीं, आपणापासून जवळ तीन कोसांवर शत्रूचें लश्कर आहे, तेव्हां त्यानें आपल्या लश्करचें बुगणें तेथेंच ठेविलें, आणि त्याच्या रक्षणास एक पलटण ठेवून बाकीचे लोक बरोबर घेऊन आपल्या लश्कराच्या दुसऱ्या भागाची वाट न पाहतां त्वरेनें आपण शत्रू-

वर चालिला. तो कांहींसा तिकडे गेला असतां शत्रूंचें लश्कर सुमारे पन्नास हजार शंभर तोफांसहित खेळणान-दीच्या पलीकडच्या कांठीं जुवानदीचे संगमाजवळ उतलेलें त्याच्या दृष्टीस पडलें. तेथें त्या लश्कराचे डावे बाजूस आसाया नामें एक भुइकोटाचा गांव पाहिला. ते समयीं त्या साहेबाजवळ सुमारे साडेचार हजार सैन्य होते, आणि त्याबरोबर पेशवे व हैसूरचा राजा यांकडचे कांहीं स्वारही होते, परंतु इंग्लिशांस त्यांचा विश्वास येईना; ह्मणून त्यांपासून युद्धाचा उपयोग विशेष होऊं दिला नाहीं, आणि आपली टोळी तर शत्रूच्या सैन्यापेक्षां फार लहान ह्मणून, व शत्रूचा तोफखाना प्रथम हातीं लागल्यास मोठा उपयोग होईल, असें जाणून त्याच्या तोंडावर समूर न जातां डावे बाजूस जेथें त्याचा तोफखाना होता, त्यावर त्यांनीं चाल केली, तेव्हां मराठ्यांनीं आपला तोफखाना सुरू करून प्रथम इंग्लिशांच्या पायदळाचा नाश बहुत केला. शेवटीं इंग्लिशांचे गोरे स्वार वेगेंकरून त्यांवर चालून गेले, ते वेळेस मराठ्यांचे स्वार व पायदळ यांस त्यांपुढें उभे राहवेना, आणि इतक्यांत त्या गोरे लोकांचे कुमकेस मद्रासचे पलटणी स्वार येऊन पोहचले, तेव्हां मराठ्यांचें पायदळ मागे हटलें. त्यांस जाग्याच्या संकोच्यामुळें ते लोक एकीमागे एक अशा दोन ओळी धरून उभे होते, त्यांतील पुढची ओळ इंग्लिशांच्या नेटानें मागचे ओळीस मिळून त्याचा बंदोबस्त विसकटला पाहून इंग्लिश त्यांवर जाऊन पडले, तेव्हां मराठ्यांच्या लोकांस इंग्लिशांनीं जुवानदीत घालविलें. त्यांतून जे नदी उतरून पळूं लागले, त्यांतल्या कितीएक लोकांस इंग्लिशांच्या स्वारांनीं मारिलें.

रघूजीभोंसला तर त्या युद्धाच्या आरंभांच पळाला, आणि शिंदाही थोडक्या वेळाने तसेच करिता झाला. त्या युद्धास सर्व मराठी सैन्यापैकीं शिंद्याचीं कितीएक पलटणे व त्यांचे गोलंदाज यांनीं मात्र उत्तम प्रकारें युद्ध केलें. तेव्हां मराठ्यांचे लोक बहुतेक जखमी झाले, आणि बाराशें ठार पडले, त्यांत शिंद्याचा प्रधान यादवराव भास्कर नामें होता तोही मेलाले गेला. असा मराठ्यांचा मोड होऊन त्यांच्या अठ्ठ्याण्णव तोफा इंग्लिशांच्या हातीं लागल्या. या प्रमाणें आसायाजवळच्या युद्धांत इंग्लिशांनीं विजयी होऊन मोठा मान संपादिला. ते समयां इंग्लिशांच्या समुदायां-ताल लोक मेले व जखमी झाले मिळून तिसऱ्या वांच्यावर सुमारे पडले. त्या युद्धांत एक विशेष झाला तो असा; मराठ्यांनीं आपल्याजवळ इंग्लिश येऊन भिडले, असे पाहतांच भूमीवर वेडीं वांकडीं आंगें टाकून अगदीं मृतप्राय पडून त्यास आपल्या आंगावरून पुढें जाऊ दिलें, आणि एकाएकीं उठून त्यांच्या मागून तोफांचा मार केला.

९ त्या साहेबानें आपल्या लश्कराचा भाग वेगळ्या केला होता, त्यास वाटेनें कांहीं अडचण पडल्यामुळें दुसरे दिवशीं संध्याकाळपर्यंत येऊन पोहचला नाहीं. मग तो येऊन मिळाल्यावर वेल्सली साहेबानें नर्मदेकडे शिंद्याचे पाठीस लाविला. तेव्हां शिंद्याचीं पलटणे त्याशीं लढावयास उभी राहीनात, यास्तव त्यामागून नर्मदा पार जाऊन त्या लोकांच्या सरदारानें त्यांची पाठ सोडून शिंद्याचे वऱ्हाणपूर व अशीरगड नामें किला घेतला.

असे दक्षिणेंत वर्तमान असतां आगष्ट महिन्याचे एकुणिसावे तारिखेस इंग्लिशांनीं गुजराथेंतील भडोंज घेतली.

नंतर पवनगड नामें किल्ला आहे, तेथें जाऊन तोही हल्ला करून घेतला.

१० हिंदुस्थानांत शिंद्याचा अलीगर नामें मोठा बळकट किल्ला आहे, तोही जनरल लेक साहेबानें मोठें युद्ध करून हस्तगत केला; त्या युद्धांत इंग्लिशांचे लोक मेले व जखमी झाले मिळून पावणेतांनशें सुमारे पडले, आणि मराठ्यांचे लोक खंदकांत पडून बुडाले व मेले व जखमी मिळून दोन हजार सुमारे पडले. मग लेक साहेबानें तो किल्ला सोडून दिल्लीपासून तीन कोसांच्या अंतरानें मुकाम केला, तेथें नुकते डेरे उभे करतात तोंच शत्रू समोर दृष्टीस पडला. त्याचा शोध करितां असा ठिकाण लागला कीं, शिंद्याकडचा कोणी पुरातन फ्रेंच सरदार सुमारे नऊ हजार पलटणी लोक व सुमारे पांच हजार स्वार व सत्तर तोफा इतका सरंजाम जमवून घेऊन त्या लेक साहेबास जिकावयाकरितां आला, तेव्हां त्या साहेबानें तेथें आपल्या बुणग्याच्या रक्षणापुरते लोक ठेवून बाकी उरलेले साडेचार हजार सुमारे होते, तितक्यांसहित शत्रूशीं युद्ध करून जय मिळविला. त्यांत मराठ्यांचे सुमारे तीन हजार लोक पडले, आणि इंग्लिशांचे सहाशें पडले. तेव्हां दिल्लीशहर इंग्लिशांस सहज प्राप्त होऊन तेथचा बादशाहही त्यांच्या हातीं लागला.

११ यानंतर लेक साहेब आग्रा किल्ला यावर चालून गेला, त्या किल्ल्यासभोंवतीं शिंद्याचीं कितीएक पलटणे होती, त्यांस तेथच्या किल्लेकन्यास त्यांचा विश्वास येईना; यास्तव त्यानें आंत घेतलें नाहीं, मग इंग्लिशांनीं त्यांस जिकतांच त्या किल्लेदारानें इंग्लिशांस तो किल्ला दिला.

पुनः इंग्लिशांचीं व शिंद्याचीं पलटणें यांची लढाई लासवारी गांवाजवळ झाली, तो प्रकार असा; इंग्लिश शत्रूच्या पाठीस लागून रात्रींत वारा तेरा कोसांची मजल करून गेले तो सूर्योदय समयीं शत्रूची सेना त्यांच्या दृष्टीस पडली, तेव्हां त्यांस वाटलें कीं, शत्रु वाटें चालतो आहे, ह्मणून जे स्वार तेथें पोहचले होते, ते पाठीमागच्या लोकांची वाट न पाहतां त्वरा करून त्यावर जाऊं लागले, ते केवळ त्यांच्या समीप गेले, तेव्हां त्या इंग्लिशांस असें समजलें कीं, ते शत्रूचे लोक सुदृढ स्थान धरून राहिले आहेत; आणि असें दृष्टीस पडलें कीं, पुढें एक तोफांची ओळ उभी केली आहे, व त्या तोफा सांखळीनें गुंतविलेल्या आहेत; तेव्हां ते स्वार तो तोपखाना घ्यावयास उद्युक्त झाले, परंतु त्या तोफांच्या मारापुढें त्यांचा उपाय चालेना, यास्तव त्यांस आपल्या मागल्या स्वारांची व पायदळाची वाट पाहावी लागली, ते येऊन पोहचल्यावर इंग्लिशांनीं त्या तोफा घेऊन मराठ्यांचा पराभव केला. त्या युद्धांत शिंद्याकडे बहुतेक फ्रेंच जातीचे सरदार असत, ते आणि कितीएक दिवायनानें शिकविलेले पुरातन पलटणी लोक होते, ते फार झटून लढले, व मार्गे न सरतां जेथें उभे होते तेथेंच पडले, नंतर थोडके राहिले तेव्हां त्यांनीं युद्ध टाकिलें. असें झालें ह्मणून इंग्लिशांचे लोक सव्वाआठशें पडले, त्यांत बहुतेक सरदार नाश पावले.

इंग्लिशांचा असा जय झाल्यावरून शिंद्याचीं हिंदुस्थानांतील सर्व पलटणें हीनबळ झालीं, आणि त्याचा चंबळा नदीचे उत्तरेचा मुलूख होता, तो इंग्लिशांच्या हातीं लागला.

१२ असें हिंदुस्थानाचें वर्तमान असतां कटाक व बुंदेलखंड या मुलखां इंग्लिशांचें सैन्य जाऊन तीं ठिकाणें-ही त्यांनीं हस्तगत केलीं.

ते समयीं दक्षिणेंत काय काय वर्तमान झालें तो प्रकार असा; शिंदे व रघूजीभोंसले यांस वर्तमान कळलें कीं, जनरल वेल्सली साहेब दक्षिणेंत औरंगाबादेवर चालिला, आणि त्याच्या लश्कराचा एक भाग वऱ्हाणपुरास गेला, त्यावरून त्यांनीं त्यास अडथळा करावयाची सिद्धता केली; तेव्हां जनरल वेल्सली साहेब फिरून उत्तरेस जाऊं लागला, हें समजून शिंदा आपल्या लोकांसहित ठिकाण धरून राहिला, आणि रघूजीभोंसला उत्तरेस अनकाटन-क्याच्या घाटाकडे चालिला. तेव्हां तो रघूजीभोंसला निजामाचा मुलूख उद्धस्त करील, या शंकेनें जनरल वेल्सली साहेब पुनः दक्षिणेंत त्यामार्गे निघाला. तो त्याजवळ पोहचल्यावर रात्रीस इंग्लिशांचा छापा आपणावर पडेल, अशा भयास्तव आपल्या तळाची वदली दोहों दिवसांत पांचां जागीं केली, ते समयीं त्या दोन्ही लश्करांचा युद्ध-प्रसंग पडला नाहीं; इतकें मात्र झालें कीं, रघूजीभोंसल्यानें पांच हजार स्वार् इंग्लिशांचे चौदा हजार बैल दाणा भरून जात होते, ते पाडून आणावयास पाठविले, त्या बैलांबरोबर इंग्लिशांचे पलटणी लोकांच्या तीन कंपनी व पायदळ व ह्रैसूरच्या राजाचे काहीं स्वार् होते, त्यांची वयांचो अबिर गांवापाशीं गांठ पडली, तेव्हां त्या उभयतांचें बहुत युद्ध होऊन त्यांतील दोनशें बैल मात्र नेले, वरकड त्यांनीं संभाळून इंग्लिशांच्या लश्करांत पोहचविलें.

रघूजीभोंसला आपल्या मुलखाकडे जाऊं लागला,

तेव्हां वेल्सली साहेब आपल्या दुसऱ्या भागाचा सरदार गावेलगडास घेरा घालून लढत होता त्याचे कुमकेस गेला.

१३ इतकीं कामें होत तोंपर्यंत शिंदानें कितीएक वेळां त्या साहेबांकडे वकील पाठविले. नंतर नवंबराचे तेविसावे तारिखेस (सन् १८०३ यांत) शिंद्याचें व वेल्सली साहेबाचें युद्ध तहाच्या बोलण्यासाठीं कांहीं दिवस मना झालें; परंतु भोंसल्याचा कोणी वकील न आला ह्मणून वेल्सली साहेब यानें आरगांवाजवळ भोंसल्याचें लश्कर होतें, तेथें जाऊन त्यावर पडून त्याचा पराभव केला. नंतर भोंसल्यानें इंग्लिशांशीं दिसंबराचे सत्रावे तारिखेस तह ठरविला, तो प्रकार असा; वरधा नदीचे पश्चिमेस रघूजी भोंसल्याचा कांहीं हक्क व मुलूख होता तो, आणि नरनाला व गावेलगड हे दोन किल्ले ज्या डोंगराचे धारेवर दोहों जागीं आहेत, त्या सगळ्या पर्वताचे दक्षिणेच्या मुलखांतील प्रतिवर्षीं चार लक्ष रुपये उत्पन्न होत असा मुलूख, व दोन्ही किल्ले खेरीजकरून बाकी सर्व मुलूख इंग्लिश व त्यांचे पक्षपाती यांजकडे असावा. याशिवाय कटाक प्रांत व बलसोरही इंग्लिशांकडेसच असावा; आणि निजामाचे मुलखीं रघूजीभोंसला चौथ व घांस दाणा वगैरे जें घेत होता तें त्यानें इतःपर न मागावें, अणखीं निजाम व सेनासाहेब सुभा भोंसला व पेशवे यांत कांहीं कलह उत्पन्न झाल्यास त्याचें निवारण इंग्लिशांच्या मध्यस्थीनें व्हावें. यावरही दुसरें ठरलें कीं, इंग्लिश व भोंसले यांच्या दरबारांत परस्परांचे वकील असावे. तेव्हां इंग्लिशांनीं आपला व-

कील एल्फिन्स्तन् साहेब नामें पाठविला, तो नागपुरीं जाऊन राहिला.

हा तह देवगांवीं झाला झणून त्याचें देवगांवचा तह असें नांव पडलें. नंतर थोडक्याच दिवसांनीं सर्जी अंजिणगांवीं शिंद्याचाही तह ठरला. त्यानें भागीरथी व यमुना या दोहींमध्ये जो मुलूख आहे तो, व जयपूर जोतपूर हे रजपुतांचे मुलूख, आणि गोहदचा राणा याच्या उत्तरेस जो मुलूख आहे तोही, आणखीं अहमदनगर व भडोंज किला व तत्संबंधी मुलूख इतकें इंग्लिशांचे स्वाधीन करून अजिंक्याचा घाट व गोदावरी यामध्ये जो मुलूख त्याचा होता, तोही त्यांस देऊन कबूल केलें कीं, मोगलांच्या बादशाहाकडे आह्मी बाकी मागणार नाहीं, व जयपूर व जोतपूर व बुडी व माचेरी एथचे राजे वगैरे ज्यांनीं इंग्लिशांचा पक्ष स्वीकारिला असेल त्यांस आमचा उपसर्ग लागणार नाहीं, त्यांनीं स्वतंत्रपणें वागावें.

असा करार झाल्यावर इंग्लिशांनीं घेतलेलें बऱ्हाणपूर व आशीरगड व पवनगड व दोहद व तत्संबंधें मुलूख, आणि पूर्वीं दिल्लीच्या बादशाहानें महादजी शिंद्यास टोळपूरवारी व राजखेडा हे परगणे इनाम करून दिलेले होते ते सोडून दिले. याप्रमाणें तह झाल्यावर मेजर जान मालकम साहेब हा शिंद्याजवळ वकील नेमिला, तो जाऊन त्याच्या लश्करांत राहिला.

असा इंग्लिश व निजाम व पेशवे यांनीं एकमतें मुलूख संपादिला, त्यांतील वरधानदीचे पश्चिमेचा व नरनालगड व गावेलगड यांच्या डोंगराचे दक्षिणेस जो मुलूख तो निजामाचा भाग ठरला. पेशवा आपल्या शक्तीप्रमाणें

धुद्धास झटला नाही, व त्या युद्धेकरून त्यास नानाप्रकारें उपयोग झाला होता, ह्मणून अहमदनगर किल्ला व तत्संबंधीं मुलूख मात्र त्याचा भाग ठरून बाकी इंग्लिशांकडे राहिला.

याप्रमाणें वांटणी ठरल्यानंतर इंग्लिशांचे दक्षिणेतील लश्कराचा एक भाग जाफराबादेस गेला, दुसरा पुण्यांत पेशव्याच्या रक्षणास राहिला. ते वेळेस त्या मुलूखां लुटारूंचा दंगा बहुत होता.

१४ इंग्लिशांचें हिंदुस्थानांतील लश्कर यास होळकराचा विश्वास नव्हता, ह्मणून त्याचे चवकशींत ते तयार राहिले. त्यानेंही पूर्वी सांगितलेलीं युद्धे होत असतां माळव्यामध्ये शत्रूंची व आपली प्रजा समान मानिली, आणि त्या सर्वांपासून अतिशयित खंडणी घेतली. मग इंग्लिशांनीं शिंदे व भोंसले यांस विलंब न लावितां जिंकिले, त्या योगें तो होळकर परम विस्मय पावला, आणि त्यास न्हासकाळही प्राप्त झाला, तथापि त्याच्या मनांत पहिल्यापासून इंग्लिशांस घालवावयाचा जो बेत होता तो सौडीना, यासाठीं त्यानें उत्तरेस जाऊन भरतपुरचा राजा व रजपूत राजे व रोहिले व शीख लोक हे आपणास मिळवावयाचा उद्योग आरंभिला. याशिवाय इंग्लिशांचा व शिंद्याचा तह झाला होता तो मोडून शिंद्यासही आपल्याकडे घ्यावयास वक्रील पाठविला. याप्रमाणें आचरण करीत असतांही होळकर इंग्लिशांस मित्रत्व दाखवीत असे, परंतु पुढे थोडक्याच दिवसांनीं गवरनरजनरल साहेबास त्याचें कापळ स्पष्ट कळून इंग्लिशांच्या पक्षपाती लोकांचे देशमर्षादेजवळ त्या होळकराचें लश्कर होतें, त्यास तेथून दूर जावयास

त्याने जनरल लेक साहेबाकडून पत्र पाठविले. त्यांतच सूचना केली कीं, जें तुमचें बोलणें असेल त्यास वकील पाठवावा. नंतर तो येऊन असें मागणें करूं लागला कीं, त्याप्रमाणें साहेबास कबूल करवेना; मग तें बहुतेक बोलणें होऊन होळकरानें दाबाची गोष्ट सांगितली असतां त्या जनरल लेक साहेबानें उत्तर केलें कीं, तुझी जशी युद्धाची गोष्ट फुशारकीनें सांगतां तशी आमची चाल नाही, कदाचित् तुझी युद्ध करूं लागलां तर आपल्या कल्पनेपेक्षां आपण अशक्त आहों असें ध्यानास येईल.

यानंतर संन् अठराशें चोहोंच्या एप्रेलांत होळकर देव-दर्शनाचें मिष करून शिंद्याचें शहर अजमीर तेथें जाऊन तो किला घ्यावयास उद्युक्त झाला; परंतु तें साध्य झालें नाहीं. तेव्हां त्या गोष्टीचा राग शिंद्यास न यावा ह्मणून त्याच्या वकीलाजवळ बोलिला कीं, आझी किला घ्यावयाचा यत्न केला, तो केवळ स्वहितार्थच असा नव्हे; सर्व मराठ्यांनीं स्वतंत्रपणें बागावयाकरितां आरंभिला.

यावरून इंग्लिशांच्या मतें ठरलें कीं, अवश्य युद्धाचा उपाय चालवावा. तेव्हां एप्रेलाच्या महिन्यांत गुजराथे-मध्ये कर्नेल मरेसाहेब याजवळ इंग्लिशांची कांहीं फौज होती, तीस होळकराचे मुखीं स्वारी घालावयाची आज्ञा झाली; ते वेळेसच जनरल लेक साहेबही होळकराचे पाठीस लागला, आणि शिंदाही कबूल झाला कीं, होळकरास बुडवावयाविषयीं मी सहाय्य करीन.

१५ जनरल लेकसाहेब होळकराचे पाठीस लागला असतां त्यानें पुनः तहाचें बोलणें लाविलें, परंतु साहेब ऐकेना, यास्तव तो मार्गे हटत हटत चंबळा नदी उतरून

आपल्या मुलखीं गेला. तेव्हां तो साहेब पुढें पर्जन्यकाळ जवळ आला ह्मणून त्याची पाठ सोडून तेथून माघारां आपल्या छावणीस गेला; आणि पांच पलटणें व तीन हजार मराठे स्वार. इतकें सैन्य मुलखांत त्या होळकराचा उपसर्ग आपल्या कोणास लागूं देऊं नये ह्मणून नेमिलें; त्याचा मुख्य कर्नेल मान्सन् साहेब केला.

नंतर मुंबईचें लश्कर गुजराथेंतून येतें, असें त्या साहेबास कळून त्यानें नेम केला कीं, तो मरे साहेब आणि आपण एकत्र मिळून होळकराशीं स्पर्धा चालवावी; अशी कल्पना करून तो मुक्तिद्र घाटाचे वाटेनें होळकराच्या मुलखांत शिरून चंबळा नदीकडे चालिला. त्यास जुलई महिन्याचे सातवे तारिखेस वर्तमान कळलें कीं, होळकर आपलें पायदळ व स्वार व तोफांसुद्धां सर्व सैन्य घेऊन इंग्लिशांच्या नाशास येतो; आणि दुसरें वर्तमान आलें कीं, कर्नेल मरेसाहेब गुजराथेंतून लश्करसुद्धां निघाला, त्यानें कांहीं कारणामुळे इकडे येण्याची मसलत टाकिली. अशा समयीं त्या साहेबाजवळ अन्नाची सामग्री दोन दिवस पुरेशी मात्र होती, ह्या सर्व कारणामुळे त्यास पुढें जावयाचा मोठा विचार पडला. तेव्हां त्यानें तसेंच धैर्य करून पुढें होऊन होळकराचें लश्कर चंबळानदी उतरते समयीं त्यावर हल्ला करावा, तें न होतां त्याच्या दुर्दैवानें त्यास बुद्धि सुचली कीं, या वेळेस आल्या वाटेनें मार्गें फिरावें; मग तसेंच केलें. तेव्हां तो तेथून निघून मुक्तिद्रघाटास पोचला; तो त्याच्या पाठीमार्गे होळकराची फौज जवळ येऊन त्यास पत्र आलें कीं, तुझी युद्ध टाकून आमचे स्वाधीन व्हावें, याखेरीज तुझ्यास दुसरा उपाय नाही. तेव्हां तें त्यानें न मानिलें

असतां होळकरानें आपल्या स्वारांच्या तीन टोळ्या करून एक त्याच्या समूर व दोहों बाजूस दोन योजून हल्ला केला; तें युद्ध प्रातःकाळापासून अस्तमानपर्यंत झालें. तथापि त्या इंग्लिशांचा बंदोबस्त त्या स्वारांच्यानें मोडवला नाही. मग ते होळकराचे लोक युद्ध सोडून दोन कोसांवर मागे जाऊन उतरले. तेथें त्यांचें पायदळ व तोफा मागून येऊन पोहचल्या ह्मणजे तें सर्व सैन्य त्या मान्सन् साहेबाच्या लश्करावर पडून त्याचा अगदीं नाश करावा, असा त्याचा व्रत होता; तें इंग्लिशांच्या सरदारास समजून दुसरे दिवसीं दजेडतां तेथूनही तो मागे जाऊं लागला. त्यास शत्रूचा असा उपद्रव असून पर्जन्यही बहुत लागत असतां तो गामच नामें चंबळेचा उतार आहे तेथपर्यंत पोहचला. ते समयीं मोळ्या पर्जन्यामुळें तो उतार मोडला होता, नंतर तें पाणी उतरल्यावर तो मान्सन् साहेब नदीपार गेला; त्यास तेथपावेतों जावयास विलंब लागला, आणि त्यांच्या आसमंतात गांवातून अन्न सांपडेना, ह्मणून तो फार हैराण झाला, आणि मार्गांतील चिखलामुळें त्याच्या तोफा चालेनात, तेव्हां त्या तशाच टाकून पुढें चंबेली नामें ओढा आहे तेथें पोहचला, तों ओढाही पाण्यानें भरला होता, तेथून पार जावयास दहा दिवस खोळंबा झाला. इतकें होई तोंपर्यंत होळकराचे स्वार निरंतर हल्ला करीत होते, आणि त्या साहेबाच्या लश्करास धान्यादिकांचा फार तोटा, त्या योगें त्याची मोठी दुर्दशा झाली, आणि तो ओढा पार होतांना त्याचे कितीएक शिपाई वाहून गेले, व बुणग्यांतील लोक तो ओढा उतरून पलीकले जाण्याची आपली पाळी येईल ह्मणून वाट पाहात असतां मागे राहिले, ते हो-

ळकराकडील भिल यांनीं मारिले. इतकें झालें तरी त्या पलटणांचा बंदोबस्त होळकरांच्या स्वारांस मोडवेना. अणखी ते पलटणी लोक त्या ओढ्याचे कांठीं असतां जुलईचे एकविसावे तारिखेस संध्याकाळीं होळकराच्या सैन्यांत शिरून त्यांच्या कितीएक लोकांस मारून माघारें आपल्या ठिकाणास आले. नंतर आठां दिवसांनीं रामपुरा नामें किला पूर्वीं लेक साहेबानें होळकराचे पाठीस लागतांना घेतला होता त्या ठिकाणास ते पोहचले. तेथें जनरल लेकसाहेबाकडून त्यांच्या कुमकेस दोन पलटणें व त्यांबरोबर काहीं दाणा आला तो त्यांस प्राप्त झाला; मग त्या जागीं दीड पलटण ठेवून तेथून पुढें बनास नामक नदी जवळ पोहचले, तेथेंही उतार नाहींसा झाला होता, यास्तव ती नदी उतरून पलीकडे जावयास उशीर लागला, तितक्यांत मराठ्यांच्या तोफा व पायदळ येऊन पोहचलें, इतक्यांत इंग्लिशांचे बहुतेक लोक नदी उतरून पलीकडे गेले, आणि बुणग्याच्या रक्षणास जे एक पलटणावर कांहींसें लोक राहिले त्यांवर त्यांनीं तोफांचा मार चालवून हल्ला केला. ते समयीं त्या पलटणांच्या साहेबानें वेगेंकरून त्यावर चालून घेऊन एक क्षणभर त्या तोफा हस्तगत केल्या; परंतु होळकर आंगें मोठ्या सेनेसहित येऊन त्यानें त्या बहुतेकांस मारून टाकिलें, त्यांत बारा गोरे साहेब सरदार पडले, बाकी जे त्या पलटणीचे शिपाई व सरदार राहिले ते नदी उतरून पलीकडे गेलेल्या आपल्या लोकांच्या तिकडून मार चालू झाल्यानें वांचले.

या पुढें मान्सन् साहेब यानें शिंद्याचीं सहा पलटणें व एकवीस तोफा आपल्या कुमकेस कुशाळगड नामें जयपुर-

च्या राज्याचें ठिकाण आहे तेथें येऊन त्यांची व आपली गांठ पडावयाचा नेम केला होता. झणून तो तेथें गेला, परंतु त्या जागीं पोंहचतांच ती कुमक नाहीसें समजले, तेव्हां आग्न्यापर्यंत जावयाची मसलत ठरली. मग तें ठिकाण सोडून निघाल्यावर वाटेत मराठे स्वार तोफांसुद्धां येऊन त्यांनीं त्या पलटणांचा नाश आरंभिला; परंतु त्यांचे बळ चालेना, कां कीं, ते स्वार जोंपर्यंत त्या पलटणी लोकांचे बंदुकांच्या तोंडासरसे येऊन भिडत तोंपर्यंत त्यांनीं बार न केले, मग ती सरबती होतांच ते चहुंकडे उधळले, असें बहुत वेळां झाले, परंतु शेवटीं मराठ्यांच्या तोफांच्या मारानें व ते शिपाई निरंतर वाट चालून थकलेले होते त्या योगें एके रात्रीस फार आंधारामुळें त्या पलटणींत बुणगे शिरून बयाना नामें पर्वतांतील वाटेच्या अडचणीमुळें त्यांचा सर्व बेत विसकटला, तेव्हां ते सारे शिपाई आप-आपल्या सामर्थ्याप्रमाणें आग्न्यास जाऊन पोंहचले, तोंपर्यंत त्यांतून कितीएक मराठ्यांनीं मारिले, परंतु त्यांच्या पाठीस लागलेले मराठे थोडके होते, झणून ते बहुतेक वांचले.

१६ त्यावरून होळकर साठ हजार स्वार व पंधरा हजार पायदळ व एकशें व्याण्णव तोफा यांसहित वाटेनें फार धामधूम करीत मथुरेस आला, परंतु जनरल लेक साहेबानें या गोष्टीचा बंदोबस्त अगोदरच केला होता, त्या योगें इंग्लिशानीं एका महिन्यांत मराठ्यांस तेथून पिटून आपण त्या मथुरेंत मुकाम केला. तेव्हां होळकर तें स्थान सोडून गेला, तो दिल्ली घ्यावयाचा उद्योग करूं लागला. त्यानें तेथें सहा दिवस युद्ध करून तें काम सिद्धीस न नेतां जनरल लेकसाहेब येतो असें त्यास समजतांच तो भरत-

पुरचा राजा यास मिळावयाकरितां त्या राजाचा दिग, नांम किल्ला आहे तेथें गेला. तेव्हां त्याचे पाठीस लागलेले इंग्लिश येऊन पोंहचले, त्यांनीं त्यांवर हल्ला केला, ते समयीं मराठ्यांचा पराभव होऊन त्यांच्या सत्यायशीं तोफा इंग्लिशांच्या हातीं लागल्या, आणि ते होळकराचे लोक त्या किल्ल्यांत आश्रय पावले. मग त्या लेकर साहेबानें भिंती पाडावयाजोग्या मोठ्या मोठ्या तोफा आग्न्याहून आणून तो किल्ला घ्यावयास आरंभ केला. त्या दिवसापासून दहावे दिवशीं त्या किल्ल्याचे बाहेरचा धाकटा तट डांसळून खेंडार पाडून मध्यरात्रीं इंग्लिशांनीं हल्ला करून तें ठिकाण हस्तगत केलें, तेव्हां दुसऱ्या दिवसाची रात्री उजडतां त्या किल्ल्यांतील शिबंदी व होळकराचे लोक तो किल्ला सोडून तेथून भरतपुरास जाऊन आश्रय पावले. ते वेळेस होळकरांचे स्वार भरतपुरीं न जातां फरकाबादेस जाऊन पोंहचत तोंपर्यंत लेकर साहेबानें त्यांचे पाठीस लागून त्यांतील तीन हजार स्वार मारिले.

१७ इतकें होई तोंपर्यंत मुंबईच्या फौजेतील एके टोळीनें गुजराथेंतून माळव्यांत जाऊन होळकराची राजधानी इंदूर हस्तगत केलें, आणि त्या माळवे प्रांतीं जे होळकराचे मोठे मोठे किल्ले होते ते सारे घेतले; याशिवाय दक्षिणेंतीलही त्याचे चांदोर व जालन वगैरे किल्ले आणि त्याचा मुलूख हस्तगत केला. असें झालें असतां त्या होळकरास भरतपूर मात्र आश्रय उरला, तोही घ्यावयाची मसलत ठरली; ह्मणून मुंबईच्या सेनेचा भाग हिंदुस्थानांत पाठविला तो कोठ्यापर्यंत पोंहचला होता. त्यास आज्ञा गेली कीं, बंगाल्याच्या लश्करास येऊन मिळावें.

१८ जनरल लेकसाहेब यानें यापूर्वी जीं जीं कामें आरंभिलीं तीं तीं सहज सिद्धीस गेली, ह्मणून भरतपूर घ्यावयाचा बेत झाला. ते वेळेस त्याजवळ तोफखाना वगैरे किल्ला घ्यावयाचें साहित्य यथास्थित नसतांही तो त्वरेकरून त्या कामास लागला. त्या भरतपुरचा घेरा साडेतीन चार कोसांचा आणि त्यास फार बळकट असा मातीचा तट, व त्यासभोंवता मोठा खंदक पाण्यानें भरलेला; तें पाणी पुरतें भरल्यास एका पुरुषावर अधिक व्हांवें. असें असतां त्या किल्ल्यास घेरा न घालितां एके जागीं मात्र ठाणें बसवून तो लढूं लागला. लढतां लढतां त्या कोटास एक लहानसें खेंडार पडतांच हल्ला केला, तो सिद्धीस गेला नाहीं. नंतर आणीकही तीन वेळां तशीच गर्दी केली, तरी कार्यसिद्धि झाली नाहीं.

नंतर त्या साहेबानें तसाच दम धरून आणीक सरंजाम आणविण्याचा बेत केला असतां, तेथच्या राजानें होळकराची मसलत शेवटास जात नाहीं, असें समजून आपल्या हितार्थ त्याचा पक्ष सोडून इंग्लिशांशीं तह केला. त्यांत असें ठरलें कीं, बीस लक्ष रुपये त्या राजानें इंग्लिशांस द्यावे, आणि जे कोणी इंग्लिशांचे द्वेषी असतील, त्यांचा पक्ष टाकावा; याशिवाय पूर्वी लेकसाहेबानें त्या भरतपूरकरांशीं तह केला होता, त्यांत कांहीं त्याच्या हिताचीं कलमें होतीं, तीं इतःपर नाहींत असें समजावें; आणि इंग्लिशानीं वचन दिलें कीं, तुझी कबुलातीप्रमाणें शुद्ध मार्गानें वागतां, असें आमच्या मनांत येईल तेव्हां तुमचा दिग किल्ला तुह्यांस माघारां देऊं.

१९ असा तह झाल्यानंतर शिंद्यानें आपल्या वकीला-

बरोबर कांहीं स्वार व सर्व पेंढारी मंडळ त्या राजाचे कुम-
क्रेस पाठविले, ते समयीं त्याने त्या वकिलाची भेट न घेतां
त्याबरोबर आलेल्या लोकांसहित त्याला माघारें फिरविलें.
त्याबरोबरच होळकर आपले राहिलेले स्वार* व बुंदल-
खंडांतून आलेला अमीरखान यांस आपल्याबरोबर घेऊन
शिंद्याच्या लश्करांत गेला.

तेथें शिंद्याने त्याचा मोठा सन्मान केला, आणि इंग्लि-
शांच्या वकिलाची समजूत केली कीं, यानें तुमचे मुलखीं
जाऊन उपद्रव न करावा, यासाठीं आम्ही याचा मान र-
क्षितों, तें साहेबाचे मनांस न आलें, (त्या जनरल लेकसा-
हेबास ते समयीं विलायतेहून लार्ड असें नवें पद प्राप्त झालें
होतें) तेव्हां तो साहेब भरतपुराहून शिंद्याकडे चालिला.
ते वेळेस शिंदा व होळकर हे तो लार्ड जवळ आला, असें
समजून कोट्यापर्यंत गेले. ते समयीं पर्जन्यकाळ समीप
आला होता ह्मणून त्या साहेबानें नियम केला कीं, या वे-
ळेस यांचे पाठीस न लागतां छावणी करून राहावें. तेव्हां
आपल्या बंगाल्याच्या लश्कराचा जो मोठा भाग तो आप्णें
व मथुरा एथें ठेवून मुंबईच्या लश्कराची टोळी रामपुरीं
ठेविली. असें संन् अठराशें पांचांत पर्जन्याच्या आरंभा-
पर्यंत झालें.

२० नंतर शिंदे व होळकर कोटा सोडून अजमीर-
च्या वाटेनें चालिले, ते समयीं शिंद्याचा मुख्य कारभारी

*भरतपुरच्या किल्ल्याची लढाई होत असतां होळकराच्या व इंग्लि-
शांच्या स्वारांचीं युद्धे बाहेर होत असत, तेव्हां कोणेएके समयीं इंग्लिश
जाऊन होळकराच्या स्वारांवर छापा घालून आपलें एकही मनुष्य न पडूं
देतां त्याचें एक हजार मनुष्य मारून आपल्या ठिकाणास गेले.

सर्जेराव घाडगा आणि होळकर एकमत होऊन इंग्लिशांशीं युद्ध करावें, अशी त्यांची मसलत होत होती, परंतु तो सर्जेरावघाडगा थोडक्याच दिवसांत पदच्युत होऊन अंबूजी इंगळ्यास तें मुख्यत्व प्राप्त झालें. त्याची मसलत युक्तीनें काळंहरण करावयाची होती, व शिंद्याच्या मनांत येऊं लागलें कीं, आह्मी व होळकर दोघे मिळूनही इंग्लिशं घालवून देऊं ह्मटलें तरी तें घडत नाहीं. याशिवाय ते शिंदे व होळकर यांमध्येच कांहीं ईर्ष्या उत्पन्न होऊन दोघांनीं आपआपले लश्कराचे तळ निरनिराळे केले. नंतर शिंदानें आपल्या हितार्थ मात्र इंग्लिशांशीं तह करावयाची मसलत आरंभिली असतां होळकर अजमीर सोडून आपल्या बरोबर बारा हजार स्वार व तीन हजार पायदळ व तीस तोफा घेऊन शीख व अफगान लोक यांची कुमक संपादन करावयास पंजाब मुलखीं गेला.

नंतर लार्ड लेकसाहेब त्याचे पाठीस लागला, आणि त्यास शीख लोकांची कुमक मिळाली नाहीं, यामुळे तो होळकर फार संकटांत पडला. तेव्हां त्यानें बिया नदीचे कांठीं लार्डाचें लश्कर होतें, तेथें आपला वकील तहाचें बोलणें करावयास पाठविला.

२१ इतक्यांत शिंदा यानें तहाचें बोलणें आरंभिलें होतें, तें नवेंबराचे बेविसावेतारिखेस कर्णेल माल्कम साहेब व शिंद्याकडचा मुनशी काविलनैन या उभयतांचे विद्वमानें शेवटास गेलें.

या तहांतील मुख्य प्रकार इतकाच कीं, शिंद्याचे इनाम परगणे ढोळपूरबारी व राजखेडा हे इंग्लिशानीं घ्यावे, आणि सर्जी अंजिणगांवच्या तहासंबंधें इंग्लिश प्रतिवर्षी शिं-

द्याचे कितीएक मानकरी व सरदार यांस पंधरा लक्ष रुपये देत असत ते न द्यावे; व कंपनी आणि शिंदा यांच्या मुलखाची मर्यादा नवी असावी, ती अशी; त्या दोहों मुलखांमध्ये चंबळानदी मर्यादा, पश्चिमेस कोळ्यापर्यंत, तशीच पूर्वेस गोहदच्या राण्याचे मुलखाचे पलीकडचे सीमेपर्यंत मर्यादा.

इंग्लिशांनीं शिंदाच्या खासगी खजीन्यास प्रतिवर्षी साडेचार लक्ष रुपये द्यावे, आणि त्याचे स्त्रीस व कन्येस आपल्या मुलखीं जहागार द्यावी, त्यांत दोन लक्षांचा मुलूख स्त्रांस आणि एक लक्षाचा कन्येस द्यावा. याशिवाय गोहदच्या राण्यास कांहीं मुलूख देऊन त्याकडून ग्वाल्हेरकिला इंग्लिशांनीं शिंदास देववावा, असा एक ठराव झाला.

होळकराशीं व इंग्लिशांशीं तह झाला तो प्रकार असा; कोटारामपुरा व बुंदी व त्या बुंदीच्या डोंगराचे धारेच्या उत्तरेस जो मुलूख आहे, तेथें होळकराची सत्ता नसावी. आणि इंग्लिश व त्यांचे सहाय यांपाशीं त्यांनं बाकी मार्ग नये, व आपले चाकरीस गोरे लोक ठेवूं नये; याशिवाय सर्जेरावघाडगा हा इंग्लिशांच्या द्रष्टा यास्तव त्याला आपल्या कारभारांत शिरू देऊं नये; याखेरीज लार्ड लेकसाहेबानें सांगितले वाटेनें माळव्यास जावें. इंग्लिशांनीं कबूल केलें कीं, चंबळेच्या दक्षिणेस होळकराचा मुलूख आहे, तेथच्या कारभारांत आह्मी शिरणार नाहीं; याखेरीज चांदोर किला व आंबेर* व शिवगांव इतके खेरीजकरून

* आंबेर वगैरे ठिकाणें खेरीज केलीं, तीं पुढें होळकराची वतणूक नीट असल्यास माघारीं द्यावीं असें ठरलें होतें.

वरकड दक्षिणेंतील जितके होळकराचे किल्ले व प्रांत अस-
तील तितके आह्मी त्यास माघारें देऊं.

२२ त्यानंतर होळकर पंजाबाहून आल्यावर कोणी
उदयपुरचा राजा याचे कन्येनिमित्त जयपूरकर व जोतपू-
रकर या दोघां राजांचा कलह लागला होता; तेव्हां त्या
दोघांचे वकील शिंदे व होळकर यांकडे कुमक मागाव-
यास आले, ते समयी शिंद्याने त्या दोघांकडे सर्जेरावघा-
डगा व बापूजीशिंदे यांजवरोवर पंधरा हजार फौज देऊन
पाठविले. होळकरानें अमीरखान यास पठाणांसुद्धां जय-
पुरच्या राजाकडे नेमिलें. नंतर कितीएक वेळपर्यंत जय-
पुरच्या राजाचें प्राबल्य होतें, परंतु तो अमीरखान त्या रा-
जाचा पक्ष सोडून केवळ स्वहितार्थ त्या दोघांच्याही मुल-
खांत लुटालूट करूं लागला. नंतर त्यानें जोतपुरच्या रा-
जाचा अभिमान धरिला, शेवटीं त्या दोघां भांडणारांत
आपण मध्यस्थ होऊन कितीएक मारेकरी घालून उभय-
पक्षां दगे करून तो कलह शमविला.

इतकें होई तोंपर्यंत होळकराचे बुद्धीस चळ झाल्यामुळे
त्याचे मुत्सद्दी लोकांस त्याला प्रतिबंधांत ठेवावें लागलें.
त्यास वेड लागल्याचे पूर्वी त्याचा पुतण्या खंडेराव होळकर
यास कोणी फितुरी लोक मिळून तो मुख्यसा मानून त्यांनीं
त्याचा झेंडा उभा केला. तेव्हां त्या यशवंतरावानें तो
फितर मोडून त्या खंडेरावास मारेकरी घालवून मारून
टाकिलें, परंतु त्या एकासच मारिल्यानें त्याचा राग शमे-
ना; ह्मणून त्यानें आपला भाऊ काशीराव त्याच क्रोधानें
तसाच मारिला. तेणेंकरून त्याचा राग शांत होऊन तो
निर्भय झाला. त्या होळकरास खळ लागल्यावर तो संन-

अठराशें आठांपासून अठराशें अकरापर्यंत बंदोबस्तींत होता, मग त्या वर्षीं अक्ठोवराचे बेविसावे तारिखेस त्या वेडांतच तो मृत्यु पावला.

२३ तो होळकर मनाचा धांड आणि शरीरेंकरून सुदृढ असे; त्याचा जय झाला असतां तो आपल्या जातीच्या मराठ्यांप्रमाणें उत्संखल होई, परंतु विपत्तिसमयीं घावरा न होतां धैर्येंकरून आपल्या अर्थसाधनाचा उपाय चालवीत असे; तो बोलण्यांत व आचरणांत केवळ सावडा होता, असें असून समयानुसार राजाप्रमाणें वागणें आणि दुसऱ्यापासून आपली मर्यादा ठेवविणें, याविषयीं परम सुज्ञ आणि विनोदी असे; यास्तव शिपाई लोक त्यावर प्रीति करीत. तो पुरुष इतरां मराठ्यांपेक्षां मोठा उद्योगी, त्यानें फारशी व मराठी या दोन्ही लिहिण्यांचा अभ्यास केला होता. त्याचे आंगीं असे गुण असून कितीएक गोष्टीं-विषयीं त्याचे वागणें, लोभीपणा व निर्दयता व क्रूरपणा इहींकरून युक्त होतें; याशिवाय तो समयविशेषीं मोठा उग्रस्वभावीही होता. त्याचा आकृति ठेंगणी आणि शरीर पुष्ट व रंग काळसर असे, व मुखश्री चांगली होती, त्या योगें तो कांहींसा हास्यमुख दिसे. त्याच्या हातांत बंदूक फुटून त्याचा एक डोळा गेला होता, तथापि त्याचें तोंड विशोभित दिसत नव्हतें.

भाग बत्तिसावा.

सन् अठराशें तिहींपासून अठराशें सत्रापर्यंत
झालेलीं वर्तमानें.

१ रजपूत राजाच्या कलह शांत झाल्यावर अमीरखान

मोठ्या खरेनें रामपुरास आला, तेथे ठरले कीं, राज्यकारभार चालवावयास मंडळी नवी करावी, त्यांत मुख्यत्वे अभीरखान असावा, परंतु दाह्यात्कारे यशवंतरावाची आवडती स्त्री तुळसाबाई नामे होती ती मुख्य केली. ती दुर्व्यसनी आणि मोठी खुनशी असे, यास्तव त्या एवढ्या कारभारास ती केवळ अयोग्य होती. तिनें यशवंतराव मृत्यु पावल्यावर आपल्या सवतीचा दवलतराव नामें चहू वर्षांचा मूल आपणून तो गादीवर बसवून त्याचे नांवें कारभार चालविला. न्यानंतर थोडक्याच दिवसांनीं त्या अभीरखानानें बाईजवळ गफूरखान नामें कोणी आपला भाऊबंद ठेवून आपण आपल्या पठणांच्या हितार्थ रजपुतांचे मुलखां गेला.

त्यापुढें होळकराच्या राज्यकारभाराची अशी अव्यवस्था झाली कीं, त्या योगें प्रतिवर्षीं मुलखाचा वसूल नियमाप्रमाणें उत्पन्न होईना; आणि त्या कारभारी मंडळांत कोणास अशी शक्ति नव्हती कीं, फौजेस फांटा देऊन खर्च तोडावा. याशिवाय सरकार खजीन्यांत शिवंदीच्या खर्चास पुरेसे द्रव्य नव्हतें, ह्मणून त्या लश्कराच्या वेगळ्या वेगळ्या टोळ्या करून त्यांस सरदार देऊन कोणत्याही प्रकारें त्याचा खर्च चालवावयाचे बेतानें त्यांस आपल्या मुलखांत जागोजाग पोटा भरावयास पाठविलें. त्यांतील कितीएक बंडास मिळाले, त्यांत एक महंमद अलीखान बंगष नामें होता, तो खानदेशचे बहुतेक परगणे लुटून निजामाच्या मुलखांतून होळकराच्या अंवेर परगण्यांत जाऊं लागला, परंतु पुणें व हैदराबाद यांमध्ये इंग्लिशांचीं पलटणें होती, त्यांनीं त्यांवर जाऊन त्याला धरून कैद करून तो मुंबईस पाठविला, तो तेथे बंदींत ठेविला.

२ शिंद्याचे मुलखीं होळकरापेक्षां कांहींसा बंदोबस्त विशेष होता. तेथेही खर्चाच्या तोळ्यामुळे त्यास होळकराप्रमाणेंच मुलखांत फौज पाठवावी लागली. त्यापूर्वी त्या फौजा मुलूखभर पसरून युद्धादिकांच्या कामास गुंतल्या असत, त्या योगें प्रजेस बहुत उपद्रव होत नसे, मग जेव्हां त्या रिकाम्या होऊन एके जागीं फार जमूं लागल्या, तेव्हां रयतेस असें दुःसह दुःख प्राप्त होऊं लागलें कीं, ते लोक चांगल्या पेरण्या झालेलीं स्थळे टाकटाकून निघून गेले.

एवढी अनीति चालू झाली असतांही शिंदे व होळकर यांच्या सैन्यांत शत्रूचा उपाय चालेना, कां कीं, ते लोक युद्धाविषयीं कुशळ होते. असाच रघूजी भोंसल्याच्या राज्याचाही बेत कांहींसा विसकटला, आणि त्याचे लोक तादृश युद्धांत निपुण नव्हते, ह्मणून अमीरखान यानें रजपुतांच्या मुलखांत आपली सत्ता स्थापून संन् अठराशें नवांमध्ये वराडांत स्वारी केली; त्याबरोबर त्याच्या पठाणांखेरीज पेंढारी फार आले, मग त्या सर्वांनीं मुलूख लुटावयाचा आरंभ केला; परंतु इंग्लिशांचे लोक त्या मुलखासमीप होते, त्यांनीं ते लोक निर्भयपणें यथेच्छ लूट करितात, हें नीट नव्हे, असें समजून त्यांशीं युद्ध करून त्यांस नर्मदापार घालविलें.

३ पेंढारी लोकांच्या निर्दयपणास अंत नाही, ते पहिल्यापासून मराठी लश्कराच्या संगतीस असत, पुढें पहिला बाजीराव पेशवा हिंदुस्थानांतून पुण्यास येऊं लागला, ते समयीं ते माळव्यांत येऊन राहिले, नंतर कांहीं दिवसांनीं होळकर व शिंदे हे मोगलांच्या मुलखांत जाऊं लागले असतां त्यांजबरोबर जात, आणि त्या दोघांत ज्याचा पक्ष

ते धरीत, त्याप्रमाणें आपणास शिंदेशाई किंवा होळकरशाई असें ह्मणवीत. मग संन् सत्राशें चवव्याण्णवांत शिंद्याने त्या पेंढान्यांस नर्मदेजवळ कांहीं मुलूख दिला. त्यापुढें कोणी मोठा धूर्त करीमखान होता, ज्यानें खड्यांचे लढाईत निजामास लुटून बहुत द्रव्य मिळविलें, तो त्या पेंढान्याचा मुख्य होऊन त्यानें अमीरखान पठाणाची सुप्रसन्नता संपादून सुजा हलपूर नामें परगणा आपासून मिळविला; याशिवाय त्यानें शिंद्याचे जहागीरदार यांचा माळव्यांतील मुलूख कांहीं युक्तीनें हाताखालीं घातला, अशी सर्व मिळून त्यास प्रतिवर्षीं पंधरा लक्ष रुपये जमाबंदी होऊं लागली. तेव्हां शिंद्यास त्याविषयीं शंका उत्पन्न होऊन त्यानें कांहीं भुलथारपीनें त्याला धरून ग्वाल्हेर किल्ल्यांत बंदीस घातलें. तो संन् अठराशें दहापर्यंत तेथेंच होता, मग शिंद्यास बहुत द्रव्य देऊन त्या प्रतिबंधांतून सुटला. नंतर कोणी मध्येंच चितू व दोस्त महंमद व नामदारखान व शेखदलू या नामें चवघे पेंढान्यांचे मुख्य झाले होते, ते येऊन त्यास मिळाले, तेव्हां त्याचे पंचवीस हजार स्वार जमले. ते समयीं त्याची मसलत होती कीं, कांहीं पायदळ चाकरांस ठेवून पुनः वराडांत जाऊन लुटालूट करावी, परंतु रघूजी भोंसला यानें त्या चवघांतील चितू नामें मुख्य आपल्याकडे करून घेऊन त्या सर्वांस तेथून काढून ादलें. ते वेळेस तो करीमखान आपला पुरातन आश्रयभूत जो अमीरखान त्याजपाशीं आश्रयास गेला, तेथें त्यानें शिंद्याच्या मसलतीवरून त्यांस बंदींत ठेविलें. तो संन् अठराशें सोळांपर्यंत तसाच होता.

पेंढारी लोकांची अशी चाल होती कीं, प्रतिवर्षीं दस-

त्याचे सुमारे आपला जो कोणी मुख्य असेल, त्याचे मसलतीने एखादे ठिकाणी बंदोबस्त ठीक नाही, असे पाहून त्या जागी चोरवाटांनीं जाऊन मिळावे, मग तेथे पोंहचल्यावर जसा पर्जन्यकाळीं नदीस लोंढा येतो, त्यासारख्या वेगाने एकाएकीं त्या मुलखावर पडावे, आणि तेथे वेगळ्या वेगळ्या टोळ्या करून त्या देशांतील सारीं ठिकाणे लुटून सर्व प्रकारें अनर्थ करावा, मग ती लूट घेऊन जेथे आपण लूट केली, त्या ठिकाणापासून दूर दुमन्या एखाद्या संकेतस्थळीं जाऊन सर्वांनीं एकत्र मिळून आपल्या ठिकाणास जावे.

ते पेंढारी, प्रथम माळवा व मारवाड व मेवाड व रजपुताना व वराड इतक्या मुलखीं उपद्रव करीत होते, मग कधीं कधीं निजाम व पेशवे यांच्या मुलखांत शिरूं लागले.

४ इकडे पुण्यामध्ये बाजीराव यास इंग्लिशांनीं गादीवर बसविल्यानंतर थोडक्याच दिवसांनीं त्याची कृतघ्नता व कुटिलवृत्ति इत्यादि दुर्गुण दिसून आले.

तो इंग्लिशांच्या द्वेषा भंडळीशीं पत्रादिद्वारे गुप्त स्नेह ठेवूं लागला, त्यांस अनुकूल करून घेण्याविषयीं अशी समजूत करी कीं, तुम्हीं सारे दूर गेलां, आणि दक्षिणसीमेचे जहागीरदार सारे फितलेले, यामुळे मी एकटा पडलों ह्मणून अडचणीकरितां इंग्लिशांशीं तह केला. याशिवाय त्यानें असें केलें कीं, जेव्हां पटवर्धन सरदार जनरल वेलस्ली साहेबास मिळून त्याचे बरोबर फौजेसुद्धां युद्धास जाणार होता, तेव्हां त्यानें कोल्हापुरच्या राजास त्याचे मुलखीं स्वारी घालावयाची मसलत गुप्तपणें दिली, कां कीं, त्यानें त्या भयानें आपला मुलूख सोडून इंग्लिशांचे साहाय्यास न जावे.

यः कृष्यापासून त्या बाजीरावाने आपलीं दोन हितें कल्पिलीं होतीं, त्यांत एक तर शिंद्याचे शत्रु इंग्लिश यांच्या साहाय्यास पटवर्धन जाईनासा केल्याने शिंद्याची आपणा-विषयीं सुप्रसन्नता होईल. दुसरें असें; परशुरामभाऊ याचें आणि आपलें वांकडें पडलें आहे, यास्तव इंग्लिशांच्या साहाय्यास तो न गेला, हेंच निमित्त करून साहेब लोकांस समजावें कीं, तुमचा व आमचा तह झाला, यास पटवर्धन अनुकूल नाहीं असें करून त्याची जहागीर आपण जप्त करावी.

बाजीराव यास राज्यकारभार चालवावयाविषयीं कोणा-एकाचाही विश्वास नसे, ह्मणून तो आपणच तीं सारीं कामें वहिवाटीत असे. तो आपणास सर्व गोष्टींत प्रवीण असें मानी, परंतु इंग्लिशांचा वकील व आपण समक्ष भाषण करीत असतां त्याच्या व आपल्या विचारांत अंतर पडून कदाचित् बोलण्याचा बेत चुकून कलह उत्पन्न होईल, ह्मणून तें काम दुसऱ्याचे हातून घ्यावें असा निश्चय करून कोणी इंग्लिशांचा द्वेषी असा सदाशिव माणकेश्वर इंग्लिशांच्या वकीलाशीं बोलण्याचे कामास नेमिला.

तो सदाशिव माणकेश्वर टेभुर्णी गांवचा देशपांड्या, त्यानें प्रथम पुण्यामध्ये कांहीं दिवस कीर्तन करून निर्वाह केला; त्याचे आंगीं कविताशक्ति चांगली, आणि तो बाहेर बाजविण्याविषयीं कुशळ होता; पुढें हैदराबादेत पेशव्या-चा वकील गोविंदराव पिंगळा याची त्यानें चाकरी धरिली, मग बाजीरावपेशवा व दवलतरावशिंद्या हे ज्या समयीं एकमत होऊन इंग्लिशांस अगदीं बुडविणार होते, तेव्हां त्या

मसलतींत निजामासही घ्यावें, याकरितां तो सदाशिव माण-
केश्वर त्याकडे पाठविला.

त्या बाजीरावाची अनीति कशी होती, ती ध्यानांत या-
वयास एक दोन गोष्टी आहेत, त्यांत खंडेराव रास्ता यानें
बाजीरावास विपत्ति समयांतही सोडिल्लें नाहीं, आणि तो बा-
जीराव पुनः पुढें गादीवर बसल्यानंतर दुसऱ्या वर्षी बाबू-
राव फडक्यानें मोठें बंड केलें होतें, तें बहुत युक्तीनें खंडे-
राव रास्त्यानें मोडिल्लें, असा तो परम विश्वासू चाकर त्यानें
इंग्लिशांचा पक्ष धरून माणकेश्वराशीं वाद केला, असें ऐ-
कून त्याची चवकशी न करितां एवढ्याच निमित्तानें त्यास
पदच्युत करून त्याची जहागीरही बाजीरावानें जप्त केली.
असेंच जे बहुत दिवस सेवा केलेले जुने चाकर होते, त्यां-
च्या उपजीविकेचा विचार न ठेवितां त्यांचें स्मरणही टा-
किल्लें. तो बाजीराव असा दुर्वृत्त असतां इंग्लिशांच्या
माहाय्यामुळें त्याच्या राज्यांतील संपूर्ण बंडें मोडून लोक
सुखीसे दिसूं लागले, आणि त्याची आज्ञा त्या राज्याच्या
मर्यादेंत सर्वत्र अकुंठित चालती झाली, त्यांत प्रतिनिधीच्या
बंडापर्यंत अंतर पडलें नाहीं.

५ त्या प्रतिनिधीच्या बंडाचा प्रकार असा; इंग्लिश व
बाजीराव पेशवे यांचा स्नेह झाल्याचे पूर्वी पुण्यांत परशु-
राम श्रीनिवास या नामें भवानराव प्रतिनिधीचा पुत्र
होता, त्यास बाजीरावानें धरून कैद करावयाची मसलत
केली, ती सिद्धीस न जातां तो प्रतिनिधि तेथून निघून आ-
पली जहागीर कऱ्हाड तेथें जाऊन राहिला. ते समयां
त्या जहागिरीची बहिवाट त्याची मातुश्री व बळवंतराव फड-
नवीस नामें त्याचा मुतालीक या दोघांनीं चालविली होती,

त्या प्रतिनिधीस ती वहिवाट आपण चालवावी, अशी इच्छा होऊन तो वाद वाजीरावाकडे गेला. वाजीरावास पूर्वीच प्रतिनिधीला बळहीन करावे, अशी वासना झाली होती; त्यावरून तो वाद उत्पन्न होतांच हा समय उत्तम असे जाणून ते काम बळवंतराव फडनविसाने वहिवाटावे, असा ठराव केला, आणि त्याबरोबरच कांहीं फौजेसहित बापू गोखला यास पाठवून त्या प्रतिनिधीला धरून बंदीस घातले. मग तो कलह मिटून त्या मुलखांत स्थिरता झाली, असे पाहून तो गोखला पुण्यास आला, तेव्हां लोकांनी अटकळ केली की, इतःपर प्रतिनिधि जन्मभर बंदीतच राहील, परंतु त्याचा योग तसा नव्हता. पूर्वी त्या प्रतिनिधीची स्त्री महासाध्वी असता तिजबरोबर त्याचा कांहीं कलह होऊन तिला दूर ठेवून त्याने आपल्याजवळ एक तेलीण बाळगिली होती, तिने त्या संकटसमयी कांहीं युक्तीने वासोटा किला हस्तगत करून कितीएक लोक चाकरीस ठेवून, किला मसूर या नामे लहानशा गढीत प्रतिनिधि बंदीस होता, त्या ठिकाणी जाऊन हला करून त्यास तेथून मुक्त केले. नंतर त्या प्रतिनिधिने आपला झेंडा उभा करून लोकांत प्रसिद्ध केले की, मी पंतप्रधानाचा अंकित नव्हे. माझा धनी साताव्याच्या महाराज. त्यावरून त्याच्या मुलखांतील शिपाईलोक व त्याचे कितीएक संबंधी मोठे मोठे कुलीन गृहस्थ त्याजकडे जाऊन राहिले, त्या योगे कदाचित् त्याचा मनोरथ सिद्धीस गेला असता, परंतु तो प्रतिनिधि कांहींसा शूर असून त्याचा स्वभाव उग्र आणि अत्यंत तामसी असे, यामुळे त्यास त्याच्या आईच्या पक्षाचा अथवा त्या मुतालिकाकडचा कोणी सांपडला असतां त्यावर दया न करितां त्याविषयी अत्यंत

क्रूरपणा करी, त्यावरून तो लोकांच्या मनांतून उतरला, आणि खर्चास द्रव्य जमा करावयासाठीं प्रजेस पैढ्यांप्रमाणें उपद्रव करूं लागला. असें झाल्यानंतर बापूगोखला पुनः फौजेसहित त्यावर जाऊन युद्ध व्हावें असें ठरलें, ते समयी त्याचे कोणी पुरातन विश्वासू चाकर लोक यांची मसलत होती कीं, या समयी गोखल्यासमोर युद्धास उभे न राहतां डोंगरांत जाऊन तेथे रामोशी सहाय करून जे वेळेस आपला हात चालेल ते वेळेस युद्धप्रसंग करावा; ती मसलत न ऐकतां त्यानें वसंतगडाजवळ गोखल्याची वाट पाहिली. नंतर तो गोखला येऊन युद्ध होऊं लागलें असतां पहिल्याच हल्ल्यामध्ये प्रतिनिधीचे बहुतेक लोक पळून गेले, बाकी थोडेकेसे उरले त्यांसहवर्तमान तो प्रतिनिधि जातानें लढला, ते समयी त्याचा उजवा हात तुटून तो शत्रूच्या हातीं लागला; मग बाजीरावाच्या राज्याचे समाप्तीपर्यंत त्यास प्रतिबंध होता. त्याचा सर्व मुलूख बापूगोखल्यानें वासोटा किला खेराजकरून तात्काळ घेतला. नंतर त्या वासोच्यामध्ये तेलीज होती, ती आठ महिने लढून शेवटीं तेथच्या दाण्याचे कोठांस आग लागल्यामुळे निरुपाय होऊन आपण तो किला देती झालो.

६ याप्रमाणें बाजीरावानें प्रतिनिधि अगदीं बुडविला असतां त्याविषयी लोकांचे मनांत आपण केवळ स्वहितार्थच प्रतिनिधीचें सर्वस्व हरण केलें, असें विषम न वाटावें, यासाठीं त्याचा मुलूख व त्याची वस्तुवानी गोखल्याचे हातीं लागली होती, ती सरकारांत न घेतां त्याकडेसच राहूं दिली, त्या योगें व त्या मुलखाची अमर्याद खंडणी घेतल्यानें तो बापू

गोखला इतर सरदारांपेक्षा थोडक्याच दिवसांत मोठा धन-
वंत झाला. असे संन् अठराशें आठांत घडलें.

बाजीराव आपली निर्बाध सत्ता झाली असें समजून मग
प्रतिनिधीचा मुलूख बापुगोखल्याकडे होता, तो सरकारांत
मागूं लागला, आणि पूर्वीपासून त्याचे मनांत संपूर्ण जहा-
गीरदार यांचा सड उगवावयाविषयीं फार मनीषा होती, तें
कृत्य यथास्थित साधावयास उद्युक्त झाला. तेव्हां किर्ती-
एक लहान लहान जहागीरदार होते, त्यांनीं आपली आज्ञा
न मानिली, असें निमित्त ठेवून त्यांचीं संस्थानें आपल्याकडे
जप्त ठेविलीं. याप्रमाणें सर्वास बुडवावयाची त्यास वासना
झाली, परंतु तें इंग्लिशांच्या मतावांचून घडेना; असें अस-
तांही तो आपल्या मनांतील अर्थ अनेक प्रकारें गोड बोलून
लोकांस फसवून कधीं कधीं शेवटास नेत असे. त्यांत मा-
धवरावरास्ता यास इंग्लिशांनीं आपल्या कांहीं कामाकरितां
फौज पाठवावी ह्मणून आज्ञा केली, ती त्यानें मानिली नाहीं,
या योगें तो अपराधीसां ठरवून त्यास शिक्षा व्हावी, असें
इंग्लिशांचे मनें झालें. तेव्हां बाजीरावानें त्यास मसलत
दिली कीं, इंग्लिशांस सांगून तुझे पारिपत्य करणें मजकडे
येऊं दे, ह्मणजे तुला तसा दंड होणार नाहीं. या गोष्टीस
तो माधवराव मान्य झाला. नंतर बाजीरावानें त्याचा सर्व
मुलूख घेऊन त्यास कांहीं उरूं दिलें नाहीं. असेंच आ-
पादेसाई यास इंग्लिशांनीं कांहीं आज्ञा केली असतां त्यांत
अंतर करावयाविषयीं त्या बाजीरावानें गुप्त मसलत दिली,
आणि त्याचेंही पारिपत्य करावयाचें आपल्याकडे घेऊन
त्याच्या जहागिरीचा चतुर्थांश घेतला.

७ सदाशिव माणकेश्वर श्रीमंताच्या पक्षेंकरून इंग्लि-

शांशीं वागत असतां त्यानें ते वेळेस कर्नेल क्लोस • साहेब याचा वकील पारशी जातीचा कुसरूजी नामें होता; त्यासच मोदीही ह्मणत, त्याला वश करून आपल्याकडे घेतला. तो व माणकेश्वर हे दोघे निरंतर एक विचित्रें वागत असतां बहुत वेळां त्यांनीं आपल्या कार्य साधनासाठीं भलतीच गोष्ट साहेबाच्या मनांत आणून देऊन स्वहित संपादावें. असें कितीएक दिवस चालिले, मग संन् अठराशें अकरांत त्या कामावर एल्फिन्स्टन साहेब गेले. तेव्हांपासून त्या मोदीचें तेज बहुत कमी पडलें, आणि तेच समयीं माणकेश्वर व तो मोदी यांच्याही स्नेहामध्ये कांहीं अंतर आलें. इकडे त्या दोघांचें ऐक्य पाहून बाजीरावाच्या मनांत आलें कीं, हे दोघे आपल्या ऐक्यामुळे कदाचित् माझ्या उपयोगास पडले असतील, परंतु तेच जर विपरीत झाले तर त्यांचें तेंच ऐक्य माझ्या समूल नाशास कारण होईल, यास्तव हीच मसलत कीं, या दोघांत वांकडें पाडून मोदी आपणाकडे घ्यावा, असें मनांत ठरवून त्यानें मोदीस उत्तम पदवी करनाटकची सरसुभेदारी दिली. तेव्हां त्यानें बापू साने या नामें गृहस्थ आपल्या हाताग्वालीं घेऊन तो पेशव्याकडोल अधिकार व इंग्लिशांची चाकरी हीं दोन्हीं कामें चालविलीं. असे कांहीं दिवस गेल्यावर सदाशिव माणकेश्वराकडून मोदीचा त्या अधिकारसंबंधें अन्यायें वर्तन केल्या प्रकरणीं बोभाट श्रीमंताजवळ आला, तो ऐकून त्यास पुरतें समजलें कीं, त्या दोघांत पक्वें विद्रुष्ट पडलें. याशिवाय त्या बाजीरावानें आपणास दुसरा एक लाभ कल्पिला कीं, मी मोदीस मोठा अधिकार देऊन तो आपलासा केला, परंतु त्या एल्फिन्स्टन साहेबानें तो अर्थ सिद्धीस जाऊं दिला

नाहीं. कां कीं, साहेबाची चाकरी व बाजीरावाकडचा अधिकार हीं दोन्हीं कामें एकानेंच करावीं हें योग्य नव्हे, असें त्याच्या मनांत येऊन त्या मोदीचें दुसरें कांहीं अयोग्य आचरण पाहून त्यानें त्यास दोहों कामांतून एक काम टाकावयास सांगितलें असतां मोदीनें श्रीमंताकडचा अधिकार टाकिला.

नंतर तो मोदीपुण्याहून दूर घालवावा, असें त्याचें कृत्य नाहेबाच्या दृष्टीस येऊन त्याला गुजराथेंत वेतन देऊन स्वस्थ वसावें, असें त्या साहेबानें केलें होतें; तेव्हां तो तेथून निघून तिकडे जावयास सिद्ध झाला, त्याच संधीत रात्रीमध्ये तो विषप्रयोगानें मेलालेला. तें विष त्यानें स्वयें घेतलें किंवा दुसऱ्याचे हातून घात झाला, याचा शोध बहुत केला असतांही सिद्धांत झाला नाहीं.

८ करनाटक सरमुभा त्या मोदीनें टाकिल्यावर बाजीरावानें तें काम त्रिंबकजी डेंगळ्यास सांगितलें. नंतर तो मोदी मृत्यु पावल्यावर कांहीं दिवसांनीं इंग्लिशांशीं बोलण्याचालण्याचे वहिवाटीचें कामही श्रीमंतानें त्या त्रिंबकजीसच दिलें, तो त्रिंबकजी पूर्वीं श्रीमंत महाडास पळून गेले, ते वेळेस जासूदगिरी करीत असे, त्यानें पुढें बाजीरावाचें मन आपणाकडे किति लावून घेतलें, तें पुढें एक गोष्ट लिहिली आहे, त्यावरून समजण्यांत येईल. शेवटीं तो अशी प्रतिष्ठा पावला कीं, पेशव्याच्या घरीं त्यावांचून कोणतेंही काम होऊंच नये. असें असतां एके समयीं कोणी सराफ मखतेदारास जामीन झाला होता, त्या मखतेदारापासून सरकारकामांत अंतर पडल्यामुळें त्या त्रिंबकजीडेंगळ्यास मोठा राग येऊन त्या सराफास ओढून आणिलें, तो येतांच

त्याच्या डोक्यावर त्रिवक्कीने स्वयं ठोंसरा मारिला, तेव्हां त्याच्या मोठमोठ्या सोन्याच्या आंगठ्या व जोडवीं होती त्यांचा तडाखा मर्मा लागून तो ब्राह्मण तेथेच मृत्यु पावला. असा त्या दुष्टापासून अपराध झाला, तरी बाजीरावाने त्या-विषयी मनांत कांहींच खेद मानिला नाही. तो बाजीराव आपलीं अनेक प्रकारच्या खर्चाचीं कामें मखत्यानें करवी, तशाच मामलतीही मखत्यानेंच देत असे, त्यावरून त्रिवक्की तर मखत्यांत अंतर पडल्यास जसे शासन करीत असे, तसे चोरास किंवा हत्येस करीत नव्हता.

९. असा कारभार चालत असतां बाजीरावाने पांच कोटि रुपये आपल्याजवळ जमा केले होते, त्यास प्रतिवर्षी राज्यांत उत्पन्न एक कोटि वीस लक्ष रुपये जमा होत असत, त्यांतील पन्नास लक्ष रुपये मागे ठेवून बाकी खर्च करी. तो याज्ञिक कर्मांत बहुत प्रीति ठेवून आपण आंगें त्या कृत्यांत शिरून आपल्यास विद्वान् ह्मणवी, आणि त्याच्या बापांनें नारायणरावास मारिलें, ह्मणून त्या उपद्रवाच्या शमनार्थ त्यानें पुण्यासमोवतीं कितीएक लक्ष आठव्यांचीं झाडे लाविलीं, व पंढरपुरच्या देवास बहुत द्रव्य दिलें. याशिवाय त्याच्या गुरूनें त्यास सांगितलें कीं, माझ्या स्वप्नांत नारायणराव प्रत्यक्ष येऊन बोलिला कीं, बाजीरावाने लक्ष ब्राह्मण जेवूं घालावे, ते ऐकतांच तसें त्यानें केलें.

१०. बाजीराव राज्य करीत असतां त्यानें संन् अठराशें चवदांमध्ये त्रिवक्कीच्या मसलतीवरून शिंदे व रघूजी भोंसले यांजकडे वकील पाठवून गुप्तरूपें तह केला कीं, तुझी व आझी एकमत असून समयविशेषीं इंग्लिशांस काढून दरेऊं. असाच पेंढार्यांच्या मुख्याकडेही आपला वकील

निरंतर रहावयास पाठविला. नंतर आपण कोंपरगांवीं जाऊन पेंढान्यांच्या कितीएकां मुख्यांशीं एकांत केला. ही गोष्ट दुसरे वर्षीं सहेबाच्या समजण्यांत आली, परंतु त्याचा पुढेपणे शोध करण्याविषयीं उद्योग झाला नाही, ह्मणून त्या बाजीरावास गांदावरून उठविलें नाहीं.

१.१ त्या वेळेस इंग्लिशांस घालवून दावयाच्या वेताखेराज दुसरा एक त्याची मसलत होती, ती अशी कीं, गुजराथेंत आपलें मुख्यत्व असावें. त्या ठिकाणीं गोविंदराव गाइकवाड अधिकारी झाल्यापासून त्या वेळेपावेतो गाइकवाड व पेशवे या दोघांच्या देण्याघेण्यासंबंधी हिशेब झाले नव्हते; नंतर बापू भैराळ यास त्या कामाकरितां गाइकवाडानें पुण्यास पाठविलें असतां त्यास बाजीरावानें सुमारे एक कोटी द्रव्य गाइकवाड सरकारांतून आमचें यावयाचें आहे, असें समजाविलें. तें देणें तितकेंही असेल, कां कीं, संन अठराशेंच्या वर्षीं अमदावादाचा मखता ठरला; त्याखेरीज तंन् अठराशें चह्रंमध्ये गुजराथेंतील दुसऱ्या कांहीं मुलखांचा मखना साडेपांच लक्ष रुपये ठरण्यांत आला होता, परंतु बाजीरावाचा बाप रघुनाथराव याचा पक्ष स्वीकारल्यानें बडोदेकरास विशेष ऋण झालें होतें, ह्मणून त्या कोटींतून साठ लक्ष रुपये पेशव्यानें स्वसंतोषेंकरून त्यांस सोडावे असें कबूल केलें.

तो एवढ्या धार्मिकपणानें वागत असतां त्याचा उपकार मनांत न आणितां बडोदेकर त्याच्या मागणीस उत्तरेकडील भडोजेचें उत्पन्न पेशवे घेत आले, त्यापैकीं आमचा भाग राहिला तो, व आवाशेलूकराचें बंड मोडिलें, त्या कामास खर्च लागला तो, आणि गुजराथेंतील पेशव्याच्या मुलखा-

च्या बंदोबस्तास नवी शिवंदी ठेविली, त्या खर्चाच्या आकार झाला असेल तो, असे हे तिन्ही प्रकार मनांत आणून जे तुझ्याकडे फिरेल ते आमचें द्या, असें ह्मणूं लागले. त्यावरून ज्याचा उलगाडा होऊंच नये असा उभयतांचा वाद वाढला, आणखी बाजीरावाच्या मनांत होतें कीं, हा कज्जा लवकर संपवूं नये. कां कीं, युक्तीनें इंग्लिशांशीं विपरीत वर्तन करावयाचें, त्यांत गाइकवाडास घ्यावयाचें, त्या कामास वादावांचून जर वकिलाचें जाणें येणें घडलें तर इंग्लिशांस संशय वाटेल.

१२ अशीच हैदराबादच्या भिजामाकडेही बाकी राहिली होती, त्या निमित्तेंकरून तोही वाद त्या अर्थीं लांबविला. त्याविषयीं इंग्लिश समजूत पाडीत असतां पेशवा ऐकेना. अशी बाजीरावाची कपटी वृत्ति बापू मैराळ नामे महा कुलीन यास कळतांच पेशव्यानें बडोदेकरांस लिहिलें कीं, हा वकील या कामास अयोग्य आहे, यास्तव दुसरा कोणी गृहस्थ लवकर पाठवून द्यावा. ते समयीं बडोद्यांत धनी असून राज्यकारभार चालविणारा फत्तेशिंग होता, त्यानें आपल्याजवळ खासगीच्या कामावर गंगाधर शास्त्री पटवर्धन नामें कारकून ठेविला होता, तो योग्यतेस चढत चढत त्याचें नाम मात्र मुख्यत्वेन झालें नव्हतें, बाकी सर्व कामाची वहिवाट तो करीत असे; त्याला पुण्यास पाठवावयाचा निश्चय ठरला. त्या फत्तेशिंगाच्या मनांत हिशेबाच्या गोष्टीखेरीज दुसरें काम करून घ्यावयाचें होतें कीं, गुजराथेंतील पेशव्याचे महाल जे आपण मखत्यानें घेतले आहेत त्यांची मुदत भरली, यासाठीं पुनः कांहीं वर्षांचा मखता कबूल करावा, याप्रमाणें नेम होऊन गंगाधरशास्त्री

यावर त्रिवक्त्रजी डेंगळ्याकडून एखादा अनर्थ न पडावा, अशा अर्थे त्या गाइकवाडानें इंग्लिशाचें अभय वचन घेऊन शास्त्रीबावाला पुण्यास पाठविलें. नंतर त्या दोन्ही गोष्टींतून एकही सिद्धीस जात नाही, असें पाहून शास्त्रीबावांनीं मनांत ठरविलें कीं, हीं दोन्हीं कार्यें साहेबास सोंपवून आपण माघारें जावें. त्यावरून पेशवा व त्रिवक्त्रजी डेंगळ्या या उभयतांनीं शास्त्रीबावांचा विशेष मान आरंभिला, कां कीं, तीं कामें जर साहेबाकडे जातील तर बडोदेकराशीं व आह्माशीं बोलण्याचा प्रकार चालतो आहे तो बंद होईल. असें समजून शास्त्रीबावां वश करावयाचे मसलतीनें प्रथम त्यांनीं तो माघारां जावयास जो मुहूर्त योजीत होता, तो टाकवून दुसऱ्या मुहूर्तावर त्याचें जाणें व्हावें, असें करून त्यास राहून घेतलें. मग ती वेळा येई तोंपर्यंत त्रिवक्त्रजी डेंगळ्यानें त्याची अशी स्तुति केली कीं, तुम्ही या कामास बहुत योग्य आहांत, आणि श्रीमंतही तुमची योग्यता जाणून तुम्हास मुख्यत्वे कारभार द्यावयास इच्छितात. असें त्रिवक्त्रजीचें बोलणें त्याला सत्य वाटावें. ह्मणून बाजीरावही त्यास बोलूं लागला कीं, तुमच्या पुत्रास आमची मेहुणी पुंडरीक नाईक रास्ते यांची नात देणार.

अशा युक्तीनें शास्त्री याचें मन मोहित करून आपण पंढरीचे यात्रेला जाते समयीं त्यासही बरोबर नेलें. ते वेळेस पुण्यामध्ये बापू मैराळ होता, त्यानें त्यास नानाप्रकारें समजाविलें कीं, या समयीं तुम्ही श्रीमंतांबरोबर यात्रेस जाऊं नका; ही माझी मसलत ऐकावी, नाहीं तर मला आपल्याबरोबर न्यावें. असें त्या बापू मैराळानें ह्मटलें असतां तो शास्त्री कालपाशानें बद्ध झाला होत्साता, त्याचें तें हिताचें वाक्य एक-

ही मानीना; शेवटीं तो श्रीमंतावरोवर पंढरपुरास गेला. नंतर जुलाईचे चवदावे तारिखेस (सन् १८१५ चे) त्या गंगाधर शास्त्र्याने त्रिवक्त्रजी डेंगळ्याशीं संकेत केला कीं, आज रात्रीस आत्मी भोजन केल्यानंतर तुझांसुहित देवदर्शनास जाऊं. याप्रमाणें सांगून पाठविल्यावर त्याच रात्रीस श्रीमंताचे पंगतीस त्याचें भोजन होऊन तो देवदर्शनास जाणार होता, मग तो संकेतसमय जवळ आला, तों त्याच्या शरीरास कांहींसे असमाधान होऊन त्रिवक्त्रजी डेंगळ्यास सांगून पाठविलें कीं, या समयीं माझ्यानें येववत नाहीं, परंतु त्यास त्रिवक्त्रजीनें अत्याग्रहें करून बोलाविलें, ह्मणून त्याच्या भिडेस्तव वरोवर हत्याररहित, ह्मणजे हत्यारबंद नव्हत, असे थोडकेसे लोक घेऊन देवास गेला. नंतर देवदर्शन करून त्रिवक्त्रजीशीं कांहीं गोष्टी बोलून तेथेंच माडीवर श्रीमंत बसले होते, त्यांजपाशीं गेला, जातांच त्यांची सुप्रसन्नता पाहून तो शास्त्री आणि तो पेशवा या उभयतांचीं आनंदाचीं भाषणें होऊन मोठ्या संतोषानें श्रीमंताची आज्ञा घेऊन तो गंगाधर शास्त्री तेथून निघून आपले घरीं जात असतां तीनशें साडे तीनशें पावलें चालून गेल्यावर रस्त्यामध्ये अकस्मात कोणी हत्यारबंद असे मारेकरी येऊन त्यानीं त्याचे तुकडे तुकडे केले.

१३. असें दुष्कर्म कोणी केलें, तो शोध इंग्लिशांचा वकील करूं लागला असतां, बाजीराव व त्रिवक्त्रजी डेंगळा हे दोघेही आपल्या आंगीं लागूं देईनात, परंतु सर्व लोकांच्या मते असें ठरलें कीं, हें त्रिवक्त्रजीचें कृत्य* आणि त्या

* बाजीरावानें गंगाधर शास्त्री माराविला, असें पुतेंपणें त्याकडे लागू झालें नाहीं, परंतु तें कर्म झाल्यावर त्याच्या मनास वाईट वाटलें नाहीं,

मारकन्यांनींही त्याचेंच नांव सांगितलें, नंतर तो त्रिवक्कजी निःसंशय अन्यायीसा समजून साहेब बाजीरावास ह्मणूं लागला कीं, त्या त्रिवक्कजीला धरून आमच्या स्वाधीन करा. तें त्यानें बहुत वेळपर्यंत ऐकिलें नाहीं, शेवटीं त्यास न दिलें तर युद्ध करावें लागेल, असें समजून सप्तेंवराचे पंचविसावे तारिखेस तो इंग्लिशांचे स्वाधीन केला. मग त्यांनीं तो मुंबईजवळ ठाण्याच्या किल्यांत ठेविला. तो दुसऱ्या वर्षाचे सप्तेंवराचे बारावे तारिखेपर्यंत त्या बंदींतच राहिला, नंतर ते दिवशीं चार पांच घटिका रात्र झाली असतां तो आपला वेष बदलून बाहेर त्याचे सोबती आले होते, त्यांत मिसळून त्यांबरोबर पळून जाऊन नाशिक व संगमनेर एथचे भिल व रामोशी यांस मिळून आश्रय पावला. मग खानदेश व वागलाण व सातान्याजवळ शंभुमहादेवाचा डोंगरांच्या आसमंतात राहिला असे, परंतु ज्या ज्या ठिकाणीं शिवाजी महाराज यानें महत्व संपादिलें होतें, तेथें जावयास भीत असे. तिकडच्या लोकांस तेव्हांही शिवाजीच्या गुणांचें फार स्मरण असून त्याच्या वंशींचा चतुरांशिंग तो त्रिवक्कजीनें धरून कैद केला, तेही ठावकें होतें, यास्तव जर तो तेथें जाता तर तात्काळ मारिला गेला असता.

तो चतुरांशिंग पुण्याची लढाई झाल्यानंतर होळकर व अमीरखान व रजपूत यांच्या आश्रयानें मुलखांत स्वान्या घालीत असे, मग संन् अठराशें बारांत तो खानदेशांतून आपल्या मुलखास येत असतां त्रिवक्कजीनें त्याला भेटोस बो-

चांगलेंच वाटलें; आणि त्रिवक्कजी डोंगऱ्या ठाण्यांत बंदीस असतां तेथें पहाण्यास जे साहेब असत, त्यांशीं भाषण करितां करितां त्यानें किती-एक वेळां सांगितलें कीं, मी आपल्या धन्याचे आज्ञेप्रमाणें वागलों.

लावून कपटानें कैद करून कांगोरी किल्यावर ठेविलें, तो संन् अठराशें अठरांच्या एप्रेलांत मृत्यु पावला. त्याचा भाऊ शाहू नामें असे, तो त्याचे अगोदरच संन् अठराशें आठांच्या मे महिन्याचे तिसरे तारिखेस सातान्यांत मेला. त्याचे जागीं त्याचा पुत्र प्रतापसिंह नामें स्थापिला. तो अद्यापि तें राज्य करीत आहे.

१४ त्रिंबकजी डेंगळा गेल्यावर पेशव्याचा कारभार सदाशिवभाऊ मागकेश्वर पुनः चालवूं लागला, त्यास मोरदोक्षित वसईकर व चिमणाजी नारायण हे दोघे महाय होते, ते वेळेस पेशव्याचे दरवारी लोक व इंग्लिशांचा वकील यांशीं अति स्नेह आहे, असें लोकांस दिसून आले, परंतु निश्चितार्थ पाहातां बाजीरावाच्या मनांत अनेक प्रकारें दगे करावयाची मसलत होती, त्यांत त्यानें होळकर व शिंदे व नागपूरकर भोंसलें व पेंढारा यांशीं पत्रद्वारे ऐक्य ठेवून गुप्तपणें त्रिंबकजीला पैका पाठवून अनेक ठिकाणीं लोक ठेवावयाची आज्ञा दिली असे; आणि पुण्यामध्येही आपण कांहीं नवी फौज ठेवूं लागला. हें वर्तमान साहेबास कळून तो कारभारी लोकांस ह्मणे कीं, तुमची दग्याची मसलत आहे. त्यावर ते उत्तर करीत कीं, दगा करणें ही गोष्ट किमपि नाही; आणि बाजीराव पेशव्यास नुकताच फुलगांव मुकामी त्रिंबकजी येऊन भेटला असतां तो सांगे कीं, आह्मास त्रिंबकजीचा ठिकाणा नाही. असें त्याचें कुटिल वर्तन बहुत वेळ चालिल्यानं ती मसलत सिद्धीस जाऊन कदाचित अनर्थ होईल, असें पाहून साहेबानें बाजीरावास स्पष्ट सांगितलें, आजपासून एका महिन्यांत त्रिंबकजी डेंगळ्यास आणून द्याल, तर तुमचा स्नेह राहील.

असें होऊन इंग्लिशांचें लश्कर जमूं लागलें, तें भय मानून बाजीरावानें त्रिंक्कजी डेंगळ्यास धरून आणावयाविषयीं जाहीरनामें लावून सिंहगड, व पुरंदर, व रायगड, हे तीन किल्ले डेंगळ्या येई तोंपर्यंत इंग्लिशांच्या स्वाधीन त्यांनीं मागितल्याप्रमाणें ठेविले. याशिवाय पेशव्याचा व इंग्लिशांचा ते समयीं नवा तह झाला, त्यांत विशेष इतकाच कीं, पेशव्यानें इतःपर गाइकवाडास कांहीं मागूं नये, आणि जी बाकी राहिली आहे, तीं ब्रदल साडेचारलाख रुपये गाइकवाड प्रतिवर्षीं देतील ते घेत जावे, व अमदाबादेच्या मखत्याचे साडेचार लक्ष रुपये पेशव्यानें गाइकवाडापासून घ्यावे, व वसईच्या तहांत असें ठरलें होतें कीं, पांच हजार स्वार व तीन हजार पायदल इंग्लिशांच्या कामास बाजीरावानें ठेवावे, त्याब्रदल चवतीस लक्षांचा मुलूख पेशव्यानें इंग्लिशांस द्यावा. याखेरीज अहमदनगर किल्ला व नर्मदेच्या पलीकडची जितकी पेशव्याची प्राप्ति असेल, तितकी इंग्लिशांनीं घ्यावा, आणि माधवराव रास्त्याची जहागीर बाजीरावानें उगीच जप्त केलीं होती, ती त्यास माघारी द्यावी.

असें पुण्यांत ठरल्यावर बडोद्याच्या गाइकवाडास पहिल्यापेक्षां विशेष लाभ झाला. त्याशीं इंग्लिशांकडील वाकर साहेब यानें तह करून संन् अठराशें पांचांत ठरविलें होतें कीं, त्यानें इंग्लिशांचीं तीन पलटणें व एक गोळंदाजाची कंपनी आपल्याजवळ वाळगून त्यांचा खर्च आपण चालवावा, याशिवाय या समयीं आणखी एक पलटण पायदळाचें व दोन पलटणें स्वारांचीं नवीं ठेवावीं असें ठरलें.

संन् अठराशें पंधरांपर्यंत पेंढारी लोकांचा बहुत उपद्रव

झाला.* व अभीरखानाचे पठाणही मुलखांत मोठा दंगला करीत असत. तेव्हां कलकत्त्याचा गवर्नर जनरल साहेब यानें निश्चय केला कीं, या सर्व अनर्थाचा उपशम करून दक्षिण मुलखीं बंदोबस्त नीट राखावा.

यासाठीं शिंदे व होळकर व नागपूरकर वगैरे हिंदूच्या मुलखांतील सर्व मोठे मोठे संस्थानी यास कळवावें कीं, आम्ही हें कार्य करितों यास तुमची मदत असावी, याप्रमाणें केल्यास जो मदतीस सिद्ध न होईल, तोच या अनर्थाचा घटक व शत्रु असें जाणावें.

मग ही गोष्ट प्रसिद्ध करीत असतां मुंबईचे व मद्रासेचे व कलकत्त्याचे या तिन्हीं लश्करांची तयारी होऊन त्यांतील कितीएकांनीं जाऊन ते बहुतेक पेंढारी मारिले. बरकड लश्कर त्या साहेबानें कार्याचे उपयोगीं कल्पिलेलीं ठिकाणें धरून त्याचे आज्ञेची मार्गप्रतीक्षा करीत राहिले.

पुढें या उद्योगाचें असें सार्थक झालें कीं, नागपुरांत रघूजीभोंसला मृत्यु पावल्यावर तेथच्या कारभाराची वहिवाट व्यंकाजी† मन्यावापूचा पुत्र मुंभोजी याने मुख्यत्वे

* पेंढारी यांचा उपद्रव इंग्लिश व निजाम यांचे मुलखीं विशेष होता; झणून बाजीरावाचें व पेंढारी यांचें ऐक्य आहे, असा इंग्लिशांस संशय न व्हावा, याकरितां त्यानें आपल्या लश्कराचा एक भाग कोंकणांत पाठवून त्यांनीं आपणास पेंढारी असें झणून आपलाही मुलूख लुटायवाची आज्ञा दिली, त्यावरून त्या लोकांनीं तसेंच केले.

† रघूजीभोंसला संन् अठराशें सोळांचे माचें महिन्याचे बेविसावे तारिखेस मृत्यु पावला. त्याचें पद त्याचा पुत्र परसाजी भोंसला यास प्राप्त झालें, परंतु तो अल्पबुद्धि यास्तव मन्यावापूचा पुत्र मुंभोजी यानें तेथच्या कारभाराची वहिवाट मुख्यत्वे चालविली, त्यास आगसाहेब झणत.

चालविली, आणि इंग्लिशंस अनुसरून त्याने आपल्या मुलखीं त्यांचीं पलटणे बाळगावयाचें कबूल केलें. तसाच भोपाळचा नवाबही इंग्लिशांचा सहाय झाला. शिंदा व अमीरखान हेही कलकत्त्याचा गवरनर जनरल साहेब याचे आज्ञेप्रमाणें वागूं लागले. तेव्हां बाह्यात्कारें दिसण्यांत आलें कीं, हा बंदोबस्त सिद्दीस जाईल, परंतु नागपूरकर व शिंदा यांचीं चित्ते आंतून बाजीरावाकडे होती, ते कपट साहेबास विदित झालें अमतां त्याने त्या चकशींत अंतर केलें.

भाग तेहतिसावा.

सन् अठराशें सत्रांच्या आरंभापासून समाप्तीपर्यंत
झालेलीं वर्तमानें.

१ सन् अठराशें सत्रांच्या जुलाई महिन्यांत बाजीराव पेशवा पंढरपुरचे यात्रेस गेला, तो तेथून निघून कृष्णेचे कांठीं माहुलीक्षेत्रीं येऊन त्या जागीं सप्तेंवराचे समाप्तीपर्यंत राहिला. त्याने इंग्लिशांशीं विपरीत वागणूक करण्याविषयीं ज्या ज्या कल्पना केल्या होत्या, त्या त्या सिद्दीस न्यावयाचा विचार त्या अवसरीं तो करीत होता. त्याचे मसलतींत बापूगोखला मुख्य झाला असे, त्यास बाजीरावाने लिहून दिलें कीं, मी तुझ्या मसलतीबाहेर चालणार नाहीं, आणि त्याच्या मनोदयानुरूप त्याचीं सर्व कामें शेवटास न्यावयाचेंही कबूल केलें. नंतर त्या उभयतांच्या मते विचार ठरला कीं, आपली सर्व तयारी झाली ह्मणजे प्रसिद्धपणें एकाएकीं इंग्लिशोंवर हला करावा. ही गोष्ट साता-

त्याचा राजा यास विदित करून त्याच्या परिवारासुद्धां त्याला वांसोढ्या किल्ल्यावर ठेविलें. इतकें होई तोंपर्यंत त्यानें आपल्या राज्यांतील बहुतेकां किल्ल्यांवरून संपूर्ण युद्धाचें साहित्य यथास्थित भरून सिद्धता केली. याखेरीज शिंदे व होळकर व नागपूरवाले भोंसले यांजकडे वकील पाठविले. त्यानंतर त्या वर्षी अक्टोबराचे एकोणिसावे तारिखेस दसरा पडला, त्याचा समारंभ फार चांगला झाला, त्या दिवसापासून पुण्यामध्ये पेशव्याची फौज पुष्कळ जमा होऊं लागली, ते लोक गारपिरावर इंग्लिशांची छावणी होती तिच्या समोवते अगदीं जवळ जवळ उतरले.

ते वेळेस इंग्लिशांच्या लश्कराचा मोठा भाग घोडनदीहून कोठें दूर गेला होता, ह्मणून पुणें मुकामीं इंग्लिशांचे लोक होते, ते फार थोडे असैं दिसून आलें; परंतु त्यांचे कुमकेस मुंबईहून एक गोरे लोकांचें पलटण पुण्यावर जावयास सिद्ध झालें होतें, तें वर्तमान पेशव्यास कळलें, त्या काळीं त्याची मसलत होती कीं, तें पलटण येऊन पोहचलें नाहीं तोंच कोणेएके रात्रीस त्या इंग्लिशांच्या पलटणांवर अकस्मान् छापा घालावा; मग अद्याविसावे तारिखेस तोफांस बैल जुंपून स्वार व पायदळ सिद्ध होऊन मध्यरात्रीस पेशव्याचे आज्ञेनें पुण्याचे दक्षिणेस उभे राहिले होते, ते समयीं इंग्लिशांच्या छावणींतील कोणाएकासही तें वर्तमान कळलें नाहीं, ह्मणून ते सर्व लोक गाढ निद्रेंत निमग्न झाले होते; परंतु संगमावर एल्फिन्स्तन् साहेब होता त्यास तो सगळा वृत्तांत कळला. तेव्हां त्यानें आपल्या माडीवरून कानवसा घेतला, तों त्यास त्या लोकांची मोठी गडबड आहे असें समजलें; तेव्हां प्रथम

त्याच्या मनांत आलें कीं, आपले लोक सावध करून आपणच त्यांवर एकाएकीं चालून जावें; मग दुसरें त्याच्या मनांत आलें कीं, युद्धाचा उपक्रम आधीं बाजीरावाकडून व्हावा. इतक्यांत त्याच्या जासुदानीं येऊन सांगितलें कीं, ते लोक कांहीं मसलतीस गुंतले आहेत, आणि ती गडबडही कांहींशी कमी झाली, असें त्या साहेबास वाटलें, ह्मणून त्यानें आपल्या छावणीच्या लोकांस सावध न करितां ती रात्र तशीच जाऊं दिली. नंतर दुसरे दिवशीं ते छावणीचे लोक सावध झालेसें समजून बापूगोखला तात्काळ छापा घालणार होता; परंतु बाजीरावाने पूर्वीपासून केलेली मसलत चालत आली होती कीं, ते छावणीचे पलटणी लोकही कांहीं द्रव्य देऊन वश करावे, तो अर्थ पुरतेपणें सिद्धीस न्यावयाकरितां त्यानें गोखल्यास आज्ञा द्यावयाविषयीं विलंब केला, असें होतां ती दुसरीही रात्र गेली. मग तिसरे दिवशीं मुंबईहून निघालेले गोरे लोक (ते पेशव्याच्या मते अजून दूर असतील) त्यांनीं मोठमोठ्या मजला करून ते दिवशीं तिसरे प्रहरां छावणीचें ठिकाण आटपलें. नंतर ती जागा शहराच्या जवळ अडचणीची यास्तव आपल्या लोकांस सोईची नव्हे, असें समजून ते लोक तें स्थान टाकून खडकीच्या पुलाजवळ मोकळे जागीं जाऊन प्रशस्तपणें उतरले. असें नवेंबराचे पहिले तारिखेस वर्तमान झालें.

२ नंतर एल्फिन्स्टन् साहेबानें एक पलटण व कितीएक मराठे स्वार घोडनदीवर होते त्यांस बोलाविलें, ते वर्तमान ऐकून इतःपर विलंब कामाचा नाही, असें पेशव्याकडे ठरलें. त्यावरून त्याच महिन्याचे पांचवे तारि-

खेस तिसरे प्रहरीं पेशव्याचे लोक शहरांतून बाहेर निघून युद्धास येऊं लागले तेव्हां त्या शहराजवळ जितक्या उंच जागा तितक्यांवरून पायदळाचा थाट जमला, आणि मैदानांत जिकडे तिकडे स्वारांची दाटी झाली; ते समयीं त्या शहराकडे पाहिलें तों पाण्याचे धारेसारिखी तिकडून येणारां स्वारांची अतूट रव पडली होती. ते सर्व वर्तमान इंग्लिशांस विदित झालें. त्या वेळेस त्याजवळ सवातीन हजार * पायदळ मात्र असतां, त्याची मसलत ठरली कीं, मराठे आपणावर येऊन पडले नाहींत तोंच आपण पुढें होऊन हल्ला करावा. तेव्हां ते आपल्या तळाच्या रक्षणार्थ सुमारे पांचशें लोक ठेवून बाकीचे सर्व ते ठिकाण सोडून पुढें पाऊण कोस सरल्यावर दोहींकडून युद्धास आरंभ झाला. ते समयीं प्रथम मराठ्यांचा तोकखाना व बाणांचा मार चालू झाला, मग गोखल्यानें आपले सहा हजार निवडक स्वार जरीपटक्याबरोबर ठेविलेले होते, त्यांस इंग्लिश उभे होते त्यांच्या डाव्या बाजूच्या पलटणावर जावयास आज्ञा दिली, ते वेळेस ते पलटणीलोक यांनीं पेशव्याचे कोणी कवाईत शिकलेले पायदळ लोक होते, त्यांवर जाऊन त्यांस पिटून लाविलें. तेव्हां त्यांच्या बंदोबस्तांत कांहीं न्यूनता झाली होती, तथापि ते आपणावर शत्रु मोठ्या वेगानें येतो असे पाहून तात्काळ कांहींशा बंदोबस्तानें उभे राहिले. मग ती मराठ्यांची निवडक स्वा-

* पूर्वी पेशव्यानें एका पलटणासहित फोर्डसाहेब नामें इंग्लिश आपले चाकरीस ठेविला, तो खडकीच्या पुलाजवळ छावणी करून राहिला असे. तो युद्धप्रसंगी इंग्लिशांस मिळाला तेव्हा सवातीन हजार इंग्लिशांचें पायदळ जमलें.

रांची टोळी त्या इंग्लिशांचे उजवे बाजूकडून वेगाने त्यां-
वर तिरकस चालून येतांना त्यांचा व इंग्लिशांचा परस्पर
भडमार होत असतां ते स्वार केवळ समीप आले, तेव्हां
त्या पलटणी लोकांनीं त्यांवर एकदांच भडमार केला, व
त्या जागीं दैवयोगेंकरून मोठा चिखलही होता, त्यामुळें
घोड्यांस आंतून जावयाचें मोठें अवघड पडून एकमेकां-
वर पडत पडत त्यांतील थोडकेसे मात्र त्या पलटणापर्यंत
पोंहचले, व वरकड स्वारांची उधळाउधळी झाली. त्यां-
तील कितीएक स्वार इंग्लिशांच्या पाठीमागून जाऊन त्यां-
च्या छावणीकडे वळले; परंतु तेथें त्यांच्या मोठमोठ्या दोन
तोफा होत्या, त्यांचा मार पाहातांच त्यांनीं तो बेत टाकिला.
नंतर इंग्लिश त्याहून पुढें सरले असतां पेशव्याचे लोक जें
ठिकाण धरून उभे होते त्यांनीं तें युद्ध सोडून आपल्या
तोफांस वेल जुंपून शहराकडे चाल केली, त्या मार्गे इंग्लिश
कांहींसे त्यांस घालवीत जाऊन मग रात्रीचा अंधार पडूं
लागला ह्मणून त्यांची पाठ सोडून माघारें आपल्या छाव-
णीस आले.

तें युद्ध अगदीं हलकें झालें, याचें कारण असें असेल
कीं, बाजीरावपेशवा व बापूगोखला यांनीं इंग्लिशांचे पल-
टणी लोक आपणांस अनुकूल आहेत ते एकही गोळी न
मारितां मुक्ताच्याने त्या युद्धसमयीं आह्वामध्यें येऊन मिळ-
तील, असें आपल्या सर्व लोकांस सांगितलें होतें, मग त्यां-
चें विपरीत वर्तन पाहून ते परम विस्मय पावले. याखे-
रीज ते लोक युद्धास पुण्यांतून बाहेर पडतांना त्यांच्या
जरीपटक्याची काठी कांहीं धक्का लागून मोडिली, तो
त्यांस मुळींच अपशकून झाला.

त्या प्रसंगीं पुण्यांत बाजीरावाजवळ राहिलेल्या लोकांखे-
रीज मराठी लश्कर अठरा हजार स्वार व आठ हजार
'पायदळ' होते, त्यापैकीं मेले व जखमी झाले मिळून सुमारे
पांचशें पडले, आणि इंग्लिशांचे मेले व जखमी मिळून
शायशीं निरूपयोगीं झाले.

३ नंतर दुसरे दिवशीं प्रातःकाळीं घोडनदीहून इंग्लि-
शांचें एक पलटण व कितीएक स्वार येऊन पोहचले,
तेव्हां गोखला युद्धास पुनः उभा राहीनासा झाला. त्यावर
आठां दिवसांनीं इंग्लिशांचें लश्कर जें जनरल स्मिथ सा-
हेबाबरोबर दूर गेलें होतें तेंही येऊन मिळालें. नंतर तो सा-
हेब दुसरे दिवशीं हत्ता करणार होता, त्यावरून बाजीरावपे-
शवा पुणें सोडून सातान्याकडे पळाला, त्याचे पाठीस स्मिथ
साहेब लागला असतां तो तेथून निघून पंढरपुराकडे गेला.
तेव्हां त्यानें वांसोऱ्याहून सातान्याचा राजाही आपल्याबरो-
बर पळावयास आणविला, तो त्या वाटेतच येऊन त्यास
मिळाला. नंतर पेशवा जुंनराकडे जाऊन ब्राह्मण वाक्यांत
कांहीं दिवस राहिला असतां तेथें कितीएक लोकांसहित
त्रिंबकजी डेंगळाही येऊन दाखल झाला. इतक्यांत उ-
त्तरेकडे स्मिथसाहेब आला, असें समजून तो पेशवा आपल्या
मंडळसुद्धां तेथून दक्षिणेकडे पळाला.

४ त्यावरून वर्तमान उठलें कीं, बाजीराव पुण्यावर
हत्ता करावयास येणार; ह्मणून कर्णेल बर साहेब ते सम-
यीं पुण्यांत मुख्य होता, त्यानें घोडनदीहून पहिल्या रेजि-
टाचें दुसरें पलटण आपल्या कुमकेस बोलाविलें (त्या पल-
टणास हल्लीं सेकंद ग्रेनेदेर असें ह्मणतात.) तें पलटण पां-
चशें वंदकांचें व त्याबरोबर पंचवीस गोरे गोलंदाजसुद्धां

दोन तोफा व नेवे ठेविलेले तीनशें मराठी स्वार होते, तितक्यांसहित ते संन् अठराशें सत्रांच्या दिसेंवराचे शेवटल्या दिवशीं रात्रीस आठ वाजतां निघून सारी रात्र चालून सकाळीं दहा वाजतां भीमेचे कांठीं कोरेगांवावर पोहचले. तेथें नदीपलीकडे पंचवीस हजार स्वार व पांच हजार पायदळ इतक्यांसहित पेशवा उतरला होता, त्यास पाहून त्या पलटणांचा मुख्य कपतान छांतन् साहेब यानें त्या ओसाड पडलेल्या कोरेगांवामध्यें आश्रय धरिला. तोंपर्यंत बापूगोखला व आपा देसाईनिपाणकर व त्रिंबकजीडेगळ्या यांच्या मसलतीनें आरव व गोसावी यांच्या तीन टोळ्या नदी उतरून तिहींकडून इंग्लिशांच्या नाशास त्या गांवावर जाऊं लागल्या. तो उद्योग शेवटास न्यावयाकरितां त्यांच्या कुमक्रेस दोन तोफा सुरू करून बाणांचाही मार चालविला. नंतर त्या गांवच्या रस्त्यांत उभयपक्षी लोकांनीं झटून मोठ्या निकरानें युद्ध केलें, ते समयीं त्या कितीएका रस्त्यांतून आरवांनीं इंग्लिशांचे लोकांस बाहेर घालविलें. तेव्हां त्या त्या वाटांनीं इंग्लिशांनीं नेटानें आंत शिरून त्या आरवांसही बाहेर काढिलें. असें त्या गावांत जागोजाग बहुत वेळां झालें, शेवटीं त्या गांवचे मध्यभागीं एक गढीसारिखी जागा होती, ती त्या साहेबास नकळतां रिकामी राहिली, तींत कितीएक आरव शिरले ते त्यास बाहेर काढतां येईना. इतकें होई तोंपर्यंत मराठ्यांचे स्वारही येऊन त्या गांवासभोंवते जमले, त्यामुळें नदीची वाट बंद होऊन इंग्लिशांच्या लोकांस पाणी मिळेनासें होऊन ते फार हैराण झाले. तोंपर्यंत इंग्लिशांच्या दोन तोफा एके टेंकडीवर ठेविल्या होत्या त्या मोठ्या उपयोगीं पडल्या;

परंतु त्यांचे साहेब सरदार व बहुतेक गोरे गोलंदाज मेले गेले, असे पाहून त्या आरवांनीं वेगाने चाल करून त्यांतील एक तोफ घेतली. ते समयी त्या पलटणाचा मुख्य पेटीसन् नामें साहेब असे, त्यानें फार शौर्य केले, त्याच्या उरास गोळी लागून पाठीतून पार गेली, त्या जखमेनें तो मूर्च्छित पडला असतां त्यानें तें वर्तमान ऐकतांच आपल्या जवळचे लोक होते ते त्वरित जमा करून आपल्या हातीं उफराटी बंदूक घेऊन त्या आरवांमध्ये घुसून कितीएकांस बंदुकेच्या दस्त्यानें च ठार मारीत मारीत त्यानें ती तोफ माघारी घेतली. त्या संधीतच त्याचे छातीतून दुसरी गोळी पार होऊन तो निरूपयुक्त होत्साता भूमीवर पडला. याप्रमाणें तें युद्ध अस्तमानपर्यंत झालें असतां रात्रीच्या आरंभी मराठ्यांकडून कांहींसें हलकें पडलें, तेव्हां इंग्लिश-कडील लोकांस पाणी मिळावयाजोगा अवसर सांपडला, मग नऊ वाजतां मराठे अगदीं युद्ध सोडून गेले. दुसरे दिवशीं उजाडतांना मराठ्यांचें लश्कर दक्षिणेकडे निघून जातें असें दृष्टीस पडलें. ते समयी शंतनू साहेबानें त्यांवर आपल्या दोहों तोफांचा मार चालविला असतां त्यांतील कोणी माघारां न फिरतां ते सर्व निघून गेले. तेव्हां तो साहेब आपले पडलेले जखमी लोक आपल्या सामर्थ्याप्रमाणें नेववले तितके घेऊन त्या दोहीं तोफांसुद्धां माघारा घेऊन नदीस गेला. त्या लढाईत इंग्लिशांचे मेले व जखमी झाले मिळून एकशें छपन्न शिपाई व वीस गोरे गोलंदाज पडले. इतकें होऊन ज्याच्या उरांतून दोन गोळ्या पार झाल्या तो पेटीसन् साहेब आपल्या तळावर पोहचल्यानंतर मरण पावला. त्याशिवाय दुसरे दोघे साहेब त्या ल-

ढाईत मृत्यु पावले, व दोन जखमी झाले; आणि नवे ठेविलेले तीनशें मराठी स्वार होते त्यापैकीं दीडशें उरले, वरकड कांहीं मेले, व कांहीं जखमी झाले, कांहीं पळाले. मराठ्यांकडील सुमारे पांच सहाशें लोक पडले.

बाजीरावपेशवा याजवळ इतका बंदोबस्त असतां तो कोरेगांव सोडून गेला, याचें कारण काय? असें कोणी ह्मणेल तर समजावें कीं, जनरल स्मिथ साहेब जाऊन त्याजवळ पोहचला ह्मणून तो निघून गेला. मग तो पेशवा तेथून दक्षिणेस गेल्यावर तिकडचाही मुख्य मद्रासेच्या लोकांनीं घेतला, असें त्यास कळतांच तो सालप्याच्या घाटानें सोलापुरास जाऊन राहिला, आणि तेथची कांहीं खंडणीही घेतली. नंतर नागपूरकराचा गणपतराव सुभेदारही त्यास मिळाल्यावर पंढरपुरास जावयाचा बेत झाला, तेव्हां पेशव्याबरोबर बापूगोखलाही होता.

५ असें असतां फेब्रुआरीचे एकोणिसावे तारिखेस त्या गोखल्यासुद्धां बाजीराव आष्टेगांवीं जाऊन उतरला असतां जनरल स्मिथ साहेब एकाएकीं येऊन पोहचला, असें वर्तमान त्यास समजलें, तेव्हां त्यानें गोखल्यास रोषेंकरून निरोप पाठविला कीं, तुम्ही आमचें रक्षण कोणेप्रकारें करितां? व आह्मावर छापा कसा आला तें सांगा, तेव्हां गोखल्यानें उत्तर दिलें कीं, या समयां तुमची पाठ संभाळण्यांत चुकणार नाहीं. असें सांगितल्यावर त्यानें आपादेसाई निपाणकर याचे चार हजार लोक आपल्या पाठीमागे रक्षणास ठेवून आपण पांचशें स्वारांनिशीं इंग्लिशांची वाट पाहात राहिला.

ते समयीं त्या स्मिथ सहेबाजवळ तुरुकस्वारांचीं काळीं पलटणें दोन व गोरे पलटण एक व घोडे जुंपिलेल्या कांहीं तोफा इतकें मात्र होतें, आणि पायदळ होतें तें मागे राहिलें होतें. मग त्या उभयपक्षां लश्कराची गांठ पडली असतां मराठ्यांनीं बंदुकांचा मार चालविला, आणि त्या गोखल्याचे दृष्टीस पडलें कीं, ओढ्याचे अडचणीनें इंग्लिशांचें पलटण बंदोबस्तावांचून येत आहे, ह्मणून तो तीनशें लोकांनिशीं वेगेंकरून त्यांवर चालिला, त्यामुळें त्या पलटणाची कांहीं अव्यवस्था झाली, परंतु तेच वेळेस गोरे पलटणाचे टोळीनें त्या उभ्या पलटणांचे पाठीमागून मोठ्या वेगानें जाऊन एकीकडून त्या मराठ्यांमध्ये शिरून गोखल्यास ठार मारिलें. नंतर इंग्लिश त्या लोकांचे पाठीस लागले असतां त्यांचें कितीएक सामान व कितीएक हत्ती व घोडेही त्यांस सांपडले. त्यांत विशेष इतकाच कीं, सातान्याचा राजा त्याच्या परिवारासुद्धां इंग्लिशांच्या हातीं लागला.

६ पुण्यांत बाजीरावपेशवा यानें इंग्लिशांशीं कृत्रिमयुक्त स्नेह ठेवून शेवटीं त्यांशीं युद्धही केलें, तें वर्तमान ऐकून नागपूरकर इंग्लिशांजवळ त्या पेशव्याची निंदा करूं लागला, परंतु त्याच महिन्याचे सत्ताविसावे तारिखेस तेथें इंग्लिशांचे लोक होते, त्यांवर एकाएकीं सेना पाठविली. तें त्याचें लश्कर नऊ हजार स्वार व सुमारे नऊ हजार पायदळ इतकें होतें, त्यांत तीन चार हजार आरव कितीएकां तोफांसहित होते. ते समयीं तेथें इंग्लिशांचें चवदाशें *

* चवदाशें पायदळांत दोन कंपनी तेथें इंग्लिशांचा वकील त्याचे खासगीच्या असत, बाकी सर्व मद्रासचे होते.

पायदळ व गोरे गोलंदाजांसहित चार तोफा होत्या, आणि सुमारे दोनशें बंगाली पलटणाचे स्वार असत.

७ तें युद्ध शिताबळदी नामक एक टेंकडी नागपूर शहराजवळ आहे, तिच्या आसमंतात घडलें; त्याचा आरंभ अस्तमानीं होऊन दुसरे दिवशीं दोन प्रहरपर्यंत मोठ्या निकरानें तें चालिलें. त्यांत आरव व इंग्लिश यांनीं कोरेगांवचे लढाईप्रमाणेंच परम शौर्य केलें. तसेंच इंग्लिशांकडे बंगालखात्यांतील सहाव्या रेजिमिटाचे स्वार होते, ते तर बहुतच उपयोगीं पडले, त्यांनीं नागपूरकरांच्या स्वारांचे मोठ्या समुदायांत वेगानें प्रवेश करून त्यांची उधळाउधळी करून त्यांतील कितीएक पायदळही मारून त्यांच्या दोन तोफा हिरून आणिल्या, तोंपर्यंत इंग्लिशांच्या पायदळास जयाविषयीं संशय होता, मग हें कृत्य त्यांनीं टेंकडीवरून पाहातांच त्यांस विशेष धैर्य उत्पन्न होऊन ते जय-जयकार पुरःसर मोठा शब्द करून वेगानें पुढें सरतांच मराठ्यांचा मोड झाला. त्या प्रसंगीं इंग्लिशांचे मेले व जखमी मिळून सवातीनशें पडले, तितकेच मराठ्यांचेही निरूपयुक्त झाले.

८ तो आपासाहेब नागपूरकर यानें दग्याचें आचरण केलें, तें सिद्धीस न गेलें ह्मणून आपल्यावरचा अनर्थ टाळावा याकरितां इंग्लिशांस सांगून पाठविलें कीं, ही गोष्ट माझे आज्ञेनें झाली नाही, त्यावर साहेबानें उत्तर केलें कीं, तुमच्या जवळचे सर्व लोक दूर केल्याशिवाय तुमचा व आमचा व्यवहार चालणार नाही. नंतर चहुंकडून त्या साहेबाच्या साहाय्यार्थ अणखी अणखी फौजा येऊं लागल्यावर दिसेंबराच्या पंधरावे तारिखेस त्यानें त्या आपासाहेबास नि-

रोप पाठविला कीं, तुझास आमचा स्नेह पाहिजे असल्यास आपली सर्व फौज दूर करून मुलखाच्या रक्षणाचें काम आह्माकडे ठेवावें; आणि तुमच्या दुसऱ्या कोणापासून दगा न होण्यास तुम्ही आमचे जवळ येऊन रहावें; या गोष्टीचें उत्तर करावयास तुम्हाला या वेळेपासून पहाटेची दोन घटिका रात्र उरे तोपर्यंत अवकाश दिला आहे.

असें होऊन ती वेळ गेल्यानंतर इंग्लिशांचें लश्कर त्या नागपूरकरावर चालिलें. तें समजून तो आपासाहेब स्वयें निघून साहेबाचे भेटीस आला, तेव्हां इंग्लिशांचें लश्कर तेथेंच उभें राहिलें असतां त्यानें आपल्या तोफखान्यांतील संपूर्ण तोफा त्यांस आणवून दिल्या, परंतु त्याच्या ज्या तोफा बाहेर होत्या, त्या जेव्हां इंग्लिश हस्तगत करूं लागले, तेव्हां त्याचे मराठे लोक तयार होऊन इंग्लिशांवर चालिले, ते समयीं इंग्लिशांची फौज पुनः त्यांवर चालू होऊन मोठ्या बळात्कारानें त्या तोफा घेतल्या.

शेवटीं त्या बाहेरच्या तोफा इंग्लिशांस न देणारे असे त्या नागपूरकराचे गणपतराव सुभेदार व मनभट्ट नामें दोघे सरदार होते, त्यांतील गणपतराव बाजीरावास जाऊन मिळाला, आणि मनभट्ट आपल्या आरवांसहित नागपूरच्या किल्ल्यांत बळ धरून राहिला. तें ठिकाण इंग्लिश शिडी लावून एकदांच घेणार होते, तें सिद्धीस न जाऊन थोडक्याच दिवसांनीं ते आरव आपल्या परिवारासुद्धां इंग्लिशांच्या अमयवचनानें निघून गेले असतां तो मनभट्ट त्यांचे स्वाधीन झाला. त्यापुढें नागपूरकर व इंग्लिश यांचा तह ठरला कीं, इंग्लिशांनीं नागपूरकराचा संपूर्ण मु-

लूख संभाळावा, त्याबद्दल त्यांना चौवीस लक्ष रुपये प्रतिवर्षी उत्पन्न होतसा मुलूख त्या खर्चास द्यावा.

९ याप्रमाणें दक्षिणेंत व पूर्वेस दंगा होत असतां मालव्यांत व हिंदुस्थानांत बंगाल व मद्रास यांच्या फौजा एकत्र मिळतांना त्यांनीं कितीएक जागीं पेंढ्यांचा मोड केला होता, त्यांतील एक चितू नामें त्या पेंढ्यांचा मुख्य असे, त्याच्या पाठीस जनरल माल्कमसाहेब लागला, तेव्हां त्या चितूला होळकरानें आपल्या लश्करांत घेतलें. याशिवाय अणखी कितीएक प्रकारांनीं होळकर आपला दुसमान झाला, असें त्या माल्कमसाहेबास विदित झालें. तेव्हां तो त्या चितूची पाठ सोडून माघारां मद्रासेच्या मुख्याची फौज होती तींत जाऊन मिळाला. नंतर तेथून होळकरास कांहीं वागणुकीचे प्रकार गवरनरजनरलच्या कल्पनेप्रमाणें सांगून पाठविलें, त्याचें उत्तर अर्धांगीकारासदृश होळकराकडे गफूरखान वगैरे पठाणांचे सरदार यांनीं मल्हाराव होळकराचे नांवें देऊन ऐक्य होईलसें कितीएक वेळां दर्शविलें. परंतु तेच वेळेस त्यांचे स्वारांनीं जाऊन इंग्लिशांच्या कितीएक बुणग्याचा नाश करून ह्यैसूरचा राजा तत्पक्षी ह्मणून त्याच्याही स्वारांवर हल्ला केला; त्यावरून तेथें जो इंग्लिशांचा मुख्य होता, त्यानें निश्चय केला कीं, आतां ह्या अनर्थाचा उपशम केलाच पाहिजे. ते समयीं त्या पठाणांनीं आपल्या मंडळांत फितुराच्या शंकेनें यशवंतराव होळकराची स्त्री तुळसाबाई तिला मारून टाकून तिचा मुख्य कारभारी गणपतराव नामें होता, त्यास बंदींत घातलें. असें झालें असतां शिप्रा नदीपलीकडे होळकराचा तळ होता त्यावर इंग्लिश चालिला.

ते समयीं होळकराचें लश्कर दहा हजार स्वार व दहा हजार पायदळ इतकें होतें. तें लश्कर त्या शिप्रानदीच्या वळणानें कोंपल्यासारखी झालेली जागा निर्भय असी पाहून तेथें स्थान धरून राहिलें होतें, त्या लश्कराचे डावे बाजूस नदीची मोठी दरड आणि उजवे बाजूनें मोठा ओढा असे; आणखी त्या लोकांनीं आपल्या लश्कराचें तोंड नदीकडे करून त्या आंगां आपल्यापुढून मोठमोठ्या सुमारे सत्तर तोफा ओळीनें ठेविल्या होत्या, तेथें इंग्लिश त्यांवर जाऊन पडल्याचे पूर्वीं त्यांस ती नदी उतरावी लागली, तिच्या प्रवाहापासून आठशें साडे आठशें पाउलें होळकराच्या लश्करास अंतर होतें. तें स्थान असें दुर्गम आणि होळकराचे स्वारही आपल्या समुदायांतून बाहेर निघून जिकडे तिकडे पसरून उत्तम प्रकारें लढत होते, तथापि इंग्लिश मोठ्या नेटानें त्या नदीचा उतार पार झाले, तेव्हांच शत्रूवर जाऊन पडायाचे पूर्वीं आपल्या कवायती लोकांचा बंदोबस्त राखणें त्यांस आवश्यक व त्यांस काहीं वेळ पाहिजे, आणि आपल्या तोफा होळकराच्या मोठमोठ्या तोफांपुढें निरूपयोगी झणून ते त्याच ठिकाणीं उभे राहिले असतां शत्रूकडील तोफांच्या भडमारानें त्यांतील कितीएक मेले गेले. त्यांची तयारी झाल्यावर जनरल माल्कम साहेबानें आपल्या लोकांसही मोठ्या वेगानें त्यांवर चाल केली असतां त्यांपुढें शत्रूच्या पक्षाचें पायदळ व स्वार यांतील कोणीएकही ठिकला नाहीं. त्याचे गोलंदाज मात्र आपआपल्या तोफांस टाकून जाईनात तेणेंकरून ते बहुतेक त्या ठिकाणींच मेले गेले, इतर जे उधळून गेले होते, त्यांचे

पाठीस इंग्लिशांचे स्वार व पायदळही लागून त्यांचे तीन हजार लोक मारिले.

तेव्हां शत्रूने आपल्या तोफांतील लहान लहान तोफा सहा मात्र नेल्या, वरकड इंग्लिशांस प्राप्त झाल्या, त्या युद्धांत इंग्लिशांचे सैन्य पायदळ एक पलटण गोरे लोक व सात पलटणे काळे लोक आणि काळे स्वार, चार पलटणे व गोरे स्वार सुमारे दोनशे व कितीएक साधे बारगीर, या इतक्यांतून पावणे आठशे घायाळ होऊन निरूपयुक्त झाले. ते युद्ध मेहदपूर नामक गांवाजवळ झाले, ह्मणून त्यास मेहदपूरची लढाई असे नांव पडले. त्या युद्धांतून होळकराचे एक पलटण आपल्या बंदोबस्ताने रामपुरापर्यंत गेले होते, तेथे बंगाल्याच्या लश्कराचे एके टोळीची गांठ पडून त्यांची उधळाउधळी झाली.

१० असा जय झाल्यानंतर तो माल्कम साहेब त्या शत्रूच्या पाठीस लागला असतां मंदीसुरास होळकराचा पुत्र मल्हारराव इंग्लिशांच्या स्वाधीन झाला. ते समयी इंग्लिशांचे व त्याचे ऐक्य होऊन ठरले कीं, अमीरखानाने पूर्वी जो तह होळकराच्या नांवाने केला होता, तो मान्य. त्याखेरीज त्या होळकराने इंग्लिशांचा पक्षी कोट्याचा राणा यासही कितीएक परगणे दिले. व पूर्वी होळकर रजपुतांपासून खंडणी घेत होता, ती इंग्लिशांनीं घ्यावी, आणि बुंडीपर्वताचे उत्तरेकडे व सातपुड्याचे दक्षिणेकडे जेथे जेथे त्याची सत्ता होती, तो मुलूखही इंग्लिशांनीं घ्यावा. याखेरीज इंग्लिशांनीं होळकराच्या मुलखाचे रक्षण करावे, त्यांबरोबर त्याची तीन हजार फौज असावी.

मराठ्यांनीं मेहदपुरचे लढाईनंतर आपला अर्थ सिद्धीस जात नाहीं असें समजून तो उद्योग टाकिला. बाजीरावा-जवळ मात्र थोडकेसे लोक उरले असतां त्यास कर्तव्यार्थ सुचेना; ह्मणून तो मुलखोंमुलखीं पळत सुटला, त्यावर चहुंकडून इंग्लिशांच्या टोळ्या जात होत्या.

शिंद्यास मेहदपुरचें वर्तमान कळतांच तो इंग्लिशांच्या सूत्रानें वागूं लागला. त्याच्या कोणी सरदारांनीं बळ धरून इंग्लिशांस किल्ले दाबयाचा अडथळा केला, त्यांवर फौजा पाठवून थोडक्याच वेळानें इंग्लिशांनीं त्यांस जिंकिले.

अमीरखान व पठाण लोक पूर्वीच शितावळदीचे लढाईपासून मराठ्यांचें बळ चालणार नाहीं, असें समजून साहेबांनै ठरविल्या तहाप्रमाणें वर्तू लागले.

११ पेंढारी लोकांवर बंगाला व मद्रास व मुंबई येथील सेनेच्या टोळ्या जाऊन त्यांतील कितीएका पेंढार्यांस मारून त्या लोकांनीं जे जे मुलूख घेतले होते, ते ते सोडवून ज्यांचे त्यांस माघारें देऊन त्या पेंढार्यांचे मोठे मोठे सरदार धरून आणिले. त्यांपैकीं नामदारखान व करीमखान संन् अठराशें अठरांच्या फेब्रुआरींत माल्कम साहेबाचे स्वाधीन झाले. तिसरा वाशिल महंमद शिंद्याचें स्थान ग्वालेर येथें आश्रय पावला होता, तो इंग्लिशांच्या सांगण्यावरून शिंद्यानें त्यांचे स्वाधीन केला. आणखी चितू यास बहूत संकटें प्राप्त होऊन शेवटीं अशीरगड किल्ला येथें त्यानें आश्रय धरिला, तेही स्थान इंग्लिश लहून घेऊं लागले असतां, तेथून तो चितू एकटाच रानांत पळाला, तो एका वाघानें त्या अरण्यांत मारिला, असें निश्चित समजण्यांत आलें.

पश्चिमकडे मुंबईच्या सरकाराने पूर्वीच फौजा पाठवून रायगड वगैरे कोंकणचे लहान मोठे किल्ले सर्व घेतले. असे असतां बाजीराव मात्र साहेबाचे हस्तगत व्हावयाचा राहिला, तेही त्याच वर्षाच्या जुलाई महिन्यांत सिद्दीस गेले. तो प्रकार लिहिल्याचे पूर्वी नागपूरकरांचे कांहीं वर्तमान समजले पाहिजे ते लिहितो.

१२ तो आपा साहेब नागपूरकर शितावळदीचे लढाई नंतर इंग्लिशांच्या स्नेहाने पुनः आपल्या गादीवर बसल्यापासून त्याने अनेक प्रकारे विपरीत वर्तणूकी गुप्तपणे केल्या. त्यांत गोंड नांमै कोणी रानवट लोक यांस बंडे उठवावयाची मसलत दिली. आणि आपण इंग्लिशांस किल्ले दावयास बाजीरावासही ह्मणत असे कीं, तुमची कुमक असल्यास आम्ही इंग्लिशांस उलटून गोष्ट सांगूं. हे सर्व प्रकरण इंग्लिशांच्या वकीलास विदित झाले होते. त्यावरून बाजीराव याने गणपतराव सुभेदार याजबरोबर फौज पाठविली असतां त्यावर इंग्लिशांची पलटणे जाऊन त्याची वरधा नदीचे कांठी गांठ पडून एप्रेलाचे चवथे तारिखेस त्याचा पराभव झाल्यानंतर तो आपासाहेबही नागपुरी इंग्लिशांनीं कैद केला.

१३ त्यापूर्वीच बाजीराव नागपुरच्या मुल्खीं आश्रयार्थ वरधा नदीचे पश्चिमेस जाऊन उतरला असतां, त्यास इंग्लिशांच्या एका टोळीच्या भयाने तेथूनही दुसरेकडे उठून जाणे प्राप्त झाले. ते समयां सेवनीपाशीं इंग्लिशांच्या दुसऱ्या कोणे एके टोळीची गांठ पडली, तेव्हां त्याच्या लोकांचा नाश होऊन जे त्याजवळ शिपाई व जहा-

गोरदार उरले होते, ते बहुतेक आपआपल्या ठिकाणास गेले.

१.४ यानंतर बाजीरावाने नर्मदा पार उतरून जावयाची मसलत केली, परंतु सर्वत्र इंग्लिशांचा बंदोबस्त आहे, असे पाहून मग अशीरगडाकडे जाऊन मालकम साहेब इंदुराजवळ लश्करसुद्धा होता, त्यास प्रार्थनापूर्वक पत्र लिहून पाठविले. नंतर जुलाई महिन्याचे तिसरे तारिखेस त्याची व साहेबाची भेट होऊन तो राज्याची अशा सोडून इंग्लिशांचे स्वाधीन झाला. ते समयी ठरले की, त्याने एखादे क्षेत्री इंग्लिश देतील तो खर्च खाऊन रहावे. तेव्हा त्या मालकम साहेबाने कृपा करून त्याचा भाऊ अमृतराव यास प्रतिवर्षी आठ लक्ष रुपये कंपनी सरकारांतून पोंहचत आले, तसेच यासही दावे असे केले. ही गोष्ट कलकत्त्याचा मुख्य गवर्नरजनरल साहेब याच्या मनास येऊन त्याने त्या बाजीरावास बंगाल्याकडे कानपुरापाशीं विठूर नामें क्षेत्र आहे, ती जागा राहावयाची नेमिली, त्या ठिकाणास मराठे ब्रह्मावर्त ह्मणतात.

त्रिंबकजी डेंगळा याचे पाठीस इंग्लिशांची टोळी लागून तो खानदेशांमध्ये अहीर गांवाजवळ धरिला, तो तत्काळ बंगाल्यांत चरनागड नामें बलकट किल्ला आहे, तेथे बंदींत घातला.

नागपूरकर आपा साहेब यास कैद करून बंगाल्यांत पाठवितांना तो कांहीं सवड पाहून पळाला, त्याने शीक लोकांचे मुखी जाऊन आश्रय धरिला. तो कपटी व अविचारी व पराक्रमहीन ह्मणून साहेब लोक त्याची गणना करीत नाहींत.

१६. असें उत्तरेकडे वर्तमान असतां एप्रिलाचे अकरावे तारिखेस इंग्लिशानीं सातान्याचा राजा मोठ्या समारंभानें गादीवर बसविला, त्यास मुलूख पश्चिमेस सद्दाद्रीपासून वरता पंढरपुरापलीकडे कांहींसा व दक्षिणोत्तर वारणा नदी व निरा नदी यांची मर्यादा करून दिला. त्या मुलूखांत बाजीरावाचे कांहीं उरलेले पायदळ लोक सुमारे साडेचार हजार व तेरा तोफा इतक्यांसहित गणपतराव सुभेदार उपद्रव करीत असे, तें समजून मद्रासेचा कोणी जनरल मनरो नामें साहेब मोठा विख्यात होता, त्यानें कसनाटक सरसुभा घेतला, त्या साहेबानें तेथून उत्तरेस जाऊन सोलापुरच्या किल्यापाशीं त्याची गांठ पाडून युद्ध करून त्या गणपतरावाचे बहुतेक लोक मारून त्यांस हाकून दिलें; नंतर थोडक्याच दिवसांनीं तो किलाही घेतला.

याप्रमाणें संपूर्ण दक्षिण मुलूख इंग्लिशांच्या सत्तेत आल्यावर मग तेथील जहागीरदार वगैरे कोणी इंग्लिशांस अनुसरून होते, व कोणी तद्विपरीत होते, त्यांस कोणकोणत्या प्रकारें देण्याघेण्याच्या योगें वाढवावें, किंवा बळहीन करावें, त्या योजनेचा विचार इंग्लिश करूं लागले.

प्रथम बुंडीचा राजा रजपूत याचा पहिल्यापासून इंग्लिशांशीं स्नेह होता, त्याला पूर्वी शिंद्यास खंडणी द्यावी लागत असे तें चुकलें; व शिंदे आणि होळकर यांनीं बळात्कारें जो त्याचा मुलूख घेतला होता, तो त्यास पुनः प्राप्त झाला. असाच भोपाळचा रजपूत राजाही पूर्वी इंग्लिशांच्या उपयोगीं पडलेला, त्यास आष्टा व इच्यावर व सेहार व दोवाहा व देवापाना, असे पांच परगणें व माळव्यांतील जप्त केलेला विंचूरकरांचा कांहीं मुलूख, आणि सुजावलपूर पर-

गण्यांतील कांहीं भाग, व किल्ला इसलाम नगर/नामें शिंद्याकडे असे, त्याबद्दल दुसरा कांहीं मुलूख देऊन ते स्थान त्यास दिलें.

निजाम यास बाजीरावाचें देणें सहा कोटी रुपये होते, ते फिटावयासाठीं त्याला पेशव्यास दहा लक्षांचा मुलूख द्यावा लागत होता तो न लागला; व पेशवा किंवा त्याचें लोक त्या निजामाचे राज्यांतील बारा लक्षांचा मुलूख इंग्लिशांशीं व मराठ्यांशीं युद्ध लागे तोंपर्यंत बहिवाटीत होते, तो त्याचा त्यास प्राप्त झाला; याखेरीज होळकर व नागपूरकर यांच्या मुलखांतील सहा लक्षांचा सुमारे मुलूख इंग्लिशानीं त्यास दिला. तेव्हां त्या युद्धाचे पूर्वी जें त्या राजास मिळत होतें, त्यापेक्षां अठ्ठावीस लक्ष रुपये अधिक मिळू लागले असतील अशी अटकळ होते.

दक्षिणेंत जितकीं वेतनें व आग्राहरे व इनामें पुरातन चालत आलीं होती, तीं इंग्लिशानीं तशींच चालविलीं, आणि जहागीरदारही बहुतेक तसेच रक्षिले. कोल्हापूरकरास पहिल्यापेक्षां विशेष, चिकोडी व मनोळी हे दोन परगणे मिळाले. याखेरीज जे कोणी इंग्लिशांचा पक्ष धरिलेले गृहस्थ लोक होते, त्यांस अनेक प्रकारें संतुष्ट केलें. दुसरें, जे सरकारचे कारभारी नेमणुकेवांचून बाजीरावाजवळ उगेच आश्रय मात्र धरून राहिलेले असत त्यांस, व नानाफडनविसाचे वेळेपासून जे मोठे मोठे गृहस्थ दरिद्री झालेले होते त्यांस, योग्यतेनुसार कोणास कांहीं जमीनी व कोणांस कांहीं वेतनें देऊन एल्फिन्स्टन् साहेबानें सुखी केलें. तसेच कितीएक सरदारही दरिद्रानें पीडिलेले पाहून त्यांस कांहीं निर्वाहाच्या कल्पना योजिल्या, व पुण्या-

मध्ये सर्व हिंदू लोकांस आपआपल्या रीतीप्रमाणें गणितादि विद्या शिकावयाची शाळा घातली.

इंग्लिशांनीं युद्धयत्नेकरून मराठी राज्य संपादिलें असतां, कोणाचेंही वाईट न होय अशी कल्पना योजून त्या राज्यांतील संपूर्ण प्रजेस सुखकारक अशावर लिहिलेल्या मर्यादा करून ठेविल्या, यांचे मुख्य कर्ते महासमर्थ परमदयावंत असे इंग्लिशांचे गवरनर जनरल मारक्वीस् हेस्तिङ्ग्स् साहेब त्यांचे सहाय तत्समानशील मोठे नामांकित एल्फिन्स्टन् साहेब, हे पुरुष सुकीर्त्ति साधनाविषयीं दक्ष यांनीं हिंदूंच्या मुलखांतील संपूर्ण प्रजेचें हित साधिलें, त्या योगें त्यांचें स्मरण लोकांच्या मनांतून भ्रष्ट न व्हावें.

समाप्त.

इंग्रेजांचा इसवी संन् निघाल्यापासून पुढें हिंदूंचा शालीवाहन शक कोणत्या वर्षी चालू झाला तें, व इंग्रेजां आणि हिंदवी भाषाभेदेकरून महिन्यांचीं नांवे, व त्यांचा आरंभ कसकसा होतो तें प्रकरण.

जर कोणी इच्छा करील कीं, इंग्रेजांचा इसवी संन् निघाल्यापासून पुढें किती वर्षांनीं हिंदूंचा शालीवाहन शक चालू झाला, तें वर्ष ध्यानांत यावें, तर त्यानें इसवी सनाचीं अठ्ठाहत्तर किंवा एकुणऐशीं वर्षे वजा करावीं, ह्मणजे शालीवाहन शकाचे आरंभाचें वर्ष कळेल. यास प्रमाण हल्लीं इसवी संन् अठराशें एकुणतिसांचा चवथा महिना एप्रिल याची तारिख चवथी, त्या दिवशीं हिंदूंच्या शालीवाहन शकाचें सत्राशें एकावन्नावें वर्ष निघालें, यावरून अर्थात् सिद्ध झालें कीं, इसवी सनाच्या अठराशें एकुणतिसांत शालीवाहन शकाचे सत्राशें एकावन्न वजा दिल्यास अठ्ठाहत्तर उरतात, त्या इसवी सनाच्या अठ्ठाहत्तराव्या वर्षी मार्चाची समाप्ति व एप्रिलाचा आरंभ अशा संधांत शालीवाहन शक निघाला. संन् अठराशें एकुणतिसांच्या एप्रिलाचे चवथे तारिखेचे पूर्वी शके सत्राशें पन्नास होते, यावरून असा अर्थ झाला कीं, संन् अठराशें एकुणतिसांत शके सत्राशें पन्नास वजा दिले असतां, एकुणऐशीं शेष राहतात. त्या एकुणऐशाव्या वर्षी मार्चाची समाप्ति व एप्रिलचा प्रारंभ अशा समयीं शालीवाहन शकाचा प्रारंभ झाला.

यास दुसरें प्रमाण इंग्रेजांचे इसवी संन् अठराशें एकुणतिसांत हिंदूंचे शालीवाहन शके सत्राशें पन्नासांची समाप्ति व सत्राशें एकावन्नाचा प्रारंभ.

इंग्रिजी आणि हिंदवी महिन्यांचीं नांवे व त्यांचा आरं-
भाचा प्रकार असा.

१ जानेवारींत	१० पौष मासाची समाप्ति व	११ माघमासाचा आ०
२ फेब्रुवारींत	११ माघमासाची समाप्ति व	१२ फाल्गूनमासाचा आ०
३ मार्चांत	१२ फाल्गूनमासाची समाप्ति व	१ चैत्रमासाचा आ०
४ एप्रिलींत	१ चैत्रमासाची समाप्ति व	२ वैशाखमासाचा आ०
५ मेन	२ वैशाखमासाची समाप्ति व	३ ज्येष्ठमासाचा आ०
६ जूनान	३ ज्येष्ठमासाची समाप्ति व	४ आषाढमासाचा आ०
७ जुलईंत	४ आषाढमासाची समाप्ति व	५ श्रावणमासाचा आ०
८ अगष्टींत	५ श्रावणमासाची समाप्ति व	६ भाद्रपदमासाचा आ०
९ सप्टेंबरींत	६ भाद्रपदमासाची समाप्ति व	७ आश्विनमासाचा आ०
१० अक्टोबरींत	७ आश्विनमासाची समाप्ति व	८ कार्तिकमासाचा आ०
११ नवेंबरींत	८ कार्तिकमासाची समाप्ति व	९ मार्गशीर्षमासाचा आ०
१२ डिसेंबरींत	९ मार्गशीर्षमासाची समाप्ति व	१० पौषमासाचा आ०

शुद्धिपत्र.

पृष्ठ.	ओळ.	अशुद्ध	शुद्ध.
५ अ०	२	पशवा	पेशवा
३०	२०	सिद्धीस	सिद्धीस
३९	९	जागे	जोगे
३९	१०	मौलगांचें	मोंगलांचें
५९	१६	आल्हाद	आलहाबाद
६६	१०	त्याच	त्याचा
७६	२१	कामांस	कामास
८९	१७	पोंहल्यावर	पोंहचल्यावर
१११	१७	शत्रु	शत्रु
१३२	४	तारिखेल	तारिखेम
१४६	११	ईर्या	ईर्षा
१५४	३	करणारी	करणारी
१५६	१४	मुच्छा	मूच्छा
१७०	टीप	मयरीदि	मर्यादे
१७६	९	सभारंभ	समारंभ
१७६	१४	"	"
२१३	१५	फांडका	फांकडा
२२१	२०	जावयांचा	जावयाचा
२२३	१३	सप्त	सप्त
२५१	२२	तोफखाना	तोफखाना
२७५	१७	जाफर	जाफरा
२९६	११	षठणांचा	पठणांचा
३०२	११	सातान्याच्या	सातान्याचा

